

Acts

Apostolo Deo Ega Spirituai Kepinauga

Deo Iesu Ufai E'agauaina

1 ¹Teofilo, lau Luka Iesu fougā puka aga'ogai lapapua kakaua lapeniio. Ega'ina pukagai Iesu ala e'ina oma ega pinauga ekapaisa, ke epamalele mo au'i fou'i egae lapapua'i. ²Isa apostolo ekinani'i au'i Deo ega Spiritu ega isapuai eifa kapula peni'i afegai, Deo isa ufai e'agauaina. ³Kai Iesu ufai ae'agau koa kai, papiau Iesu keauniia, faaga kepakiekie, ke keaupugua. Kai kina oiso aisama maeai emaunimue. Ke kina ou'aga pani alogai ifo apostolo ekinani'i au'i eapakina peni'i fou kenini'ani. Ke Deo ega agofa'a fougā maa'iai eifania aefuafua. Ke isa iifa ko'a emaunimue auga ega apostolo epakina'i. Ega puo apostolo alo'i ko'agai Iesu emaunimue auga kepako'ania. ⁴Ega'ina kina'i aga'ogai, Iesu ega imoi fou kela'afou keaniani alogai epaini kapulani'i einaka, “Ierusaleme taonina folopua'afuga kai Deo eifa ko'ania ega Spiritu agepenimi eoma fougā maamiai laifania auga kina fo'ima. ⁵Gome Ioane papiau feisai baptismo epeni'i kai, oi auga kina epo afaemaefa, Deo ega Spirituai baptismo agoafia,” eoma.

⁶Ega puo Iesu apostolo fou kekaigugu pugu aisama, kepa'ani penia keinaka, “Lopia, ufainagai lai emai papiau ke'ima'i lopia'i koa i'opo'i, oi pau lai alo'imaimai alopapea feloimai ifomai emai ago aga'ima pugu ma?” keoma.

⁷Ke Iesu einaka, “Lau Amau ifo ega logo isapugai gaika agemia, o kina maaga kapagai agemia auga epako'ania efua. Ega puo oi fologo apuga laa'i. ⁸Kai pau oi kapa'ina fologo auga alaifania. Deo ega Spiritu oi ageake penimi aisama, isapu kapula ipauma alomiaia ageka, Ierusaleme taonina, Iudea, ke Samaria ago'i ma'oai, ke agofa'a ma'oai agolao, papiau maa'iai lau fou ko'a auga agoifafoua,” eoma.

⁹Pau Iesu i'ina iifa'i eifani'i efua aisama, apostolo ago'iai Deo, Iesu ufai e'agauaina. Ke keisaisa kai apuapu Iesu eumi apua akeisa pugu.

¹⁰Apostolo alo'i ko'agai maa'i eakae Iesu e'agaukae afuga keisaisa kai, fiakoa mo au auni'i tiapu kelo'i kei'iuka'i ee'iai keapafoki. ¹¹Ke keifa keinaka, “Kalilea aumi, kapa puo egae oapae ufa oakae penia? Deo Iesu eemiai eafi'aua ufai e'agauaina pau oisa. Iesu ega'ina Deo ufai e'agauaina oisa auga, muni ega koa i'opoga mo agemue agemai pugu,” keoma ke keapagea. I'ina kapa'i ma'oai Olifa ikugai kemia.

Apostolo Ke Pako'a Papiau'i Kemegamega

¹²Egae kai apostolo Olifa ikuga kepua'afuga kemue Ierusaleme taonina kelao. Ega'ina afuga Ierusaleme taonina fou epo'i auga maefa laa'i, Kilomita aga'omo koa i'opoga.^a ¹³Ke kelao Ierusaleme taoninai aisama, e'a aga'o au'oniai, papiau alogai keaguagu afugai kekoko. Peto, Ioane, James, ke Andrea; Filip, ke Tomas; Batolomeo, ke Mateo; James Alfeus gauga, Saimon Silot^b ikupuga auga, ke Judas Iesu e'afa'afalaina auga laa'i kai, au i'oina aga'o aka James keoma auga gauga fou ega kelao. ¹⁴I'ina au'i, Iesu ina Maria, ke Iesu akina ma'oai, ke papie isa'i fou kekaigugu, alo'i opo'i aga'omogai kemegamega aefuafua.

Judas Afuga Isafina Auga

¹⁵Ega'ina kina'iai Iesu kepako'ania papiau'i,^c au'i 120 koa i'opoga epo'iai, Peto e'uegekae eapa. ¹⁶Egae kai eifa einaka, “Aau akiu, ufainagai Deo ega Spiritu, Davide akegai enini'ani, Judas fougua eifania auga pau ko'a emia. Isa papiau Iesu keafiia au'i eisaoni'i kelao Iesu keafiia. ¹⁷Kai Iesu isa ekinaga pinauga epeniia, i'a fou pinauga aga'omo akapaisa,” eoma.

¹⁸(Kai Judas laomai apala Iesu eegai ekapaisa auga afa monina eafiia. Ke ega'ina moninai ago aga'o e'afaisa. Egae ifo epamaea auai ekopa, e'ualai kania iina eake,^d inaega efoupea fofougua ea'alai emae. ¹⁹Ierusaleme taoninai keagu papiau'i ma'oai i'ina fougua kelogo. Ega puo isa ifo'i mala'iai ago ega'ina aka Akeldama keoma. Akeldama i'a mala'aisai auga 'Ifa ago'.)

²⁰Peto enini'ani paisa einaka, “Judas faagagai kapa'ina agemia auga fougua, ufainagai Sam pukagai Davide epapua auga alogai iina epapua oma:

“ 'Isa afuga gamaini, ke kai aga'o isa afugai faeagu.' ”

Sam 69:25

^a 1:12 Grik malagai, 'Judea au'i Deo keau afagaina kinagai fekepea aisoge fekaina auga i'opoga mo.' ^b 1:13 Judea papiau'i e'i agu felo gamia keoma puo ogefakaei Roma kamanina fou keipaini au'i aka'i Silot ikupuga au'i keoma. ^c 1:15 Grik malagai, 'aaga akina' ^d 1:18 Grik malagai, 'epoi e'ualai'

Ke i'ina isafa epapua:

“ ‘Isa afuga aufalao aga'o feafia fepinauga,’ ”

eoma.

Sam 109:8

²¹ “Ega puo anina aani, au aga'o Judas afuga feafia aoma. Ega'ina auga i'a a'a Lopia Iesu fou aagu alogai, isa isafa i'a fou alao amaimai, ke i'a fou apeapea auga femia. ²² Ke isa Ioane Baptista e'ina einogo eisa, ke elao mo Deo, Iesu ufai e'agauaina auga isafa eisa auga femia. I'a ega'ina auga fakinaga apostolo femia fou, Iesu ega maunimue fougua ko'a auga faifafoua,” eoma.

²³ Ke isa au aga'o aka Iosepa kai keifaga Basabas keoma, ke aka aga'o Justus keoma auga, ke au aga'o aka Matias auni'i keafi opo'i. ²⁴⁻²⁵ Egae kai kemegamega keinaka, “Lopia, oi kapa ma'oai lologo afe'ai ke papiau gua'i alo isafa loisa. Judas apostolo pinauga epua'afuga emae. Ke mae afuga oi lopenia auga afuga elao efua. Ega puo i'ina au'i auni'i epo'iai aga'o lokinaga auga mopakinaimai Judas afuga feafia, oi emu apostolo femia aoma,” keoma. ²⁶ Egae kai Iosepa ke Matias auni'i aka'i kepapua, Iudea e'i kagakagai papiau kekinani'i auga laoga maina kekapaia. Ke Matias aka keafilaisa apostolo emia. Ega'ina afegai egae kekaigugu kemegamega au'i ma'oai kepako'ania, isa apostolo ipauma kepamia. Ega puo apostolo au'i 11 keagu kai isa kekinaga aisama, au'i ma'oai 12 emia pugu.

Deo Ega Spiritu Eake Fougua

2 ¹ Ke Iudea papiau'i e'i miamia kina aga'o aka Pentikost^e emai aisama, apostolo ke pako'a papiau'i ma'oai kemai alo'i aga'omogai afu aga'omogai kekaigugu. ² Egae keaguega kai, fiakoa mo ufai ameku kapula ipauma koa i'opoga a'o eake emai keagu e'a fofougua alo epapogua. ³ Ke kekiakae aisama, lo mala koa i'opoga eake peni'i, ekani okaoka isa aga'o aga'o kania'i laagai eaguau keisa. ⁴ Ke isa ma'oai Deo ega Spiritu alo'i epogu, ke Deo ega Spiritu isa maa'iai kapa'ina eifania auga koa i'opoga mo, ke'ina mala i'o'ina i'oinai kenini'ani.

⁵ Ega'ina alogai agofa'a fofougua alogai Iudea papiau'i kapai kapai keagu alo'i ko'agai Deo keau afagaina au'i ega'ina miamia puogai kemai, Ierusalem taoninai kela'afou keagu. ⁶ Ega'ina papiau'i i'ina a'oa'o kelogonia aisama, la'afouai kemai. Ke kapa'ina fekekapa auga akelogo, gome apostolo ke pako'a papiau'i mala i'o'ina i'oinagai kenini'ani, ke egae kela'afou au'i ma'oai aua mala'iai isa kenini'ani aina'i kelogonia. ⁷ Ke isa kekauai alogaina, keopofua ke iina keifa oma keinaka, “Amoisa'i! Papiau iina kenini'ani oma au'i, Kalilea au'i laa'i ma? Iifa gome isa

^e 2:1 Iudea papiau'i Isipto agogai kepealai kina miamia aka 'Pasover.' Ega'ina miamiaga afegai, kina 50 epagai aisama miamia aga'o aka 'Pentikost' emai.

Kalilea au'i! ⁸Kai ala koa i'a aga'o aga'o mala amauniaina auga malagai kenini'ani aina'i alogo. ⁹Ke i'a afu i'oina i'oina papiau'a. I'a isa'a Patia, isa'a Media, isa'a Elamia, isa'a Mesopotamia, isa'a Iudea, isa'a Kapadosia, isa'a Pontos, ke isa'a Asia ago'i papiau'a. ¹⁰Ke isa'a auga Frikia, Pamfilia, Iripto ke Libia, Sairene taonina eegai ago'iai amai. Ke isa'a Roma au'a laa'i kai, Romai aagu au'a. ¹¹(Ega'ina au'i isa'i Iudea papiau'i, ke isa'i Iudea papiau'i laa'i kai Iudea e'i kagakaga kainai kepea au'i.) Ke isa'a Krete keleipuaga ke Arabia ago papiau'a isafa. Kai ala koa, Deo kapa akaiki'a'i ekapai'i au'i, mala'aisai keifani'i aina'i alogo ekaina,” keoma. ¹²Ke isa kekauai alogaina keopofua, kapa'ina fekekapa auga akelogo, ke ifo'i mo aga'o aga'o kepa'ani peni'i keinaka, “Ei! Ina'ina kapa'ina emia kai oko alalogo?” keoma. ¹³Kai epo'iai papiau isa'i pako'a papiau'i kepa'au'i kea'alaini'i keifa keinaka, “I'ina papiau'i fino mamaga ma'o keinu, kekafo'o,” keoma.

Peto Ega Inogo

¹⁴Kai la'afou alogai Peto apostolo au'i ¹¹ fou kai'ialao ke'ue keapa kai eifa akaiki'a einaka, “Iudea aumi, ke Ierusaleme taoninai oagu aumi ma'oai ainami opaaua, kapa'ina emia auga fouga alaifania ainau fologo. ¹⁵Gome oi oopolaga lai ainuinu ooma kai, pau mo kina maaga 9 o'clock amagai megamega kina, ke i'ina kina maagai fainuinu fakafo'o koa auga afaekaina. ¹⁶Kai kapa'ina pau egama auga, profeta Joel ufainagai Deo ega iifa Iudea papiau'i maa'iai eifania, ke Deo ega iifa pukagai iina epapua oma:

¹⁷“ Deo eifa,

‘Muni kina fua'iai,

Lau e'u Spiritu papiau ma'oai ee'iai alafakeopua.

Ke gaumi maguae'i, ke papie'i fou profeta koa i'opo'i akemia,

Lau e'u iifa papiau maa'iai akeifafoua.

Oi emi au agu'a'i Deo ega paikifa kapa'i laulauai akeisa'i,

ke au apao'i Deo ega paikifa kapa'i nipiai akenipi'i.

¹⁸ Lau kepako'aniau papiau'i, au ke papie fou,

e'u Spiritu ee'iai alafakeopua, profeta koa i'opo'i akemia,

e'u iifa papiau maa'iai akeifafoua.

¹⁹⁻²⁰ Ke Lau e'u mirakulo a'uonai, ufa guagai alakapa,

kina agepa'umina, gafa maaga ifa koa agepito.

Ke agoai agofa'ai e'u isapu gouga auga, ifa, lo, ke aku akaiki'a'i ipauma'i alakapa'i akeisa'i.

Egae kai fuagai Lopia ega kina akaiki'a auga mai'isapuga ke maieaeagai agemai.

²¹ Ega'ina kina aemai koa kai,

papiau ma'oai Lau akau Lopia akeifaga au'i kania'i ageisagamau,’

eoma.

Joel 2:28-32

²² “Israel papiaumi, ainami amopaaua i'ina iifa'i a'o'i amologo. Iesu Nasareta auga papiau aumauni ipauma. Kai oi epomia, Iesu Deo ega isapu epapinauga, mirakulo ke kapa akaiki'a'i ma'o ekapai'i. Oi ifomi isafa i'ina kapa'i epomia kegama oisa'i ologo felo alogaina. Deo iina koa ekapai'i, Iesu ko'a Isa eegai emai auga epakinai'a. ²³Deo muni kapa'ina agemia elogo afe'ai mo auga, ifo ega logoai Iesu oi imamia fepaaua eoma. Ega kainai oi Deo oko akelogo au'i ologoaini'i, isa kolotiai keau'u'ua. Ega koa okapaisa oi Iesu oaupugua. ²⁴Iesu emae kai Deo Gauga kainai, isa femae umamo koa afaekaina. Ega puo Deo Iesu maeai epamaunimue. Ega'ina auga aufalao aga'o papiau aga'o tipulai ekiekie kai epapealaisa auga koa i'opoga. ²⁵Gome Davide ufainagai Iesu fougua iina epapua oma kai pau emai emia.

“ ‘Lau Lopia aufa kina agouai laisa aefuafua.

Gome Isa lau kaiu kaina feagu fepalagainiau,
ega koa guau faekae falakaagai eoma.

²⁶ Ega puo lau alou egama alogaina, e'u nini'aniai kapa ma'oai laifani'i au'i, oi laau afagainio.

Ke alamae lalogo ganinagai, e'u afia'ama akaiki'a oi eemuai laoge.

²⁷ Gome oi lau lalau afolopua'afuga, afu apala ipeli^f mae afuga afaelao.
Ke emu pinauga ikapa auga, alo opaina auga isafa lopalagaina
puo, imauga agefoka afaekaina.

²⁸ Oi lau ala koa famaunimue pugu auga keagaga lopakinaisau.

Ke kina ma'oai oi agomuai alou alopagama alogaina.’ *Sam 16:8-11*

²⁹ “Aau akiu, i'a ufu'a apa'a, Davide fougua maamia alai fa kapulania.

Isa ufainagai emae, papiau isa kapai keogeisa auga laaga i'a ma'oai aisa alogo efua. Ega'ina laaga pau i'a mia'aisai ekae. ³⁰Ega puo Davide ega'ina iifaga eifania auga, isa ifo fougua aeifania. Kai isa profeta auga puo, Deo maagai kapa'ina epako'ania eifania auga, elogo kaukau. Ega'ina iifaga auga, isa okogai au aga'o agemai, isa koa i'opoga Lopia akaiki'a, Mesaia^g agemia auga fougua. ³¹Isa kapa'ina agemia auga elogo kaukau puo, Mesaia maeai agemaunimue auga fougua iina eifa oma: ‘Deo Mesaia imauga mae au'i afu'iai aepua'afuga aefoka,’ eoma.

³² “Mesaia ega'ina auga Iesu. Deo isa maeai epamaunimue auga, lai ma'oai aisa, pau ko'a mo aifafoua. ³³Ke Deo isa ufai e'agauaina kaina kainai epaagua. Egae kai isa epako'ania Ama, ega Spiritu agepenimai eoma auga, Ama eegai eafiia. Pau kapa'ina a'o ologo, ke oisa auga, Iesu, Spiritu ega'ina eemaisai efakeopua. ³⁴⁻³⁵Gome Deo Davide imauga ufai ae'agauaina mo ganinagai, isa Deo ega iifa iina eifa oma einaka:

^f 2:27 Grik malagai, ‘Hades’ ^g 2:30 ‘Mesaia’ auga Hibru malagai, ke Grik malagai auga ‘Kristo.’ Iina iifa'i auni'i auga, au aga'o Deo ega isapu oilinai kaniagai epa'efa.

“ ‘Lopia lau e'u Lopia epainia einaka:

“Kaiuai moagu felaolao, Lau oi emu ou au'i ifemu guagai alaogei'i alogafapi'i,' ”

eoma.

Sam 110:1

³⁶“Ega puo Israel papiaumi ma'oai, iifa gome fologo, oi Iesu ega'ina kolotiai oau'u'ua kai, Deo isa epamaunimue, Lopia ke Mesaia epamia,” eoma.

³⁷Papiau i'ina iifaga a'o kelogonia aisama, gua'i ekae kemani'i kepikaisai alogaina. Ke Peto ke apostolo ma'oai fou kepa'ani peni'i keinaka, “Aamai akimai kapa'ina fakapa ooma?” keoma.

³⁸Ke Peto einaka, “Emi laomai apala'i amoumakalaini'i. Ke Iesu amopako'ania, ke akagai aga'o aga'o baptismo amoafia. Ega koa Deo oi emi laomai apala'i age'agegaini'i, ke ega ipeni Spirituga agepenimi. ³⁹Gome Deo ifo epako'ania eifa, oi ke okomiai akamai au'i, ke agofa'a agomaai au'i ma'oai isafa, i'a a'a Lopia Deo papiau kapa'i ageifani'i au'i ega Spiritu agepeni'i eoma.”

⁴⁰Ke Peto ega'ina mo aeifania kai nini'ani i'o'i'i i'o'i'iai eifani'i papiau aina'i epalogo. Ke magogo kapula epenii'i einaka, “Pau papiau kapa'i Deo aina akeafia au'i, afa apala agepeni'i. Ega puo i'ina papiau'i ee'iai opealai, ifomi kianiame amoagamauga,” eoma. ⁴¹Papiau Peto i'ina iifa'i eifani'i a'o'i kelogonia aisama, ma'o iifa gome keoma puo Iesu kepako'ania. Ke kepako'ania au'i mo baptismo keafiia. Ega'ina kinagai papiau au'i 3000 koa i'opoga, pako'a papiau'i e'i gopuai kekoko. ⁴²Ke pako'a papiau'i fofougai, kina ma'oai alo'i ko'agai apostolo e'i pamalele kai'iai kepea aefuafua. Ke isa alo'i aga'omogai kekaigugu Deo keau afagaina. Ke Iesu ega mae keopolaga, la'afouai fou kai'ialao keaniani ke kemegamega.

Pako'a Papiau'i E'i Laomai

⁴³Deo apostolo faaga'iai mirakulo, ke isapu akaiki'a gou'i ma'o ekapai'i. Ega puo papiau ma'oai kekauai alogai ke kemani'i. ⁴⁴Ke pako'a papiau'i ma'oai kekaigugu, alo'i aga'omo emia e'i amu aga'o aga'o epo'iai kepipeni. ⁴⁵Ke kina isa'iai, pako'a papiau'i isa'i e'i ago, amu fou ke'afa'afalaini'i. Ega'ina moni'i keafii'i papiau aga'o aga'o pika anina keani auga i'opoga mo kefakeisa kepenii'i. ⁴⁶Ke kina ma'oai Deo ega e'a alogai ma'oai alo'i aga'omogai kekaigugu. Ke kina isa'iai aufa e'i gopu e'a'iai isafa kekaigugu. Ega Iesu ega mae keopolaga kemegamega, alo'i ko'agai gafegafeai guaniai fo'ama aga'o aga'o kepipeni, ke alo'i egama alogaina. ⁴⁷Ke Deo keau afagaina. Ega koa kekapaisa aisama, Ierusalem taoninai papiau keagu au'i ma'oai, pako'a papiau'i e'i laomaisai aga'o aga'o ani'i keani alogaina auga fougai keifania. Ke aufa kina Deo papiau kania'i eagamauga pako'a papiau'i e'i gopu alogai epakoko'i.

Peto Au Ife Emelo Auga Epafelo

3 ¹Kina aga'ogai gapigapi, Iudea papiau'i e'i megamega kina maaga 3 o'clock aisama, Peto, Ioane auni'i Deo ega e'a alogai kegamegamega

keoma kelao. ²Ega'ina kina'iai papiau isa'i kina ma'oai au aga'o mauniai ife emelo auga kepuaisa kelao Deo ega e'a pa'afina kepafaala 'Pa'afi Felo Ipauma'^h keoma auga akegai kepaagua. Isa ega'ina afugai eaguagu, papiau megamega keoma kemai au'i ee'iai moni egoinia. ³Ke isa Peto, Ioane auni'i pa'afi akegai kegakoko keoma alogai eisa'i aisama, egoini'i moni kegapenia eoma. ⁴Ke Peto Ioane auni'i keapakipo au maaga alo ipauma keisa kai Peto eifa einaka, "Lai moisamai!" eoma. ⁵Ega puo au ega'ina eakae isa maa'i eisa ke epamia kapa aga'o akepenia eoma.

⁶Kai Peto eifa einaka, "Lai eemaisai silifa o gold laa'i kai kapa'ina eemaisai ekae auga agapenio. Nasareta auga Iesu Kristo aka isapugai, mofelo mo'ue mopea," eoma.

⁷Peto ega'ina eifania afegai, melo auga ima kainai eafi epa'uegenia. Ega aisama fiakoa mo, ife auni'i fofouga keagauka ke'opai. ⁸Ke isa egopo'uege eapa epea aisoge. Ke isa Peto Ioane auni'i fou Deo ega e'a alogai kekoko aisama, epea egopokae Deo eau afagaina epealaina. ⁹Papiau egae keapa au'i ma'oai melo auga epea Deo eau afagaina auga keisa. ¹⁰Ega aisama kelogo kefiiaisakoa mo ega'ina auga pa'afi kepafaala 'Felo Ipauma' keoma auga akegai eagu moni egoigoina auga. Ke isa faagagai kapa'ina emia auga keisa puo, kekauai alogaina keopofua.

Peto Einogo

¹¹Ega'ina auga Peto Ioane auni'i faaga'iai eafiau fou Deo ega e'ai peapea afuga aka Solomon ega A'ama keoma auga afugai keapa. Ke egae keapa papiau'i isa keisa aisama, kekauai alogaina kepiau ee'i kelao. ¹²Peto papiau isa ee'i kemai eisa'i aisama epaini'i einaka, "Israel aumi, oi i'ina auga efelo oisa auga folokauai foloopofua. Ke lai maamai alo ipauma foloisa. Oi oopolaga lai ifomai emai isapuai akapaisa ooma, o Deo maagai au felomai kainai i'ina auga apafelo epea ooma ma? Laa'i ipauma! ¹³Kai Abraham, Aisak, Iakobo, ke ufu'a apa'a e'i Deo ega pinauga auga Iesu Kristo epamaunimue, isapu epeniia Lopia epamia. Kai oi ega'ina Lopiaga papiau apala'i ima'iai opaaua, kegaaupugua ooma. Ke Pilato alafai gaoma isa gapapealaisa eoma mo ganinagai, oi Pilato agogai isa opuniaiaina. ¹⁴Ega koa okapaisa, oi Iesu Deo ega Pinauga Auga Deo maagai alo elolofa auga, ke alo opai auga opuniaiaina. Ke Pilato ogoinia auau auga gapapealaisa oi eemi gafai ooma. ¹⁵Ke mauni gome Lopiaga oaupugua. Kai Deo isa maeai epamaunimue. Lai Iesu ega'ina emaunimue auga ifomai maamaisai aisa aumai, fouga pau ko'a mo aifafoua. ¹⁶Ke lai Iesu ega'ina apako'ania kainai, aka isapugai melo auga ife eagauka e'opai. Ko'a ipauma lai Iesu apako'ania ke aka isapugai au i'ina felo ipauma emia, pau oi agomiaia eapae oisa.

^h 3:2 Pilitani malagai 'Beautiful Gate'

17“Ke aaui akiu, pau lau lalogo, oi Iesu kaisau auga alologo felo kainai ega koa okapaisa. Ke emi lopia isafa oi koa i'opomi akelogo felo kainai kekapaisa. 18 Kai ega'ina okapaisa auga, ufainagai Deo ega profeta ma'oai epalogoni'i ake'iai eifafou kakaua eifa, Isa Gauga Mesaia agekiekie agemae eoma. Pau ega'ina iifaga emai eko'a. 19 Ega puo oi emi laomai apala'i amoumakalaini'i Lopia amoaipenia. Ega koa Lopia eegai Deo ega Spiritu oi fepakapulanimi auga kina agemai aisama, Deo oi emi laomai apala'i ma'oai laa'i fepamia'i laoma. 20 Ke ufainagai oi faumiai Mesaia ekinaga auga, Iesu Kristo feulaisa oi eemi fefai laoma. 21 Iesu ega'ina auga ufai feagu mo felao, muni Deo kapa ma'oai mama'i agepagama'i kinagai kai agemai. Ega'ina iifaga auga ufainagai profeta Deo maagai alo'i elolofa au'i epako'ania epalogoni'i ake'iai eifafoua. 22 Gome ufainagai Moses Iudea papiau'i maa'iai iina eifa oma einaka: 'Ta a'a Lopia Deo, oi aami akimi fou epomiai profeta aga'o lau koa i'opou ageulaisa. Ke profeta ega'ina kapa ma'oai maamiai ageifani'i au'i aina fologo. 23 Ke kaisau isa aina afaefia auga, Deo ega papiau epo'iai isa agepalifu afe'aina,ⁱ eoma.

24 “Ke pau kapa'ina emia auga, profeta Samuel e'ina eifania, ke profeta ma'o alogaina isa muninai kemai au'i isafa keifania. 25 Oi ega'ina profeta'i gau'i. Ke Deo ufainagai Abraham epainia einaka, “Oi okomuai muni akemai au'i fau'iai, Lau agofa'a fofouga papiau'i kapa felo'i alapeni'i,”^j eoma. Ega'ina auga, Deo pako'a kapula nini'anina isa ee'iai ekapaisa. Ke i'a ufu'a apa'a ee'iai isafa ega koa i'opoga ekapaisa. Ke oi isafa ega'ina iifaga oafiia apumi opamia. 26 Deo oi fepalagainimi emi laomai apala'i foumakalaini'i auga anina eani alogaina. Ega puo ega pinauga auga Iesu maeai epamaunimue eemiai eulai kakaua. Ega koa kapa felo'i eemiai gakapa'i eoma. Ega kainai oi emi laomai apala'i amoumakalaini'i Deo mo amoaipenia,” eoma.

Peto Ioane Auni'i Iifa Kepakaisa

4 1 Peto Ioane auni'i papiau maa'iai kenini'ani laolao kai sakedote au'i, Deo ega e'a e'ima lopiaga, ke Saduseo au'i fou isa ee'i kemai. 2 Isa alo'i elifu, gome apostolo papiau maa'iai Iesu emae ke emaunimue auga fouga keifafoua. Ke Iesu emaunimue koa i'opoga, mae au'i isafa akemaunimue auga papiau kepamaleleni'i. 3 Isa kemai Peto, Ioane auni'i keafii'i, iifa fekepakaisa keoma. Kai tipula e'agai kefau apu'i, fegani kai iifa fekepakaisa keoma, gome egapi efua. 4 Isa kepatipulani'i mo ganinagai, papiau apostolo e'i iifa a'o kelogonia au'i ma'o Iesu kepako'ania. Ke Iesu kepako'ania papiau'i epo'iai, au mo kepaauni'i auga, au'i ma'oai mo 5000 koa i'opoga.

5 Egani aisama, Iudea ago ke'ima lopia'i, Iudea au'i akaiki'a'i, ke Moses ega iifa pamalelega au'i fofouga, Ierusalem taoninai kekaigugu. 6 Ega'ina

ⁱ 3:23 Deuteronomy 18:15,18,19 ^j 3:25 Gen. 22:18

la'afouga alogai Anas sakedote lopia fa'a, ega ikupu papiau'i ma'o, ke sakedote au'i oiso, Kaiafas, Ioane, ke Aleksanda isafa kemai egae keagu. 7Egae kai Peto Ioane auni'i kemaiseini'i la'afouai kepaapalai'i aisama kepa'ani peni'i keinaka, "Oi isapu kapagai o kaisau akagai i'ina kapa'i okapa'i?" keoma.

8Ega aisama Peto Deo ega Spiritu alo epogu ke eifa einaka, "E'u lopia Iudea ago o'ima aumi, ke au akaiki'ami Israel papiau'i o'ima'i aumi! 9Pau kapa felo melo auga faagagai akapaisa, ke ala koa melo auga apafelo auga pa'anina opa'ani. 10Oi lai opa'ani penimai koa aisama, oi ma'oai ke Israel papiau'i ma'oai i'ina iifaga fologo. Iesu Kristo Nasareta auga oi kolotiai oau'u'ua emae kai Deo isa maeai epamaunimue. Isa aka isapugai i'ina auga felo emia efua pau agomia eapae oisa. 11Iesu fouga, Deo ega iifa pukagai iina kepapua oma:

"'Oi e'a ipaapa aumi kepo uu'uga oumakalaina auga,
pau ega'ina kepo e'a ega'inagai kiuga uu'uga kapula ipauma emia.'

Sam 118:22

Ega koa i'opoga, Iesu auga oi kepo oumakalaina auga koa i'opoga kai, Deo isa Au Akaiki'a epamia. 12"Ke kai aga'o akagai papiau kania'i ageisagamau afaekaina. Gome Deo agofa'a alogai kania'a isagamauga isapuga kai aga'o aepenia. Kai Iesu mo aka isapugai kania'a ageagamauga agekaina," eoma.

13La'afouai papiau ma'oai, Peto Ioane auni'i akemani'i kenini'ani kapula alogaina keisa. Ke isa e'i nini'ani a'o kelogonia auga au aage'i, malele ikifaga au'i laa'i. Ega aisama kekauai alogaina, paukai kelogo isa Iesu fou kelao kemaimai auga keopolaga. 14Ke au felo emia auga Peto Ioane fou keapa keisa'i puo, iifa aga'o fekepamue auga aekainia. 15Kai Peto Ioane auni'i iifa ipakaina afugai kepapealai'i aisama, ifo'i mo epo'iai kenini'ani. 16Ke e'i nini'aniai keinaka, "I'ina au'i faaga'iai kapa'ina agakapa? Gome Ierusaleme taoninai keagu papiau'i ma'oai maa'i ipaumagai isa mirakulo kekapaisa keisa. Ke i'a agapuniai afaekaina. 17Kai i'ina kapa papiau epo'iai fefoufa'a, papiau mama'i ma'o fekelogo auga anina alaani. Ega puo amapamani'ini'i kegaapakipo, pau agelao muni auga Iesu keoma auga aka fakeifania pugu," keoma.

18Isa kenini'ani efua aisama Peto Ioane auni'i keifani'i kekoko kemai pugu. Ke kemai ago'iai keapa aisama, kepaini kapulani'i Iesu akagai fakepamalele, ke fouga fakeifafoua pugu keoma. 19Kai Peto Ioane auni'i iifa kepamue keinaka, "Oi ainami amaafia o Deo aina amaafia? Oi ifomi Deo maagai kapa'ina felo auga amoopolaga. 20Gome lai kapa'ina maamaisai aisa, ke a'o alogonia auga agaifania afalaapakipo," keoma.

21Ega puo kepamani'i kakau'i koa i'opoga kai, pau auga kepamani'i kapulani'i, ke kepaini kapulani'i mo pugu kai kepapealai'i. Ke papiau fau'iai isa auni'i afa ala fekepeni oma'i auga keagaga aga'o akekapulaisa,

gome papiaua ma'oi kapa'ina emia keisa au'i Deo au akaiki'a kepamia.
 22 Gome au ega'ina mirakuloai felo emia auga, inipoga 40 epagai.

Pako'a Papiaua'i Kemegamega

23 Peto Ioane auni'i kepealai aisama, ifo'i e'i papiaua ee'i kelao. Egae kai sakedote lopia'i, ke au akaiki'a'i fou kapa'ina isa auni'i maa'iai keifania auga, e'i papiaua maa'iai keifafoua. 24 Ega puo pako'a papiaua'i i'ina iifaga a'o kelogonia aisama, ma'oi alo'i aga'omogai aina'i akaiki'agai Deo kemegamega penia keinaka, “Oi Lopia Akaiki'a Aumu! Ufa, aagoa, a'u fou lopagama'i, ke alo'iai amu ma'oi lopagama afe'aini'i aumu. 25 Ke oi emu Spirituai emu pinauga auga, lai ufumai apamai Davide lopalogo akegai eifa einaka,

“Kapa puo Deo akelogonia papiaua'i ke'e'efa alogaina,
 ke kapa aga'o afakepagama kapa'i au'i keopola aageni'i mo?

26 Ke aagoa kini'i afu'i keafii keapa,

ke ago ke'ima'i au'i ma'oi kekaigugu

Lopia ke ega Mesaia fou kegapiaini keoma.”

Sam 2:1-2

27 “Iifa ega'ina ko'a ipauma. Gome Herod, Pontio Pilato auni'i Iudea papiaua'i laa'i au'i, ke Iudea papiaua'i fou i'ina taoninai kekaigugu oi emu pinauga auga Iesu alo elolofa, ke lokinaga Mesaia lopamia auga akekua kepa'aua. 28 Isa ega kekapa oma, gome ufainagai oi emu isapuai ke logoai kapa'ina lokapaisa efua fegama looma auga pau egama efua. 29 Ke Lopia, pau isa lai eemaisai kepamani'i ke keafi apalanimai au'i moisa'i. Agoinio Oi emu pinauga aumai kapula mopenimai ke falamani'i Oi emu iifa amaifa kapulania. 30 Ke imamu mokalaisa emu isapu mopenimai. Ega koa Oi emu pinauga auga maamuai alo elolofa auga Iesu akagai emu isapu gougua mirakuloai amakapa ke isafa papiaua'i amapafelo'i aoma,” keoma.

31 Ke kemegamega efua aisama kekaigugu afuga epigugu, ke Deo ega Spiritu eake alo'i epapogua, ke aimani'i'i mo Deo ega iifa keifafou kapulania.

Pako'a Papiaua'i E'i Amu Kepipeni

32 Pako'a papiaua'i ma'oi opo'i alo'i aga'omo emia. Ke ifo'i epo'iai e'i amu kepipeni. Ke kai aga'o ega amu akekua aepa'aua aeifa isa apuga aeoma. 33 Ke apostolo isapu akaiki'agai, Lopia Iesu maeai emaunimue auga fougua keifafoua. Ke Deo ega gafegafe akaiki'a isa ma'oi epenii'i. 34 Ke epo'iai kai aga'o kapa aga'o eegai aeafi'afu. Gome kina isa'i ago ke e'a inagome'i au'i e'i ago, e'a fou ke'afa'afalaini'i, ke moni'i keafii'i kemaiseini'i. 35 Ke ega'ina moni'i apostolo ife'i fo'inai keoge'i. Egae kai isa kefakeisa papiaua aga'o aga'o moni pika anina keani auga kepenii'i.

36 Au aga'o aka Iosepa, Lefi ikupuga auga apostolo keifaga Banabas keoma auga Saiprus keleipuagai emai. Banabas i'a mala'aisai

auga magogo kapula ipenina auga gauga. ³⁷I'ina auga ifo ega ago e'afa'afalaina. Ke ega'ina monina eafiia emai apostolo ife'i fo'ina i eogeisa.

Ananias Ke Safira Auni'i Fou'i

5 ¹Kai au aga'o aka Ananias akafa Safira auni'i e'i ago aga'o ke'afa'afalaina monina keafiia. ²Ke isa moni afa eafiapia auga akafa isafa elogo. Kai moni isa mo elaoaina apostolo ife'i fo'ina i eogeisa.

³Ega aisama Peto einaka, “Ananias, kapa puo Satani alomu epogu Deo ega Spiritu lofogeisa? Oi emu ago lo'afa'afalaina, ke moni isa loafiapia kai iisa auga moni fofouga koa i'opoga lomaiseina. ⁴Ago alo'afalaisa koa kai, oi ifomu apumu laa'i ma? Ke pau lo'afalaisa aisama, ega'ina monina faagagai kapa'ina fokapa auga oi ifomu emu isapuai mo fokapa. Kai kapa puo oi alomuai ega'ina kapa loopolaga. Oi papiau alofoge'i kai Deo lofogeisa,” eoma.

⁵Ananias i'ina iifaga a'o elogonia aisama, fiakoa mo e'ualai emae. Ke papiau ma'oai Ananias faagagai kapa'ina emia a'o kelogonia au'i kemani'i alogaina. ⁶Egae kai au agu'a'i isa'i ke'ue kelao Ananias imauga kemokaisa keafiia la kelaoaina kefufunia.

⁷Kina maaga oiso koa i'opoga afegai, Ananias akafa, Safira isafa ekoko emai. Isa akafa faagagai kapa'ina emia auga oko aelogo. ⁸Ke Peto isa epa'ani penia einaka, “Oi moifa, Ananias aunimi ago o'afa'afalaina auga monina fofouga inamo'e ma?” eoma.

Safira einaka, “E, fofouga egamo'e.”

⁹Ega aisama Peto isa epainia einaka, “Ala koa i'opoga oi akafamu aunimi opako'ania, Lopia ega Spiritu o'opo ooma? Ega'ina afa agoafia auga fologo kai alologo. Moisa! Oi akafamu kefufuga au'i kemai pau pa'afi akegai keapae. Oi isafa akeafio akelaoainio,” eoma.

¹⁰Ega aisama fiakoa mo Safira Peto ife fo'ina i e'ualai emae. Ke au agu'a'i ega'ina isa akafa kefufuga au'i kekoko kemai, Safira emae keisa. Ega puo isa isafa imauga keafiia la kelaoaina akafa eegai kefufunia.

¹¹Papiau ma'oai ke Iesu kepako'ania papiau'i isafa Ananias Safira auni'i kepifoge kainai kemaie auga fouga kelogo aisama, kemani'i alogaina.

Apostolo Papiau Ma'o Kepafelo'i

¹²Apostolo papiau epo'iai mirakulo ke isapu gou'i ma'o kekapai'i. Ke pako'a papiau'i ma'oai alo'i opo'i aga'omo kepamia kemai Deo ega e'ai peapea afuga aka Solomon ega A'ama keoma afugai kekaigugu.

¹³Pako'a laa'i papiau'i ma'oai, pako'a papiau'i ee'iai iifa felo'i keifani'i. Kai kemani'i puo kai aga'o pako'a papiau'i e'i la'afou alogai aekoko.

¹⁴Ega'ina emia mo ganinagai au ke papie ma'o Lopia Iesu kepako'ania. Ke pako'a papiau'i au'i ma'o emia aefuafua. ¹⁵Papiau apostolo mirakulo ma'o kekapai'i auga keisa. Ega puo isafa au'i keagai ileai ke petiai fou

kepakala'i, Peto epea aisama feafi opogaini'i felo'i fekemia keoma. Ke kapa'i ageafi opogaini'i afaekaina au'i epo'iai isa'i Peto ogogai mo felo'i fekemia keoma. ¹⁶Ke taoni ma'o Ierusalem taonina eegai taoni'i papiaui isafa kekaigugu kela'afou, ke isafa au'i ke tiapolo apala'i alo'iai keagu kepalifu'i au'i, apostolo ee'i kemaiseini'i ma'oai kepa'felo'i.

Apostolo Keafi Apalani'i

¹⁷Kai sakedote lopia fa'a ke ega Saduseo ikupuga au'i ma'oai fou kepinauga au'i apostolo ee'iai kepikupa alogaina. ¹⁸Ke apostolo keafii'i la'afou tipulaga e'a alogai kepaagu'i. ¹⁹Kai gapiai Deo ega agelo aga'o elao, tipula pa'afi'i epaagalai'i epapealai'i kai, eifa einaka: ²⁰“Amolao Deo ega e'a alogai amoapa, Deo mauni mamaga, Iesu kepako'ania papiaui agepeni'i auga iifa'i ma'oai papiau maa'iai amoifafoua,” eoma.

²¹Ke isa i'ina iifaga a'o kelogonia aisama, egani amagai ipauma i'ina iifaga kainai kelao Deo ega e'a alogai kekoko, kapa'ina agelo eifania auga papiau kepamaleleni'i.

Kai sakedote lopia fa'a ega papiau fou kemai kansolo papiaui ke Iudea papiaui e'i au akaiki'a'i ma'oai fou keifani'i kekaigugu. Egae kai papiau isa'i keulai'i tipula e'a kelao apostolo kegamaiseini'i keoma. ²²Kai ega'ina au'i kelao tipula afugai apostolo egae laa'i keisa aisama, kemue isa maa'iai keifafoua keinaka: ²³“Iifa gome, lai tipula pa'afina ekupu, kai aga'o fekoko faekaina auga aisa. Ke ima'ima au'i pa'afi akegai keapa au'i isafa afu ke'ima felo. Kai pa'afi apaagalaisa aisama, kai aga'o tipula e'a alogai alaisa,” keoma. ²⁴Deo ega e'a i'ima lopiaga ke sakedote lopia'i fou i'ina iifaga a'o kelogonia aisama, opo'i egea apostolo faaga'iai kapa'ina egama auga akelogo, ke muni kapa'ina agegama auga isafa akelogo.

²⁵Ega'ina keopopolaga kai au aga'o emai eifa einaka, “Amoisa, oi opatipulani'i au'i Deo ega e'ai keapae papiau kepamaleleni'i,” eoma. ²⁶Ega aisama Deo ega e'a i'ima lopiaga ega papiau isa'i fou kelao apostolo keafii'i pugu. Kai kepapea felo'i kelaoaini'i iifa ipakaina afugai kepakoko'i. Gome papiau isa kepoi afekefoupugu'i auga mani'ina kepa'aua.

²⁷Ke isa kemaiseini'i aisama, iifa ipakaina au'i ma'oai ago'iai kepaapalai'i kai sakedote lopia fa'a isa epaini'i einaka: ²⁸“Lai oi alapaini kapulanimi Iesu akagai folopamalele pugu alaoma ma? Amoisa! Oi Ierusalem taoninai Iesu fougā oifafoua papiau ma'oai kelogo. Ega koa okapa, alomi ko'agai Iesu ifa efaka auga puo lai opapuoimai,” eoma.

²⁹Ega aisama Peto ke apostolo isa fou keinaka, “Lai Deo aina agaafi kakaua kai papiau aumauni aina'i agaafia. ³⁰Ainami amopaaua! Oi Iesu kolotiai oau'u'ua^k emae kai, i'a ufu'a apa'a e'i Deo isa maeai

^k 5:30 Grik malagai auga auai opa'afa.

epamaunimue. ³¹ Israel papiaui e'i laomai apala'i fekeumakalaini'i auga Deo anina eani alogaina. Egae kai Deo isa e'i laomai apala age'agegeaini'i eoma. Ega puo Deo Iesu ufai e'agauaina kaina kainai epaagua, Lopia isapuga epeniia, ke kania'a isagamauga Lopiaga epamia. ³² Lai i'ina iifaga a'o alogonia, ke kapa'ina emia maamaisai aisa puo ko'a mo aifafoua. Ke kaisau Deo aina eafiia auga ega Spiritu epeniia. Ke Spiritu ega'ina isafa, i'ina iifaga ko'a auga epalogoni'a," keoma.

³³ Iifa ipakaina papiaui i'ina iifaga a'o kelogonia aisama, gual'i ekupu alogaina. Ega puo kepako'ania apostolo kegaaupugui'i keoma. ³⁴ Kai Faliseo auga aga'o aka Kamaliel, Moses ega iifa pamalelega auga, Iudea papiaui ma'oai aina kepako'ania, au akaiki'a kepamia auga, isa epo'iai e'ue, iifa ipakaina au'i epaini'i, apostolo kegapealai'i eoma. ³⁵ Apostolo kegapealai'i afegai aisama, isa iifa ipakaina papiaui epaini'i einaka, "Israel papiaumi, i'ina au'i faaga'iai kapa'ina amokapa ooma auga foopola felo kai fokapa. ³⁶ Gome inipo pika koa kelao efua kai, kapa'ina kemia au'i oi ologo felo. Au aga'o aka Teudas emai papiaui epo'iai ifo au akaiki'a epamia. Ke papiaui 400 koa i'opoga isa muninai kepea kai papiaui isa keaupugua. Ega aisama aina keafia muninai kepea au'i kekani okaoka, ke pau ega'ina ikupuga laa'i emia. ³⁷ Ega'ina afegai census kinagai Kalilea auga aka Judas epifoge papiaui isa muninai kepea. Kai papiaui isa isafa keaupugua ke aina keafia muninai kepea au'i kekani okaoka, ega ikupu efua pau laa'i emia. ³⁸ Ega puo pau kapa'ina emia auga eegai ainami lapalogo. Au i'ina amopua'afuni'i! Gome isa kapa'ina kekapa auga papiaui aumauni e'i logoai, o ee'iai emai koa aisama laa'i agemia. ³⁹ Kai isa Deo ega logoai e'i pinauga kekapa koa aisama, kapa'ina kekapa auga agopaapakipo'i afaekaina. Gome oi isa agopaapakipo'i koa aisama, oi Deo fou agopipaini.

⁴⁰ Iifa ipakaina papiaui ma'oai Kamaliel kapa'ina eifania auga felo keoma puo aina keafiia. Ke apostolo keifani'i kekoko kemai, ke au isa'i kepaini'i apostolo kegapuki'i ke kepaini kapulani'i keifa, Iesu aka fakeifania pugu keoma. Egae kai kegapealai'i kelao.

⁴¹ Apostolo iifa ipakaina afuga kepua'afuga aisama, Iesu isa fau'iai faaga kepakiekie koa i'opoga, isa isafa Iesu faugai faaga'i ekiekie auga keopolaga, Deo maagai felo mo keoma. Ega puo kegapuki'i auga akemeagai kai alo'i egama alogaina. ⁴² Ke aufa kina apostolo Deo ega e'a alogai, ke papiaui e'i e'ai kekoko iifa faunina Iesu Mesaia auga fougua papiaui maa'iai keifafoua ke kepamalele aefuafua.

Pipalagai Au'i Imagea Kuagai Gua Kekinani'i

6 ¹ Ega'ina kina'iai Iesu kepako'ania papiaui au'i ma'o emia elaoaina. Ega aisama Iudea papiaui Grik malagai kenini'ani au'i, ke Hibru mala ipaumagai kenini'ani au'i, epo'iai akekua emia. Hibru mala papiaui kina ma'oai

fo'ama kefakeisa aisama, Grik mala afuafu'i akeopolani'i akepeni'i puo, Grik mala papiau'i keifa mugumugu. ²Ega aisama apostolo 12 au'i isa muni'iai kepea au'i ma'oi keifani'i kemai kai kepaini'i keinaka, "Lai emai pinauga auga, Deo ega iifa aifafoua. Ke fo'ama ifake mo puogai, i'ina pinauga agaoge me'e koa aisama, Deo maagai felo laa'i. ³Ega puo auu akiu, au au'i imagea kuagai gua, oi ologo felo'i, Deo ega Spiritu alo'i ke ikifa alo'i epogu au'i fokinani'i, isa fo'ama ifake pinauga agapeni'i. ⁴Kai lai ifomai auga alomai opomai fofouga megamega ke Deo ega iifa faifafoua eegai faoge aoma," keoma.

⁵La'afou fofouga apostolo e'i opola a'o kelogonia alo'i egama. Ke isa Stefano pako'a kapula auga, ke Deo ega Spiritu alo epogu auga kekinaga. Ke Filip, Prokoros, Nikanor, Timon, Parmenas, ke Nikolas, Antiok agogai emai, Iudea auga laa'i kai Iudea e'i kagakaga kainai epea auga fou kekinani'i. ⁶I'ina au'i apostolo ago'iai kepaapalai'i, ke apostolo ima'i isa kania'i laagai keogeaua kemegamega.

⁷Ke Deo ega iifa afu ma'oi epeaisa, ke Ierusaleme taoninai Iesu kepako'ania papiau'i au'i ma'o emia aefua. Ke sakedote ma'o isafa Deo ega iifa a'o kelogonia kepako'ania ke kainai kepea.

Stefano Keafiia

⁸Au au'i imagea kuagai gua epo'iai Stefano auga Deo ega gafegafe akaiki'a ke ega isapu alo epogu. Isa papiau ma'o epo'iai mirakulo, isapu gouga akaiki'a'i ekapai'i. ⁹Kai kina aga'ogai papiau isa'i, Iudea papiau'i kela'afou Deo keau afagaina afuga kemai. Ega'ina au'i, 'Peaage' ikupuga keoma au'i, Sairene, ke Aleksandria taoni'iai kemai. Isa ke Silisia, Asia ago'iai kemai papiau'i fou keapafou kai Stefano fou keakekua. ¹⁰Kai Deo ega Spiritu Stefano ikifa epeniia. Isa ega'ina ikifagai enini'ani puo nini'aniai fou keakekua kai aekaini'i.

¹¹Ega aisama Stefano iifa ipakaina pifogegai fekepaagu fofoua keoma. Ke papiau isa'i ogefakeai ke'afai'i iina fekeifa oma keoma, "Stefano, Moses Deo auni'i ee'iai eifa apala aina alogonia," fekeoma keoma.

¹²Ega koa kekapaia, isa papiau ke au akaiki'a'i au'i, Moses ega iifa pamalelega au'i gual'i kepafaugaina gual'i kepakupua. Ke isa kemai Stefano keafiia kelaoaina kansolo au'i ago'iai kepaapa. ¹³Ke pifoge au'i kemaiseini'i nini'ani pifoge'i keifani'i keinaka, "I'ina auga Deo ega e'a i'ina, ke Moses ega iifa fou ee'iai eifa apala aefuafua. ¹⁴Gome lai isa Iesu Nasareta auga, i'ina afuga agepalifua, ke Moses eegai kagakaga kemai au'i isafa ageoge pagaini'i eoma aina alogonia," keoma.

¹⁵Ke egae kansolo keagu au'i ma'oi Stefano kua maaga keisa aisama, agelo iisa eaea koa i'opoga keisa.

Stefano Einogo

7 ¹Stefano eegai keifa apala efua aisama, sakedote lopia fa'a Stefano epainia einaka, "Papiau i'ina nini'ani'i keifani'i au'i ko'a'i ma?" eoma.

²Ega aisama Stefano einaka: ³“Amau aumi, ke aau akiu aumi ainau amologo! Ufainagai i'a ufu'a apa'a Abraham Mesopotamia agogai eagu. Ke isa Haran taonina aelao koa kai, Lopia Deo akaiki'a eaea ke isapu gome auga Abraham eapakina penia epainia einaka, 'Oi emu ago, emu ikupu papiau'i fou fopua'afuni'i ago alapakinaiso ago folao,'¹ eoma.

⁴“Abraham Deo ega iifa kainai Mesopotamia agogai, Kaldaios papiau'i keagu afuga epua'afuga elao afu aka Haran. Isa ama emae afegai Deo isa epapealaisa emai pau oi oagu agogai eagu. ⁵Ke Deo Abraham ago e'ele mo ganinagai aga'o aepenia apuga aemia. Ke ega'ina kina'iai Abraham gauga laa'i ganinagai, Deo Abraham maagai epako'ania eifa ega'ina ago isa agepenia, ke isa okogai akemai au'i isafa i'ina ago pau oi oague auga agepeni'i eoma. ⁶Kai Deo Abraham iina epaini oma einaka: 'Oi okomuai akemai papiau'i, ago i'oinagai au a'i'i akemia. Ke ago inagome'i isa pinauga meauga akepeni'i, inipo 400 alogai egae akekala'afi. ⁷Kai lau e'u papiau kala'afi akepamia'i agofa'a auga afa apala alapeni'i. Egae kai okomuai akemai papiau'i, ago ega'inagai akepealai akemai i'ina agogai Lau akeau afagainiau,'^m eoma. ⁸Egae kai Deo pako'a nini'anina kapula gougua Abraham epeniia. Ega'ina auga au maguae'i faaga iifalaina gougua. Abraham gauga Aisak emauni kina imagea kuagai oiso aisama, Abraham Aisak faagagai ega'ina pako'aga gougua ekaipaisa. Ega'ina afegai Aisak Iakobo epamauga. Isa isafa ega koa i'opoga faagagai emia. Ega'ina afegai Iakobo gauga 12 kemauni ke isa i'a ufu'a apa'a kemia.

⁹“Ke i'a ufu'a apa'a Iosepa aaga au'i Iosepa eegai kepikupa kainai kala'afi koa i'opoga ke'afa'afalaina. Ke afa'afa au'i Iosepa keafiia Isipto kelaoaina. Kai kina ma'oai Deo Iosepa eegai eagu epalagaina. ¹⁰Ega kainai Isiptoai kelele akaiki'a'i ma'o alo'iai epauka femae koa i'opoga kai, Deo isa ega'ina kelele'i ma'oai ee'iai epapealaisa. Ke Deo Iosepa epaikifania kainai, Isiptoai kin Faro isa anina eani alogaina. Faro, Iosepa eikifa alogaina eisa puo ega e'a fofougua ke Isipto ago kafanaga epamia.

¹¹“Ega'ina kina'iai Isipto ke Kanaan ago'i fofougai magea apala e'ue aisama, ago fofougua alogai fo'ama laa'i emia. Ega puo i'a ufu'a apa'a fo'ama aga'o e'i agoai akekapulaisa inae'i ekimu, kekiekie keulalu alogaina. ¹²Kai Iakobo Isipto agogai fo'ama eka fougua elogo aisama, gauga i'a ufu'a apa'a au'i eulai'i Isipto kelao'ina. ¹³Ke kepamue kelao pugu aisama, Iosepa ifo fougua aaga maa'iai eifafoua. Ke isa ega famili fofougua fou'i efoufa'a aisama, Faro Iosepa ega famili fou'i elogo. ¹⁴Egae kai Iosepa iifa eulaisa ama Iakobo ke ega famili au'i 75 ma'oai fekemai Isipto eoma. ¹⁵Ega puo Iakobo ega famili ma'oai kelao Isiptoai keagu egae ufu'a apa'a gauga fou kema. ¹⁶Egae kai papiau isa imaau'i keafii'i kemue kelaoaini'i Abraham ufainagai au aka Hamor gauga ima'iai ago aga'o aka Sekem afa akaiki'agai e'afaisa auga agogai kefufuni'i.

¹ 7:3 Genesis 12:1 ^m 7:7 Genesis 15:13,14

17“Kai Deo Abraham maagai pako'a nini'anina kapula ekapaisa auga kina emai ekai ali'ali aisama, i'a a'a papiau Isiptoai keagu au'i, au'i ma'o emia kealogai alogaina. 18Ke ega'ina kina'iai Isiptoai kin mamaga Iosepa foug aelogo auga Isipto ago e'imaisa. 19Isa i'a a'a papiau efoge'i eafi apalani'i. Ke epamani'ini'i epaafi'i imoi u'uai au'i e'a afegai fekeogelai'i feaupugu'i eoma. Ega koa i'a a'a papiau ma'oai feaupugu'i eoma.

20“Ega'ina kina'iai Deo ega logoai Moses emauni ke Deo maagai isa auga imoi aage laa'i. Ke isa afegai akepua'afuga kai gafa oiso alogai ifo ama ega e'ai ke'imaisa. 21Kai imoi feke'ima mo felao auga aekainia puo, afegai kepua'afuga. Ega aisama Faro gauga ifiaoga isa eisa eafia elao epafa'a gauga epamia. 22Ke Moses eminifa'a emalele Isipto e'i ikifa ma'oai elogo, ega nini'ani ke ega pinauga ekapula alogai.

23“Kai Moses inipoga 40 emia aisama, kina aga'ogai aaga akina Israel papiau'i eopolani'i gaisa'i eoma puo ee'i elao. 24Kai elao aisama, Isipto auga aga'o Israel auga eafi apalania eisa. Ega aisama elao Israel auga iina eogeisa Isipto auga ega'ina eaupugua. Moses ega koa ekapaisa Isipto auga ega laomai apala afa eogeisa. 25Gome Moses ega koa ekapaisa auga, eopolaga Deo isa agepalagaina, ega papiau kania'i ageagamauga auga aaga akina fekelogo eoma. Kai isa oko akelogo. 26Ke egani Moses Israel papiau'i ee'i elao pugu, ke Israel au'i auni'i kepipaini eisa'i. Ke epo'iai gagao gamia eoma puo eifa einaka, ‘Oi aunimi! Oi auga aami akimi kai kapa puo opipaini?’ eoma.

27“Kai au aga'o isa aaga akina eegai apala ekapa auga Moses ekoni me'e, ke epainia einaka, ‘Kaisau oi lai emai ima'ima aumu epamiaiso, ke lai felo o apala akapa auga maamaaisai foifania aumu epamiaiso? 28Faai oi Isipto auga loaupugua koa i'opoga, pau lau isafa moaupuguisau ma looma?’” eoma. 29Moses i'ina iifaga a'o elogonia aisama emani'i puo, epiau Midian ago elao au a'ina koa egae eagu. Ke egae eamage gauga auni'i kemauni.

30“Moses Midian agogai eagu inipo 40 elao afegai, Sinai ikuga negai ago maininai au gagau'i laa'i kai aga'i mo kekaania kefai kelaoaina au'i epo'iai lo eufa eisa. Ke lo ega'ina alogai agelo Moses eapakina penia. 31Moses ega'ina eisa aisama ekauai alogaina. Ke gaisa felo eoma epeakua lo eega elaolao kai, Lopia iina eifa oma aina elogonia: 32‘Lau auga ufumu apamu, Abraham, Aisak, ke Iakobo e'i Deo,’” eoma. Ke Moses lo alogai kaisau enini'ani auga gaisa eoma kai emani'i epigugu alogai puo aekainia.

33“Ke Lopia isa epainia pugu einaka, ‘Oi ifemu kamataga moafilaisa. Gome oi loapae a'isaga auga a'isa lolofaga. 34Iifa gome Isipto agogai Israel papiau'i kala'afi kepamiai'i auga laisa'i. Ke isa kekiekie ke keagaga

auga isafa a'o lalogo. Ke Lau isa ega'ina kieke eegai mapapealai'i laoma puo laake lamai. Pau oi alaulaiso alomue Isipto alolao pugu,'^p eoma.

³⁵ “Kai Israel papiau'i Moses ega'ina auga keumakalaina kepainia keinaka, ‘Kaisau oi lai emai ima'ima aumu epamiaiso, ke lai felo o apala akapa auga foifania aumu epamiaiso!’ keoma. Kai Deo isa Israel papiau'i e'i ima'ima auga femia, ke Isipto agogai ipapealai'i auga femia eoma. Ke ega koa ekapaisa auga, ega agelo eulaisa, Moses au lo eufa auga alogai eapakina penia. ³⁶Ke isa Isipto agogai, ke A'u pitogai, ke inipo 40 ago maininai mirakulo isapu'i akaiki'a'i gou'i ekapai'i afegai aisama epapealai'i.

³⁷“Ke Moses ega'ina i'ina iifaga Israel papiau'i maa'iai eifania einaka ‘Lopia oi emi Deo profeta aga'o lau koa i'opou, oi ifomi emi papiau epo'iai ageulaisa agemai. Oi isa aina foafia,’^q eoma. ³⁸Ke isa Sinai ikugai agelo fou kenini'ani. Ke isa i'a ufu'a apa'a fou ago maininai keagu' kelao kemai aisama, Deo ega agu pagai nini'ani'i agelo eegai eafil'i'i auga i'a fepeni pagaini'a eoma. Ega puo isa ega'ina iifa'i i'a ufu'a apa'a epeni pagaini'i.

³⁹“Kai i'a ufu'a apa'a Moses aina akeafia ke keumakalaina. Kai gua'i alogai auga kegamue Isipto kegalao keoma. ⁴⁰Isa Aaron kepainia keinaka, ‘Moses Isiptoai epapealaimai auga eegai kapa'ina emia auga alalogo. Pau lai ifomai emai deo agomaisai akepea akepapeaimai au'i mokapa'i mopenimai,’^s keoma. ⁴¹Ke ega'ina kinagai pifoge deoga, iisa polomakau gauga koa i'opoga kekapaaisa. Ke a'o keaupugu'i ifo'i ima'iai e'i deo kekapaaisa auga kepalao penia, ke keau afagaina kemiamialaina. ⁴²Ega aisama Deo isa emuni'i epua'afuni'i ufa guagai kina, gafa, mi'imi'i ke kapa ma'oi epalao peni'i keau afagaini'i. Ke isa ega'ina kekapaaisa auga Deo ega iifa pukagai profeta iina kepapua oma koa i'opoga mo emia:

“ ‘Israel papiaumi!

Oi inipo ou'aga pani alogai ago maininai a'o oaupugui'i opalao peniau auga,

lau alopalao peniau kai, ufa deo'i pifoge'i au'i opalao peni'i.

⁴³ Oi Molok keoma auga ega e'a opuaisa,
ke emi deo pifoge Rapan keoma auga isafa ega mi'imi'i opuaisa.
Ega koa okapaaisa lau aloau afagainiau kai,
oi imamiai deo okapa'i au'i oau afagaini'i.

Ega puo Lau oi emi agoai alapapealaimi, alaulaimi

Babilon ago apie, aaka ipauma agolao,'

eoma.

Amos 5:25-27

⁴⁴“I'a ufu'a apa'a epo'iai Deo eague auga gouga, ega e'a' isafa kepuaaisa, ago maini alogai kepea. Ega'ina e'a auga Deo Moses epainia fekekapa eoma

^p 7:34 Exodus 3:5,7,8,10 ^q 7:37 Deuteronomy 18:15 ^r 7:38 Grik malagai 'eklesia' kai Pilitani malagai 'Church' ^s 7:40 Exodus 32:1 ^t 7:44 Pilitani malagai apapua pagainia auga 'tabernacle'

auga. Ega puo Deo Moses epakina koa i'opoga mo, ega papiau fou kekapaaisa. ⁴⁵Egae kai ufu'a apa'a muni'iai kemai au'i Deo ega e'a keafiia ee'iai eka.

Ke Deo Kanaan ago ekinaga, papiau egae keagu au'i fepapealai'i ke ega'ina ago i'a ufu'a apa'a fepeni'i eoma. Ega kainai ega'ina agogai kekoko aisama, Josua isa e'imai'i Deo ega e'a ega'ina kepuaisa kelao. Ke e'a ega'ina egae mo eka elao Davide lopia emia kinagai. ⁴⁶Ke Davide ega'ina auga Deo ega gafegafe eafiia. Ke isa Deo egoinia ufu'a apa'a Iakobo okogai kemai au'i, "Deo akeau afagaina afuga Deo faugai fepaapa eoma. ⁴⁷Kai Davide Deo ega e'a fekapa auga Deo eumaka kai, isa gauga Solomon elogoaina e'a ekapaaisa.

⁴⁸Kai Deo Au'oniai Ipauma Auga, papiau aumauni e'a kekapa auga alogai aeagu. Ke ega'ina fougua profeta Aisaea ufainagai Deo kapa eoma auga fougua eifania einaka:

⁴⁹ " 'Lopia eifa,

 "Ufa auga Lau e'u aguagu afuga,

 ke agofa'a auga Lau ifeu ipaapa afuga.

Ega puo fauai e'a kapa agokapa,

 ke e'u laagai afuga kapai agemia?

Iifa gome laifania, lau e'u e'a oi agokapa afaekaina.

⁵⁰ Gome ufai ke agofa'ai kapa ma'oai

 Lau ifou imauai lapagama'i, ke ma'oai mo Lau apu,'

eoma.

Aisaea 66:1-2

⁵¹ "Ke pau oi lau Deo ega e'a, ke Moses ega iifa fou ee'iai laifa apala ooma, iifa ipakainai opaapaisau. Kai oi auga ainafua, ke gua inoka papiaumi! Oi kina ma'oai Deo ega Spiritu opafiulaisa aefuafua. Ke oi ufumi apami kekapaaisa koa i'opoga, oi isafa i'opoga mo okapa. ⁵²Ke oi ufumi apami afa kina profeta ma'oai keafi apalani'i. Ke alo opai ipauma auga agemai fougua keifania au'i isafa keaupugu'i. Ke pau oi isafa alo opai ipauma auga ega'ina o'afa'afalaina, oafi apalania, ke oaupugua. ⁵³Oi aumi, Deo ega iifa agelo Moses epeniia auga ufumi apami epenii'i. Oi ega'ina iifa'i isafa oafii'i kai kai'iai alopea," eoma.

Stefano Kepoai Kefoupugua

⁵⁴ Iifa ipakaina alogai papiau ma'oai, Stefano i'ina iifa'i eifani'i a'o'i kelogonia aisama, gua'i ekupu alogaina, a'i'i keagaisa, ke'e'efa alogaina.

⁵⁵ Kai Stefano alo Deo ega Spiritu epapogua, ke maaga eakae ufai Deo ega eaea ke isapu akaiki'a, ke Iesu Deo kaina kainai eapa auga eisa. ⁵⁶Ke eifa einaka, "Amoisa! Ufa eagalai, Papiau Aumauni Gauga, Iesu Deo kaina kainai eapae laisa," eoma.

⁵⁷ Ega aisama papiau egae keapa au'i ma'oai mo aina'i kefau apua, aisoi'i gomegai keagaga Stefano kepiu penia. ⁵⁸Ke kelao keafiia, kela'a pupuge,

" 7:46 Pilitani malagai apapua pagainia auga 'the house of Jacob'

taoni afe kelaoaina. Ke ifo'i afe'i tiapu'i keafilai'i, au agu'a aga'o aka Saulo ife fo'inai keoge'i kai kepo keafii'i Stefano kefounia.

⁵⁹Papiau Stefano kepoi kefounia alogai emegamega einaka, “Lopia, Iesu lalau moafia!” eoma. ⁶⁰Ke eanife'u kai eagaga einaka, “Lopia, e'i laomai apala'i mo'agegeaini'!” eoma. I'ina eifania efua aisama emae.

8

¹Ega'ina alogai Saulo egae eapa, Stefano emae auga eisa eopolaga felo mo eoma.

Saulo Pako'a Papiau'i Eafi Apalani'i

Ega kinagai Ierusalem taoninai afi apala akaiki'a iifi e'a pako'a papiau'i faaga'iai emia. Ke pako'a papiau'i ma'oai kekani okaoka kelao, Iudea ke Samaria ago'iai keagu. Kai apostolo au'i Ierusalem taoninai mo keagu. ²Kai ega'ina aemia koa kai, alo'i ko'agai Deo keau afagaina au'i isa'i kelao Stefano emae auga imauga keafii kelao kefufunia. Ke isa Stefano gua keanii faugai keapepe alogaina. ³Kai Saulo auga, e'ina iifi e'a pako'a papiau'i ma'oai eauoka'i. Isa elao e'a aga'o aga'ogai ekoko, pako'a au'i ke papie'i fou ela'alai'i elaoaini'i epatipulani'i.

Filip Samaria Agogai Einogo

⁴Ega puo pako'a papiau'i kekani okaoka afu aga'o aga'o kelao au'i, iifa faunina Iesu foug keinogonia. ⁵Ega'ina alogai Filip elao Samaria agogai taoni aga'ogai ekoko egae papiau maa'iai Iesu Mesaia auga foug einogonia. ⁶Ke la'afou papiau'i Filip aina kelogonia, ke mirakulo isapu'i gou'i ekapai'i keisa'i aisama, aina'i kepaau felo kapa'ina eifania auga a'o kelogonia. ⁷Gome Filip ega pinauga ekapula alogaina, papiau alo'iai tiapolo apala'i maisagaga'i mo epapealai'i. Ke apoke ipauma papiau'i, ke melo papiau'i ma'o fou epafelo'i. ⁸Ke ega'ina taoninai papiau alo'i egama alogaina.

Saimon Ugauga Auga

⁹Ega'ina kina'iai au aga'o aka Saimon Samaria taoninai eagu. Isa ugauga ekapaisa Samaria papiau'i epakauai alogaini'i. Ke isa eaina'au ifo eau afagaina, au akaiki'a ipauma epamia. ¹⁰Egae lopia ke ulalu papiau'i ma'oai isa kapa'ina ekapaisa auga maa'iai keisa ke aina kainai kepea. Isa aina kainai kepea au'i keifa keinaka, “I'ina auga isapu akaiki'a auga deo ega isapu aoma auga koa i'opoga eafii,” keoma. ¹¹Isa kina ma'o ugaugai pifoge isapu'iai ega koa ekapai'i papiau epakauai alogaini'i puo muninai kepea. ¹²Kai Filip einogo iifa faunina Deo ega agofa'a foug ke Iesu Kristo aka eifania aisama, au papie fou Filip eifania auga kepako'ania ke baptismo keafii. ¹³Ke Saimon ifo isafa epako'ania baptismo eafii. Ke Filip mirakulo isapu'i gou'i akaiki'a'i ekapai'i eisa'i aisama ekauai alogaina. Ega puo kina ma'oai Filip ala elao aisama muninai epea.

¹⁴ Samaria papiau'i Deo ega iifa a'o kelogonia, ke kepako'ania auga apostolo, Ierusalem taoninai keagu au'i foug kelogo. Ega aisama, Peto, Ioane auni'i keulai'i isa ee'i Samaria kelao. ¹⁵ Ke auni'i Samaria taoninai kekoko aisama, ega'ina papiau'i fau'iai fekemegamega, ega koa Deo ega Spiritu fekeafia keoma. ¹⁶ Gome Deo ega Spiritu isa aga'o laa'iai aeake. Kai isa Lopia Iesu Kristo akagai baptismo mo keafia. ¹⁷ Ega puo Peto Ioane auni'i ima'i isa kania'iai keogeaua kemegamega aisama, isa Deo ega Spiritu keafia.

¹⁸ Saimon, apostolo ima'i papiau kania'iai keogeaua, Deo ega Spiritu eake peni'i auga eisa. Ega aisama apostolo moni epeni'i. ¹⁹ Egae kai epaini'i einaka, "Lau anina laani imau papiau kania'iai alaogea aisama, ma'oai Deo ega Spiritu fekeafia laoma. Ega puo ega'ina logo isapuga isafa amopeniau," eoma.

²⁰ Kai Peto einaka, "Oi emu moni moafia fou amogea. Gome oi loopolaga emu moniai Deo ega ipeni Spirituga alo'afa agekaina looma. ²¹ Oi alomu auga Deo maagai apala ipauma! Ega puo Deo ega pinauga iina'i auga oi emu pinauga laa'i, ke apumu isafa laa'i. ²² Oi i'ina lao'i mai'i apala'i ipauma'i fomalalaini'i kai, Lopia fomegamega penia. Laopolaga Deo oi guamuai apala ega koa loopolaga lokapaisa auga afe'agegaina isafa. ²³ Gome oi laisao auga apala alomu epogu, ke laomai apala'i oi kegopeisa," eoma.

²⁴ Saimon i'ina a'o elogonia aisama Peto epainia einaka, "Fauai Lopia momegamega penia oi loifani'i kapa'i au'i aga'o faagauai faemia," eoma.

²⁵ Ega'ina afegai Peto Ioane auni'i Lopia Iesu Kristo foug ko'a ipauma auga, papiau maa'iai keifafou kapulania. Egae kai kemue Ierusalem taonina kelao. Ke kelao alogai Samaria taonina eegai pagua'i papiau'i ma'o maa'iai isafa iifa faunina Iesu foug keinogonia.

Deo Ega Agelo Filip Eulaisa Etiopia Auga Eega Elao

²⁶ Kina aga'ogai Deo ega agelo Filip epainia einaka, "Mo'ue, Ierusalem taonina keaga South elao ago maininai epagai Kasa taonina elao auga moafia molao," eoma. ²⁷ Ega puo Filip e'ue keaga ega'ina eafia elao. Elao aisama keagai Etiopia auga eisa. Ke ega'ina auga au akaiki'a, Etiopia kuinina' aka Kandas ega amu'amu e'ima'i auga. Isa elao Ierusalem taoninai Deo eau afagaina efua pau pulietai eaguka emue ega e'a elao. ²⁸ Elao alogai Aisaea profeta ega puka ekuapinia elaoaina. ²⁹ Filip ega'ina auga eisa aisama, Deo ega Spiritu isa epainia einaka, "Molao pulieta molaisaoga," eoma.

³⁰ Ega puo Filip epiau elao pulieta elaisaoga aisama, au ega'ina Aisaea profeta ega puka ekuapinia aina elogonia. Ega aisama epa'ani penia einaka, "Kapa'ina lokuapina auga oko lologo ma?" eoma.

° 8:27 Pilitani malagai 'queen'

³¹ Ke isa einaka, “Aufalao aga'o maauai oko afaepakaisa koa aisama, ala koa i'opoga alalogo?” eoma. Ega puo isa Filip eifa koko ga'agaukae gamai fou kegaagu eoma.

³² Au ega'ina Deo ega iifa pukagai i'ina iifaga ekuapinia:

“Papiau isa sipi koa i'opoga keafii kelaoaina keaupuga.

Ke sipi gauga faaga puina kepaepe a'oa'o aga'o aekapa koa i'opoga,

isa isafa iifa ipakainai iifa aga'o aeifania.

³³ Iifa ipakainai papiau isa kepameagaina, pifoge keifania, iifa ipakaina ko'agai akepea.

Agofa'ai papiau isa kepamaea efua, kai aga'o aeagu puo, kai aga'o isa okogai akemai au'i fou'i ageifania afaekaina.”

Aisaea 53:7-8

³⁴ Ke au ega'ina Filip epa'ani penia einaka, “I'ina iifaga kaisau foug eifania? Profeta ega'ina ifo, o papiau i'oina aga'o foug eifania?” eoma.

³⁵ Ega aisama Filip, profeta Aisaea ega iifa gomegai e'ina, iifa faunina Iesu foug eifania.

³⁶⁻³⁷ Ke eagai kelao alogai fei afuga aga'o keisa. Ega aisama Etiopia auga eifa einaka, “Fei inamo'e moisa. Baptismo alopeniau agekaina koa aisama mopeniau,” eoma.” ³⁸ Egae kai Etiopia auga ega papiau epaini'i, pulieta eagai kepaapakipo. Ke Filip Etiopia auga auni'i keake kelao feisai baptismo epeniia. ³⁹ Isa auni'i feisai ke'agaukae aisama, Deo ega Spiritu Filip eafii epagea puo Etiopia auga Filip aeisa pugu. Kai isa Filip aeisa mo ganinagai, alo egama alogaina puo aeopopo ekailai afuga elao. ⁴⁰ Kai Filip auga Deo ega Spiritu isa Asotus^x taoninai epaapafokia. Egae kai Sisarea taonina elao alogai taoni ma'oai alo'iai ekoko iifa faunina Iesu foug einogo aefua elao mo Sisarea taonina.

Saulo Alo Eponi

9 ¹ Kai Saulo Ierusalem taoninai eagu auga, Lopia ega papiau epamani'ini'i, ke gaaupugu'i paisa eoma puo elao sakedote lopia fa'a eegai. ² Ke egoinia malele aga'o fepapua feafia felao, Damaskus taoninai Iudea papiau'i e'i la'afou afugai, au akaiki'a'i fepeni'i eoma. Ega koa isa fekepalagaina au papie fou Iesu ega iifa kainai kepea au'i ageisa'i aisama, fegope'i femaiseini'i Ierusalem taoninai eoma. Sakedote lopia fa'a ega'ina malelega epapua efua aisama, Saulo malele eafii Damaskus taonina elao. ³ Ke Saulo elao alogai emai Damaskus taonina eegai aisama, fiakoa mo eaea akaiki'a ufai egefaopu eake eailofe. ⁴ Ega aisama maaga

^w **8:36-37** Papiau isa'i 36-37 fuagai i'ina iifaga kepapua: “Filip isa epainia einaka, “Oi guamu alo ipaumagai lopako'ania koa aisama, baptismo aloafia agekaina.” Ke isa einaka, “E, lau Iesu Kristo lapako'ania isa Deo Gauga,” ^x **8:40** Pilitani malagai ‘Ashdod’

e'umina e'ualai a'isaai, ke aufalao aga'o iina eifa oma aina elogonia, “Saulo! Saulo! Kapa puo lau loafi apalaniau?” eoma.

⁵Ke Saulo einaka, “Lopia, oi kaisau?” eoma.

Ke Lopia einaka, “Lau Iesu, loafi apalaniau au. ⁶Pau mo'ue Damaskus taonina alogai mokoko. Egae oi kapa'ina fokapa auga maamuai akeifania,” eoma.

⁷Ke Saulo fou kelao au'i isafa, egae keapa a'oa'o kelogonia kai, kai aga'o akeisa puo kekauai alogaina iifa aga'o akeifania. ⁸Egae kai Saulo a'isaai e'ue ke maaga epakiakaea aisama kapa aga'o aeisa. Kai fou kelao au'i isa imagai keafi kepapea Damaskus taonina alogai kekoko. ⁹Ke egae Saulo kina oiso alogai maaga ekimi'i eagu, ke kapa aga'o aiania ke aeinu.

¹⁰Ega'ina kina'iai Iesu epako'ania auga aga'o aka Ananias Damaskus taoninai eagu. Lopia laulauai isa eifaga einaka, “Ananias!” eoma. Ke Ananias einaka, “Lopia, lau inamo'e,” eoma.

¹¹Ke Lopia isa epainia einaka, “Mo'ue keaga aka Opaina keoma auga keagaga moafia molao egae Judas ega e'ai Tarsus auga aka Saulo fopa'aniaina. Gome isa pau eague emegamega. ¹²Ke ega megamegai maaga elaulau au aka Ananias eisa elao ima faagagai eogeauga ega koa maaga efelo afu eisa pugu eoma.”

¹³Ega aisama Ananias einaka, “Lopia, papiau ma'o ee'iai i'ina auga Ierusalem taoninai oi emu papiau ala epalifu oma'i auga fougala lalo. ¹⁴Ke sakedote lopia'i isa isapu kepeniia, papiau inae oi akamu keifania au'i ma'oai fegope'i keoma,” eoma.

¹⁵Kai Lopia isa epainia einaka, “Molao. Gome isa lau fauai lakinaga e'u pinauga agekapa. Isa afu i'oi'i i'oi'i agelao akelogoniau papiau'i, ke e'i kin ke Israel papiau'i isafa maa'iai lau akau ageifafoua. ¹⁶Gome isa lau akau kainai ala fekiekie oma auga alapakina,” eoma.

¹⁷Ega puo Ananias elao Saulo eagu e'agai ekoko. Ke ima Saulo faagagai eogeauga kai einaka, “Akiu Saulo, oi iina lomai alogai Lopia Iesu oi keagai eapakina penio auga eulaisau lamai. Ega koa oi afu foisa pugu ke Deo ega Spiritu alomu fepogu eoma.” ¹⁸Ega aisama fiakoa mo Saulo maagai ma'a oga koa i'opo'i ke'ualai ke afu eisa pugu. Ke e'ue Ananias isa baptismo epeniia. ¹⁹Ke isa fo'ama eaniia aisama, ega kapula eafimue pugu.

Saulo Damaskus Taoninai Einogo

Saulo kina pika koa i'opoga Damaskus taoninai pako'a papiau'i fou keagu. ²⁰Ega'ina alogai fiakoa mo Iudea papiau'i e'i la'afou afuga elao, Mesaia fougala einogonia, ke eifa Mesaia auga Deo Gauga eoma. ²¹Ega aisama papiau ma'oai isa aina kelogonia au'i kekauai alogaina, ke keinaka, “I'ina auga Ierusalem taoninai Iesu aka keifania papiau'i epalifu'i. Ke isa ega'ina fekapa eoma puogai, iina emai ega koa i'ina papiau'i fegope'i, sakedote lopia'i ee'i felaoaini'i eoma. Kai ala koa pau

eapae Iesu fougā eifafoua?” keoma. ²²Kai Saulo ega inogo kapulaga euki elaoaina, ke Iesu Mesaia auga ko'a ipauma mo papiau maa'iai eifafoua. Ega koa ekapaisa Iudea papiau'i Damaskus taoninai keagu au'i alo'i epama'o alogaina, kapa'ina fekekapa auga akelogo.

²³Ke kina ma'o kelao afegai, Iudea papiau'i iifa kepaapa Saulo kegaaupugua keoma. ²⁴Ke isa kinai ke gapiai Damaskus taonina pa'afina akegai keapa ke'imaia aefuafua, fekeaupugua keoma. Kai Saulo isa fekeaupugua iifaga kepaapa auga fougā elogo. ²⁵Ega aisama Saulo muninai kepea au'i, gapiai Saulo keafiia, koko'eai keukaisa, pou inegai kepaake. Ke isa Damaskus taoninai epealai, Ierusaleme taonina pea epea.

Saulo Ierusaleme taoninai ekoko

²⁶Ke Saulo emai Ierusaleme taoninai ekoko aisama, egae pako'a papiau'i fou kegamia eoma. Kai ega'ina papiau'i ma'oai, isa alo ko'agai Iesu epako'ania auga akepako'ania puo, kemani'iaina. ²⁷Kai Banabas Saulo eafiia apostolo ee'i elaoaina. Ke Saulo Damaskus taonina keagagai maagai Lopia ala koa eisa, ke Lopia isa maagai enini'ani auga fougā apostolo maa'iai eifania. Ke isa Damaskus taoninai aimani'ina mo Iesu akagai ala einogo kapula oma auga isafa fougā maa'iai eifania. ²⁸Ega puo pako'a papiau'i Saulo akemani'iaina, fou Ierusaleme taoninai keagu. Ke Saulo Ierusaleme taoninai elao emai aisama, kai aga'o isa aekaisapua, ke aimani'ina mo Lopia Iesu akagai einogo kapula alogaina. ²⁹Kina aga'ogai Saulo, Iudea papiau'i Grik malagai kenini'ani au'i fou nini'aniai keakekua. Ega puo isa keoge Saulo kegaaupugua keoma. ³⁰Kai pako'a papiau'i^γ i'ina fougā kelogo aisama, Saulo keafiia Sisarea taonina kelaoaina, ke egae keulaisa Tarsus taonina elao.

³¹Ega'ina afegai Iudea, Kalilea, ke Samaria ago'i fofougā pako'a papiau'i ma'oai gagaoi keagu. Ke Deo ega Spiritu isa epalagaini'i e'i pako'a epakapulania, ke Deo kemani'iaina keau afagaina, ke ega ikupu akaiki'a emia.

Peto Lida Ke Joppa Taoni'iai Epinauga

³²Ega'ina kina'iai Peto afu ma'oai epei'i alogai, elao Deo ega papiau Lida taoninai keagu au'i isafa ee'iai. ³³Egae au aga'o aka Aeneas faaga fofougā emae auga inipo imagea kuagai gua petiai ekaaka mo auga eisa. ³⁴Ke Peto isa epainia einaka, “Aeneas, Iesu Kristo epafeloiso mo'ue emu peti mokapa felo,” eoma. Ke isa fiakoa mo felo emia e'uegekae. ³⁵Lida taonina ke Saron agogai keagu au'i ma'oai Aeneas efelo keisa, ke isa Lopia keaipenia.

^γ 9:30 Grik malagai ‘brothers’

³⁶Ke Joppa taoninai pako'a papiega aga'o aka Tabita eagu. (Isa Grik malagai keifaga Dorkas^z keoma.) Ega'ina papiega kina ma'oi papiau ee'iai pinauga felo mo ekapai'i, ke ulalu papiau'i isafa epapalagaini'i. ³⁷Kai ega'ina kinagai eisafa emae. Ke papiau isa imauga kepauepia efua aisama, keafia e'a au'oni aga'ogai kepakala. ³⁸Ke Joppa taonina ke Lida taonina fou epo'i agoma laa'i kainai, pako'a papiau'i, Peto Lida taoninai eagu auga fougā kelogo. Ke isa au gua keulai'i kelao Peto kegoinia keinaka, “Mogafegafe mopaafiafi fou emai taoni alao,” keoma.

³⁹Ega aisama Peto e'ue isa fou Joppa taonina kelao. Ke kelao e'ai kekoko aisama, Peto kepapea ke'agauaina e'a au'oniai Tabita eka afugai kekoko. Ke afuafu ma'oi Peto keapa lofe keapepe, ke Tabita eagu miagai afe'i tiapu'i i'oi'i i'oi'i ma'oi ekaini'i au'i keafii'i kepakina.

⁴⁰Egae kai Peto e'a alogai papiau ma'oi epapealai'i kai, eanife'u emegamega. Ke Tabita emae auga imauga eaipenia eifa einaka, “Tabita mo'ue,” eoma. Ke Tabita maaga epakiakaea Peto eisa aisama e'uegekae eagu. ⁴¹Ke Peto isa epalagaina imagai eafi epa'uegenia eapa. Egae kai Deo ega papiau ke afuafu fou eifani'i kemai epamaunimue auga epakina'i. ⁴²Peto i'ina ekapaisa auga fougā Joppa taoninai efoufa'a. Ke papiau ma'o Lopia Iesu kepako'ania. ⁴³Ke Peto kina ma'o Joppa taoninai, au aga'o aka Saimon, a'o faaga'i eafii'i tiapu ekapakapa auga ega e'ai fou keagu.

Konelius Peto Eifaga

10 ¹Roma auga aga'o aka Konelius, Roma ifani au'i 100 e'ima'i lopiaga Sisarea taoninai eagu. Ifani au'i ega'ina keifani'i Itali ifani au'i keoma. ²Konelius ke ega famili ma'oi fou, Deo kemani'iaina, ke Isa mo keopolaga, keau afagaina, ke ega iifa kainai kepea. Isa ega gafegafe akaiki'agai ulalu au'i epalagani'i, ke Deo emegamega penia aefuafua. ³Kina aga'o gapigapi 3 o'clock aisama, Konelius maaga elaulau alogai Deo ega agelo eisa ko'ania. Ke agelo isa eapakina penia auga isa eifaga einaka, “Konelius,” eoma.

⁴Konelius agelo eisa felo aisama, emani'i ke eifa einaka, “Lopia, kapaina?” eoma.

Agelo einaka, “Oi aupa kina lomegamega, ke ulalu logafei'i auga Deo eopolani'i puo, eulaisau lamai. ⁵Pau au isa'i moulai'i, Joppa taonina kegalao, au aka Saimon, Peto keoma auga kegamaiseina. ⁶Isa au aga'o aka Saimon a'o faaga'i eafi'i tiapu ekapa auga fou keague. Ke Saimon ega e'a auga a'u niegai,” eoma.

⁷Agelo Konelius epainia efua elao aisama, Konelius au auni'i ega e'ai kepinauga au'i, ke ega pipalagai au'i epo'iai, ifani auga aga'o Deo maagai

^z 9:36 Pilitani malagai apapua pagainia auga ‘gazelle’ (‘deer’ koa i'opoga)

alo ko'agai ega pinauga ekapa auga fou eifani'i kemai. ⁸Ke maa'iai kapa'ina emia auga ma'oai eifania efua aisama, eulai'i Joppa taonina kelao.

Peto Maaga Elaulau

⁹Ke egani atiafa eafiia aisama, ega'ina au'i kelao Joppa taonina eegai. Ega'ina kina maagai, Peto gamegamega eoma puo e'agaukae laagai afugai e'a ofaofagai. ¹⁰Ega aisama inaega ekimu alogaina kapa aga'o gaania eoma. Kai papiiau fo'ama kegakugakuga laolao kai isa maaga elaulau. ¹¹Ke laulau ega'ina alogai ufa eagalai, ke kapa aga'o tiapu akaiki'a koa i'opoga, kiuga pani apa'uai koa i'opoga kegopei'i eake emai eegai a'isaai eisa. ¹²Ke ega'ina tiapuga alogai aagoa a'o'i i'oi'i i'oi'i ife'iai ima'iai kepea au'i, gua'iai keku au'i fou, ke ufa ine'i i'oi'i i'oi'i egae keka eisa'i. ¹³Ke aufalao aga'o aina emai einaka, “Peto mo'ue ega'ina amu'i moaupugu'i moani'i,” eoma.

¹⁴Kai Peto einaka, “Lopia afaekaina. Gome lau ega'ina amu'i apala'i, ofu amu'i alaaniani'i,” eoma.

¹⁵Kai aufalao aga'o aina emai isa ipainina gua epamia einaka, “Deo kapa ma'oai felo'i eoma auga oi apala'i ofu'i folooma,” eoma.

¹⁶Ega koa i'opoga oiso emia afegai aisama, Lopia ega'ina tiapuga ufai e'agauaina pugu.

¹⁷Peto laulau eisa auga kapa'ina eifania auga eopopolaga kai Konelius au eulai'i au'i Saimon ega e'a kekapulaisa pa'afina akegai keapa. ¹⁸Ke keifalao Saimon Peto keoma auga egae ma eague auga pa'anina kepa'ani.

¹⁹Peto ega'ina laulau eifania auga eopopolaga kai Deo ega Spiritu isa epainia einaka, “Moisa, au oiso oi kekapunio. ²⁰Ega puo mo'ue moake ke opomu folopama'o isa fou folao. Gome lau ega'ina au'i laulai'i iina kemai,” eoma.

²¹Egae kai Peto eake emai, ke ega'ina au'i epaini'i einaka, “Amoisa. Oi au okapuga auga lau inamo'eu. Kapa puo iina omai?” eoma.

²²Ke isa keinaka, “Konelius, Roma ifani au'i 100 e'imal'i lopiaga eulaimai. Isa Deo maagai alo opai auga, ke Deo emani'iaina, Isa mo eopolaga. Iudea papiiau'i ma'oai isa ega koa ekapa auga kelogo puo aina keafia. Ke Deo ega agelo alo elolofa auga aga'o emai isa epainia, iifa feulaisa oi fomai isa ega e'ai, ke isa oi kapa'ina aloifania auga a'o felogo eoma,” keoma. ²³Egae kai Peto ega'ina au'i e'ai epakoko'i, gapi aga'omo fou egae kefeu.

Peto Elao Sisarea Taonina

Egani aisama, Peto ega'ina au'i fou ke'ue kelao ke Joppa taoninai Peto aaga akina pako'a au'i isa'i isafa isa keisaoga fou Sisarea taonina kelao.

²⁴Ke egani aisama Sisarea taoninai kekoko. Ega'ina alogai Konelius aaga

akina ipauma'i, ke ekefa'a ipauma'i au'i fou eifani'i ega e'ai kekaigugu, Peto ke ega'ina au'i fou ke'imai'i. ²⁵Ke Peto emai e'a pa'afina akegai ekoko alogai, Konelius elao Peto auni'i kepiaogai. Ke Konelius Peto ife fo'inai e'ualai eomukipo eau afagaina. ²⁶Kai Peto isa epa'uegenia kai epainia einaka, “Mo'ue, lau ifou isafa papiau aumauni oi koa i'opomu,” eoma.

²⁷Ke Peto isa auni'i kenini'ani kepealaina e'a alogai kekoko. Ke egae papiau ma'o kela'afou eisa'i. ²⁸Ega aisama Peto isa epaini'i einaka, “Moses ega iifa kainai lai Iudea papiaumai, Deo akelogonia au'i fou fanini'ani, faaniani, ke fou faagu auga ala eifa apu oma auga ologo felo. Kai lau maau elaulau alogai, Deo kapa ma'oai epagama'i au'i felo'i moa'ina auga epakinaisau. Ega koa i'opoga papiau isafa, Deo akelogonia mo folooma alo'i eofu, o alo'i apala folopamia'i eoma. ²⁹Ega puo oi iifa loulaisa famai looma aisama, nini'ani kapa aga'o laa'i, lau lamai mo. Ega puo lau lapa'ani, kapa puo iifa loulaisa lamai?” eoma.

³⁰Ke Konelius einaka, “Kina pani elao efua, ke ega'ina kinagai i'ina kina maagai 3 o'clock gapigapi, lau e'u e'a alogai lamegamega. Moisa, ega'ina alogai fiakoa mo au aga'o tiapu keloga ipauma eaea eailofe auga ei'iuka agouai eapa laisa. ³¹Ke isa einaka, “Konelius! Oi aufa kina lomegamega auga Deo a'o elogonia, ke ulalu logafei'i auga Deo eopolaga. ³²Oi au isa'i moulai'i Joppa taonina kegalao, egae au aka Saimon, Peto keoma auga kegamaiseina eoma. Isa au aka Saimon a'o faaga'i eafi'i tiapu ekapa auga fou keague. Ega'ina auga ega e'a a'u niegai eoma. ³³Ega puo fiakoa mo, iifa laulaisa oi iina fomai laoma. Ke oi iina lomai auga felo ipauma lokapaisa. Ke Deo kapa'ina oi maamuai eifa kapulania auga ma'oai lai maamaisai mogafegafe moifafou afe'aini'i. Lai ega'ina a'o amalogo aoma puo, pau ma'oai iina amai Deo agogai akaigugu a'imaio,” eoma.

Iudea Papiau'i Laa'i Au'i Deo Ega Iifa A'o Kelogonia

³⁴Ega aisama Peto ake epaagalaisa enini'ani einaka, “Iifa ko'a, pau lalogo felo Deo papiau aga'omo afegai aeaulao. ³⁵Kai ago aga'o aga'o alogai papiau kapa'i Isa kemani'iaina, ke maagai laomai opai'i mo kekapa'i au'i isafa eafi'i ega papiau epamia'i. ³⁶Oi Deo ega iifa Israel papiau'i ee'iai eulaisa auga ologo felo. Ega'ina fougua auga, Deo Iesu Kristo eulaisa, ke Iesu kainai papiau Isa fou fekegagao eoma. Ke Iesu auga Israel papiau'i mo e'i Lopia laa'i kai, agofa'a fofougua papiau'i isafa e'i Lopia. ³⁷Iesu ega'ina ega pinauga ae'ina koa kai Kalilea agogai Ioane e'ina einogo papiau e'i laomai apala'i fekeumakalaini'i, ke baptismo fekeafia eoma auga fougua ologo. ³⁸Ega'ina afegai Iesu Nasareta auga ega pinauga e'ina. Ke Deo ega Spiritu efakeopua, isa isapu epeniia. Ke isa Iudea agogai pagua ma'oai elao aisama, kapa felo'i ma'o ekapai'i ke papiau tiapolo ega isapuai keagu au'i

epafelo'i. Gome Deo Iesu fou keagu. Ke Deo Iudea ago fofouga alogai iina epinauga oma, kapa ma'oai kegama au'i, oi a'o'i ologoni'i efua.

³⁹“Isa Iudea agogai, ke Ierusalem taonina fofouga alogai, kapa ma'oai ekapai'i auga lai ifomai maamaisai aisa'i, ke pau ko'a mo aifafoua. Papiiau isa kolotiai keau'u'ua kepamaea. ⁴⁰Kai kina oiso aisama, Deo isa maeai epamaunimue. Ega'ina afegai Deo isa lai epakinaimai. ⁴¹Ke papiiau ma'oai isa akeisa. Kai Deo ega logoai lai ekinaka kakaumai, ke maeai emaunimue afegai fou aaniani aumai mo isa aisa. ⁴²Ke Deo lai eifa kapula penimai, Deo isa ekinaga mae au'i, ke maa'i maunina au'i fou, e'i laomai felo, o apala afa agepeni'i auga papiiau ma'oai maa'iai fainogonia, ke ko'a mo auga faifafoua eoma. ⁴³Ke profeta ma'oai ko'a mo keifafou kakaua keinaka, isa akagai kaisau mo isa akepako'ania au'i, Deo isa e'i laomai apala'i age'agegeaini'i eoma.”

⁴⁴Peto ega'ina iifa'i eifaifani'i kai, Deo ega Spiritu papiiau ma'oai isa ega iifa a'o kelogonia au'i eake peni'i. ⁴⁵Ke Iudea pako'a papiiau'i maguae'i faaga iifalaina emia au'i, Peto fou kemai egae au'i, Deo ega Spiritu ega ipeni Iudea papiiau'i laa'i au'i mo ganinagai epeni'i keisa aisama, kekauai alogaina. ⁴⁶Gome isa Iudea papiiau'i laa'i au'i, mala i'oina i'oinagai kemegamega Deo keau afagaina aina'i kelogonia.

⁴⁷Ega aisama Peto eifa einaka, “T'ina papiiau'i, lai koa i'opomai, Deo ega Spiritu keafiia efua. Ega puo feisai baptismo alapeni'i auga kai aga'o ageifa apua afaekaina,” eoma. ⁴⁸Ke Peto pako'a papiiau'i eifa kapula peni'i, Lopia akagai baptismo fekeafia eoma. Ke baptismo keafiia efua aisama, Peto kepainia kina pika koa mo fou fekeagu keoma.

Peto Kapa'ina Ekapaia Auga Eifafoua

11 ¹Iudea ago fofouga alogai apostolo, ke pako'a papiiau'i, Iudea papiiau'i laa'i au'i isafa Deo ega iifa keafiia auga fouga kelogo.

²Ega puo Peto emue Ierusalem taonina emai aisama, Iudea pako'a papiiau'i, maguae'i faaga iifalaina emia au'i Peto keifa apala penia. ³Ke keinaka, “Oi au maguae'i faaga iifalaina gouga akeafia au'i e'i e'ai lokoko fou oaniani,” keoma.

⁴Kai Peto faagagai kapa ma'oai kemia auga gomegai e'ina okogai epakaisa isa maa'iai eifania einaka: ⁵“Lau Joppa taoninai laagu lamegamega. Ke e'u megamegai maau elaulau, ke kapa aga'o tiapui akaiki'a koa i'opoga, kiuga pani apa'uai koa kegopeisa ufai eake emai eeuai. ⁶Ke lau maau elao laisa felo aisama, aagoa a'o'i i'oi'i i'oi'i ife'iai ima'iai kepea au'i, gua'iai keku au'i fou, ke ufa inei'i i'oi'i i'oi'i ega'ina tiapuga alogai keka laisa'i. ⁷Ke aufalao aga'o lau iina epaini omaisau aina lalagonia, ‘Peto mo'ue moaupugu'i moani'i,’ eoma.

⁸“Kai lau lainaka, ‘Lopia, afaekaina! Gome kapa aga'o apala, o ofuga auga lau akeu aekuiku opogaina’ laoma.

⁹“Kai aufalao aga'o ufai eifa pugu einaka, 'Deo kapa ma'oai ekapai'i felo'i eoma auga oi apala'i ofu'i folooma,' eoma. ¹⁰Ega koa i'opoga oiso emia afegai, Lopia kapa ma'oai ufai e'agauaini'i pugu.

¹¹“Ega aisama pau mo Sisarea taoninai au oiso keulai'i au'i, lau laagu e'a pa'afina akegai keapakipo. ¹²Ke Deo ega Spiritu epainiau, fou agalao auga eegai opou falapama'o eoma. Ke lau aau akiu pako'a au'i imagea i'ina au'i keisaoniau fou Sisarea taonina alao Konelius ega e'ai akoko. ¹³Egae kai Konelius ega e'ai agelo isa ala eapakina peni oma, ke kapa'ina eifania auga, lai maamaisai eifafoua einaka, 'Papiau isa'i moulai'i Joppa taonina kegalao au aka Saimon Peto keoma auga fekemaiseina. ¹⁴Ke isa oi ke emu famili papiau'i ma'oai fou maamiai Deo ega iifa ageifafoua. Ke ega'ina iifaga oi kaniami ageagamauga,' eoma.

¹⁵“Ke egae la'ina lanini'ani aisama, Deo ega Spiritu e'ina lai eake penimai koa i'opoga, isa isafa eake peni'i. ¹⁶Ega aisama Lopia ega iifa maamaisai iina eifa oma auga laopolaga, 'Ioane iifa ko'a feisai baptismo epipeni kai, oi auga Deo ega Spirituai baptismo agoafia,' eoma. ¹⁷Ega puo lai Lopia Iesu Kristo apako'ania aisama, Deo ega ipeni Spirituga epeniimai koa i'opoga, isa isafa Iesu kepako'ania aisama, Deo ega ipeni Spirituga epeni'i. Ega koa aisama, lau auga kai puo Deo ago alakaina? Iifa gome lau Deo ago alakaina afaekaina,” eoma.

¹⁸Iudea pako'a papiau'i i'ina iifaga a'o kelogonia aisama, komo mo keoma. Ke Deo keau afagaina keinaka, “Iifa gome Deo ega Spiritu Iudea papiau'i laa'i au'i isafa eulai peni'i, ke isa e'i laomai apala'i keumakalaini'i, ke mauni mamaga isafa epeni'i,” keoma.

Antiok Taonina Pako'a Papiau'i

¹⁹Pau papiau Ierusalem taoninai pako'a papiau'i keafi apalani'i, ke Stefano kepoi kefoupugua auga faagagai, pako'a papiau'i kekani okaoka. Isa isa'i kelao mo Fenisia agogai, ke isa'i kelao mo Saiprus keleipuagai, ke isa'i kelao mo Antiok taoninai. Ke isa iifa faunina Iesu fougai kai aga'o aage maagai akeinogonia kai, Iudea papiau'i mo maa'iai keinogonia. ²⁰Kai epo'iai au isa'i auga Saiprus keleipuaga, ke Sairene ago au'i. Isa kelao Antiok taoninai aisama, Iudea papiau'i Grik malagai kenini'ani au'i isafa maa'iai, iifa faunina Lopia Iesu fougai keinogonia. ²¹Ke Lopia ega isapu ee'iai eka epalagaini'i, ke papiau ma'o alo'i eponi Iesu kepako'ania keaipenia.

²²I'ina iifaga efoufa'a Ierusalem taoninai pako'a papiau'i fougai kelogo, ke isa Banabas keulaisa felao mo Antiok taoninai keoma. ²³Ke isa elao Antiok taoninai aisama, Deo ega gafegafe akaiki'a isa isafa epeni'i eisa, ke alo egama alogaina. Ke magogo kapula epeni'i, ma'oai alo'i gual'i fofougai Lopia fekepako'ania fekeagu felo faefuafua eoma. ²⁴Gome Banabas auga au felo ipauma, Deo ega Spiritu alo epogu, ke alo ko'agai

Deo epako'ania. Ke papiau ma'o paisa Lopia kepako'ania, ke pako'a papiau'i au'i ma'o emia.

²⁵Egae kai Banabas Saulo ikapuga Tarsus taonina elao. ²⁶Ke elao Tarsus taoninai Saulo eisa aisama, eafia fou kemue Antiok taonina kelao. Egae Banabas Saulo auni'i inipo aga'o fofouga keagu, pako'a papiau'i ma'o paisa fou kekaigugu, ke papiau ma'o kepamaleleni'i. Ke egae Antiok taoninai papiau i'oi'i pako'a papiau'i aka mamaga kepenii'i ke'ina keifani'i 'Kristiano' keoma.

²⁷Ega'ina kina'i alogai, profeta isa'i Ierusalem taoninai kemai, ke kelao Antiok taoninai kekoko. ²⁸Isa epo'iai au aga'o aka Akabus e'ue eapa Roma papagai keagu agofa'a fofouga alogai, magea akaiki'a agemia auga fouga Deo ega Spiritu epaopolaga puo eifafoua. (Sisa Klaudius papiau e'ima'i kinagai i'ina mageaga Akabus eifania koa i'opoga mo emia.) ²⁹Ega aisama Antiok taoninai pako'a papiau'i aga'o aga'o e'i agu kainai, Iudea ago pako'a papiau'i ee'iai moni fekeulaisa fekepalagaini'i keoma auga iifaga kepako'ania. ³⁰Ke kepako'ania koa i'opoga, pako'a papiau'i e'i pipalagai monina kepakai guguaina, Saulo Banabas auni'i ima'iai kepaaua keafia kelaoaina Ierusalem taoninai au akaiki'a'i pako'a papiau'i ke'ima'i au'i kepenii'i.

Agelo Peto Tipulai Epapealaisa

12 ¹Pau ega'ina kina'iai kin Herod, pako'a papiau'i gaafi apalani'i eoma puo, ega papiau eulai'i, pako'a papiau'i epo'iai isa'i keafii'i. ²Ke Herod ega iifai, apostolo aga'o Ioane aaga, James ifani a'ifagai aiso kefoua emae. ³Ke Herod i'ina laoga mainai Iudea papiau alo'i epagama auga eisa kainai, ealogai Peto isafa gaafia eoma. Ega'ina auga Iudea e'i miamia aka 'Pasover,' palafa iuma mulamula laa'i kai, palafa maini'i mo keania kinagai emia. ⁴Herod ega au au'i kelao Peto keafia kemaiseina aisama, isa eafia tipulai epaagua. Ke ega ifani au'i 16 eulai'i pani pani aufa e'i kina maagai kemai Peto ke'imaaisa. Ega koa ekapaisa eopolaga, ega'ina miamiaga agefua afegai kai, Peto papiau ago'iai iifa fepakaisa eoma.

⁵Ega puo Peto tipula e'agai mo kepaagua. Kai pako'a papiau'i auga, isa faugai alo'i ko'agai Deo kemegamega peni kapulania.

⁶Ke Herod agegani aisama, Peto papiau ago'iai iifa fepakaisa eoma. Ega'ina kina gapiai, tipulai tieini auni'i keafii'i Peto ima aga'o ifani auga aga'o imagai kepaaga. Ke ima apie ifani auga aga'o imagai kepaaga kai, auni'i epo'iai efeu. Ke ima'ima au'i isafa tipula pa'afina akegai keapa ke'ima'ima. ⁷Ega'ina alogai fiakoa mo Deo ega agelo emai Peto eegai eapa. Ega aisama eaea akaiki'a tipula alo epogu. Ke agelo Peto mape ekoninia epagonia einaka, "Mo'ue fiakoa," eoma. Ke Peto imagai tieini ke'ualai.

⁸Ke agelo Peto epainia einaka, “Emu tiapu moi'iuka'i ifemu kamataga mogafauka,” eoma. Ke Peto agelo eifa koa ekapaisa. Ke agelo eifa pugu einaka, “Oi afemu tiapuga moapuga muniuai mai,” eoma. ⁹Ega puo Peto agelo muninai epea auni'i tipula afugai kepealai. Ke agelo kapa'ina ekapaisa auga ko'a ipauma kai, Peto aelogo, eopolaga maaga elaulau eoma. ¹⁰Ke agelo Peto auni'i kemai ima'ima au'i keapaufai au'i kepea'egaini'i. Ke ima'ima au'i muniai keapa au'i isafa kepea'egaini'i. Ke kemai taoni keagaga emai, auli pa'afina akegai aisama, pa'afi ifo eagalai kepealai. Ke agelo Peto fou kelao keaga kiuga aga'ogai kepealai aisama, agelo fiakoa mo Peto epua'afuga.

¹¹Ke Peto kapa'ina faagagai emia auga elogo aisama, ifo alogai einaka, ‘Herod feaupuguisau eoma, ke Iudea papiau'i kapa'ina agemia fekeisa keoma. Kai paukai lalogo iifa gome Deo ega agelo eulaisa kaniau eagamauga,’ eoma.

¹²Ke kapa'ina emia auga elogo aisama, opainai elao Ioane, aka Mako keoma auga ina Maria ega e'ai. Egae papiau ma'o kekaigugu kemegamega. ¹³Ke Peto ega'ina e'a afe pa'afina e'inipia alogai, kala'afi ifiaoga aka Roda emai pa'afi gapaagalaisa eoma. ¹⁴Kai isa Peto aina elogonia aisama, alo egama alogaina puo, pa'afi ipaagalaina e'agege, epiaukoko e'a alogai kela'afou kemegamega au'i epaini'i einaka, “Peto e'a afegai eapae,” eoma.

¹⁵Kai isa ifiao kepainia keinaka, “Oi lokafo'o!” keoma. Kai isa aeapakipo eifa kapula einaka, “Ko'a ipauma!” eoma. Ega puo isa keinaka, “Lai aopolaga isa ega agelo ma'e!” keoma.

¹⁶Kai Peto pa'afi e'inipia aeapakipo. Ega puo isa kelao pa'afi kepaagalaisa Peto keisa aisama kekauai alogaina. ¹⁷Kai Peto ima eafiakae komo kegaoma eoma. Egae kai Lopia isa tipula e'agai ala epapealai oma auga fougua maa'iai eifafoua. Ke ega'ina eifani'i efua aisama epaini'i einaka, “Folao James, ke pako'a papiau'i^a fou maa'iai i'ina fougua foifafoua,” eoma. Ega'ina eifania afegai epua'afuni'i, afu i'oina elao.

¹⁸Egani aisama ifani au'i Peto akeisa puo ifo'i mo epo'iai kepa'ani, “Peto faagagai kapa'ina emia,” keoma. Kai kapa'ina emia auga akelogo puo, ifo'i mo epo'iai a'oa'o akaiki'a ipauma e'uegekae. ¹⁹Kai Herod ifani au'i eifa kapula peni'i, afu ma'oai fekelao Peto fekekapuga eoma. Ke isa afu ma'oai kelao Peto kekapunia kai akeisa aisama, Herod ima'ima au'i epagaga'i. Kai isa kapa'ina emia auga akelogo puo, gua ekupu alogaina, ega iifai isa fekemae eoma.

Herod Emae

Egae kai Herod Iudea ago epua'afuga Sisarea taonina elao egae eagu. ²⁰Ega kina'iai Herod Taire ke Sidoni taoni'i papiau'i ee'iai gua ekupu

^a 12:17 Grik malagai ‘aaga akina’

alogaina. Kai isa ma'oai kemai kekaigugu kai eega kelao. Ke isa kelao Blastus, Herod epako'ania ega e'a epa'ima auga fou kepaekafa'a puogai, isa eega kelao kaukau, kegoinia Herod fou fekegagao keoma. Gome ega'ina papiaui e'i fo'ama, kin Herod ega agoai keafiai. ²¹Ega puo Herod kina aga'o ekinaga kinagai, papiau fou kela'afou, ke isa ega lopia tiapuga ei'iuka, ke ega aguagu afugai eagu kai, la'afouai papiau maa'iai enini'ani. ²²Ega aisama papiau keagaga keinaka, "I'ina auga papiau aumauni aina'i laa'i kai, deo aga'o koa aina," keoma. ²³Ega aisama fiakoa mo, Lopia ega agelo aga'o isa eauniia, gome papiau isa keau afagaina auga a'o elogonia kai, isa ega'ina au afagaina Deo aepalao penia. Ke Lopia ega isapuai ugeuge Herod keaniia elao mo emae.

²⁴Kai ega'ina kina'iai Deo ega iifa epea efoufa'a.

²⁵Ke Banabas Saulo auni'i Ierusalem taoninai, pako'a papiaui kepalagaini'i efua aisama, Ioane Mako keoma auga isafa keafiai fou kemue Antiok taonina kelao.

Deo Ega Spiritu Banabas Saulo Auni'i Ekinani'i Eulai'i

13 ¹Pau Antiok taoninai pako'a papiaui epo'iai, profeta ke pamalele au'i isafa keagu. I'ina au'i auga Banabas, Simion Niker keoma auga, Lusius Sairene taonina auga, Manaen, kin Herod auni'i kefa'a auga, ke Saulo. ²Isa Lopia keau afagaina, ke keani gopegope kemegamega alogai, Deo ega Spiritu isa epaini'i einaka, "Lau e'u logoai Banabas ke Saulo auni'i lakinani'i efua. Isa oi epomia amoafilai'i, fekelao e'u pinauga alapaini'i fekekapa'i alaoma auga fekekapa'i," eoma. ³Ke keani gopegope, kemegamega, ke Banabas Saulo auni'i Deo ega pinauga akekapa faugai, ima'i kania'iai keogeaua afegai aisama, keulai'i kelao.

Saiprus Keleipuagai

⁴Ega puo Deo ega Spiritu epapea'i kainai, isa kelao Seleusia. Ke egae lontiai keaguka kepagai kelao Saiprus keleipuagai. ⁵Ke kelao Salamis ufapogai keofau aisama, kelao Iudea papiaui e'i la'afou afugai Deo ega iifa keinogonia. Ega'ina kekapaisa alogai, pipalagai auga Ioane Mako keoma auga isafa fou keagu epalagaini'i.

⁶Ega'ina afegai kepea kelao Pafos taoninai, Saiprus keleipuaga kua apiegai aisama, egae Iudea ugauga auga aka Ba-Iesu profeta fogefoge auga keisa. ⁷I'ina auga kansolo kania'iai auga aka Serkius Paulus fou keagu. Ega'ina kansologa eikifa alogaina. Ke isa Deo ega iifa a'o galogo eoma puo, Banabas Saulo auni'i ee'iai iifa eulaisa, isa eega kegamai eoma. ⁸Kai kemai aisama, ugauga ega'ina Ba-Iesu, ke Grik malagai keifaga Elimas keoma auga isa ekaisapu'i. Ega koa ekapaisa keaga aga'o ekapunia kansolo ega'ina gakaisapua, Deo ega iifa a'o faelogo, Iesu faepako'ania gamunia eoma. ⁹Ega aisama Saulo, keifaga Paulo keoma

auga, Deo ega Spiritu alo epogu, isa maaga alo ipauma eisa, ke eifa einaka: ¹⁰“Oi tiapolo gauga! Oi pifoge kapa'i i'oi'i i'oi'i alomu epogu. Ke kina ma'oai alo opai lao'i mai'i kekapakapa au'i lokaisapu'i. Ega puo kina ma'oai Deo ega iifa lokaisapua, pifogeai lopafaefania aefuafua. ¹¹Moisa, pau Lopia ima isapugai afa apala agepenio, maamu agepakimi'inia, kina eaea afoloisa, agelao Deo emu apala age'agegeaini'i afegai kai,” eoma.

Ke fiakoa mo ama ke umina akaiki'a apuapu koa i'opoga isa maaga ekaisapua afu aeisa. Ke eafi gapunini papiau aga'o imagai gaafi gapalagaina eoma. ¹²Kansolo ega'ina ugauga auga faagagai kapa'ina emia eisa aisama, Lopia epako'ania. Gome isa Lopia ega pamalele a'o elongia ekauai alogaina.

Paulo Banabas Auni'i Pisidia Agogai Antiok Taonina Kelao

¹³Paulo ke ega au fou Pafos taonina kepua'afuga lontiai kepagai Pamfilia ago Perka taonina kelao. Egae Ioane Mako keoma auga isa epua'afuni'i emue Ierusalem taonina elao. ¹⁴Egae kai Perka taonina kepua'afuga kelao, Pisidia ago Antiok taoninai kepealai. Egae Iudea papiau'i Deo keau afagaina kinagai, Paulo Banabas auni'i kelao la'afou afugai kekoko keagukipo. ¹⁵Ke egae Deo ega iifa puka kekuapinia, aga'o Moses ega iifa ke aga'o auga profeta e'i iifa kekuapinia. Ega'ina puka'i kekuapini'i efua aisama, la'afou afuga ke'ima au'i au aga'o keulaisa elao Paulo Banabas auni'i epaini'i einaka, “Aamai akimai Iudea aumi, i'a a'a papiau fau'iai, emi magogo akaiki'a fepakapulani'i auga aga'o ekaega koa, amogafegafe amoifania,” eoma.

¹⁶Ega puo Paulo e'ue eapa aina kegalogo eoma puo ima eafiakae ke einaka, “Israel papiaumi ke Iudea papiaumi laa'i aumi, Deo oau afagaina aumi ainau amologo! ¹⁷Israel papiau'i e'i Deo lai ufumai apamai ekinani'i Isiptoai au a'i'i koa i'opo'i kemia keagu aisama, epakaisogoni'i eafiakae'i. Ega puo isa au'i ma'o emia. Egae kai ega isapu kapula ipaumagai Isiptoai epapealai'i. ¹⁸Ega'ina afegai inipo 40 ago maininai kepea aisama, Deo aina akeafia, kapa ma'o apala'i Deo eegai kekapai'i. Kai Deo isa e'i laomai apala'i eafiapi'i mo. ¹⁹Ke isa Kanaan agogai, ago imagea kuagai gua papiau'i eauoka'i afegai aisama, ega'ina ago'i e'eaisa Isa ega papiau au'i apu'i epamia. ²⁰Isa Isiptoai kepealai Kanaan ago'i keafil'i ke inipo 450 alogai egae keagu.

“Egae kai Deo ega'ina papiau'i, e'i ima'ima au'i epenii'i isa ke'ima'i mo elao profeta Samuel eagu miagai. ²¹Ke profeta Samuel isa e'imai'i alogai, papiau Samuel kepainia kin aga'o gapeni'i ga'ima'i keoma. Ega puo Deo Benjamin ikupuga auga aka Kis gauga Saulo ekinaga epenii'i. Ke Saulo inipo 40 isa e'ima'i. ²²Kai Deo kin Saulo epaapa'aua afegai aisama, Davide ekinaga isa e'i kin epamia. Ke Deo Davide fougua iina eifa oma, 'Lau Jese gauga Davide, Lau maauai au felo ipauma, anina laani alogaina

auga lakapulaaisa. Ke Lau kapa ma'oai ani'i laani fekapala'i laoma auga agekapala'i,' eoma.

²³ “Deo pako'a iifaga ekapaisa koa i'opoga, Davide okogai Israel papiaui kania'i isagamauga auga, Iesu eulaisa emai. ²⁴ Kai Iesu aemai koa kai, Ioane Israel papiaui ma'oai einogoni'i, e'i laomai apala'i fekeumakalaini'i, ke baptismo fekeafia eoma. ²⁵ Ke Ioane ega pinauga afa'agamo epafua alogai, Israel papiaui iina epaini oma'i einaka, ‘Oi oopolaga lau kaisau ooma? Oi o'ima auga lau laa'i. Kai amoisia, isa auga lau muniuai agemai. Ke lau isa ife kamataga alagupuka afaekaina’ eoma.

²⁶ “Aau akiu, Abraham okogai omai aumi, ke Iudea papiaumi laa'i kai Deo oau afagaina, ega iifa kainai opea aumi, Deo i'a kania'a isagamauga iifaga eulaisa oi eemi emai. ²⁷ Gome Ierusaleme taoninai keagu papiaui e'i lopia au'i fou, Iesu kaisau auga oko akelogo. Ke profeta kapa'ina keifania auga afa kina Deo keau afagaina kina'iai kekuapini'i mo ganinagai, oko akelogo kainai isa faaga'iai Iesu femae keoma iifaga auga ko'a mo emia. ²⁸ Ke ega'ina papiaui isa femae auga gome ipauma auga akekapulaaisa mo ganinagai, isa Pilato kegoinia fekeaupugua keoma. ²⁹ Ke isa fougua Deo ega iifa pukagai kepapua'i au'i faagagai kekapa afe'aini'i afegai aisama, kolotiai keafiopua laa'i keogeisa. ³⁰ Kai Deo isa maeai epamaunimue. ³¹ Egae kai kina ma'o alogai papiaui Kalilea ago kepua'afuga, isa fou Ierusaleme taoninai kemai au'i eapakina peni'i. Pau isa i'a a'a papiaui maa'iai Iesu fougua ko'a auga keifafoua.

³² “Ke pau iifa faunina Iesu fougua oi maamiai aifafoua. Ega'ina auga ufainagai Deo i'a ufu'a apa'a maa'iai Iesu maeai agepamaunimue auga epako'ania eifania. ³³ Deo pau pako'a iifaga ega'ina i'a ufu'a apa'a ega'ina oko'iai amai au'a, fau'aisai ko'a mo epamia, Iesu maeai epamaunimue. Ega'ina emia auga Isa ega iifa pukagai Sam 2 alogai iina eifa oma koa i'opoga mo emia:

“ ‘Oi Lau Gau, pau Lau oi Amamu lamia,’

eoma

Sam 2:7

³⁴ Deo Iesu epamaunimue, ke imauga aepua'afuga aefoka auga fougua Deo ega iifa pukagai iina eifa oma:

“ ‘Ufainagai Davide maagai lapako'ania laifania,
isa okogai akemai au'i e'u pipeni fauni'i alapeni'i laoma.
Ega koa i'opoga pau Lau Gau, oi faagamuai alakapa,’

eoma.

Aisaea 55:3

³⁵ Ega puo Sam pukagai afu aga'ogai isafa Iesu maeai emaunimue auga fougua iina eifa oma:

“ ‘Oi ainamu eafia maamui Alo Elolofa Auga imauga
afolopua'afuga afaefoka,’

eoma.

Sam 16:10

³⁶ “Gome Deo ega logoai anina eani, Davide eagu miagai papiaui keagu au'i e'i pinauga fekapala eoma auga ekapaisa efua afegai emae. Ke isa

imaauga keafiaa ufuga apa kefufuni'i au'i ee'iai kefufunia, ke isa imaauga efoka. ³⁷Kai Deo Iesu maeai epamaunimue, imaauga aefoka.

³⁸“Ega kainai auu akiu, oi kapa'ina fologo laoma auga alaifania. Isa faagagai Deo oi emi laomai apala'i age'agegeaini'i auga fougua maamia iafafoua. ³⁹Ke oi Moses ega iifa ma'oai kai'iai fopea alo opai aumi fomia auga aekainia. Kai kaisau isa kepako'ania au'i, isa faagagai alo opai au'i kemia. ⁴⁰Ega puo fo'ima feloimi ega koa ufainagai profeta iina keifa oma auga oi faagamiai faemia:

⁴¹ “ ‘Amoisa! Oi Lau kapa'ina laifania auga eegai oifa apala, opamafua aumi!

Oi emi aguagu kina alogai eemiai kapa aga'o apala ipauma alakapa.

Ke faagamiai apala ipauma agemia aisama, agoisa agokauai alogaina agomae.

Gome oi emi agu kinagai kapa aga'o alakapa, ke aufalao aga'o ega'ina iifaga oi maamia ageifafoua mo ganinagai, afolopapako'ania,’ ”

eoma.

Habakuk 1:5

⁴²Paulo einogo efua Banabas auni'i Iudea papiau'i e'i la'afou afuga kepua'afuga kelao. Ega'ina alogai papiau isa kepaini'i, Deo keau afagaina kina aga'ogai fekemai pugu, ega'ina iifa'i fekeinogoaini'i pugu keoma.

⁴³Ega'ina la'afougua ekani aisama, Iudea papiau'i ma'o ke Iudea papiau laa'i kai Iudea e'i kagakaga muninai kepea au'i fou, Paulo Banabas auni'i muni'iai kepea. Ke Paulo Banabas auni'i isa fou kenini'ani, magogo kapula kepeni'i kina ma'oai Deo ega gafegafe akaiki'a isapugai fekeagu felo keoma.

⁴⁴“Ke iifi aga'o elao afegai, Deo keau afagaina kinagai aisama, Antiok taoninai papiau fougua koa i'opoga kemai la'afou afugai kekaigugu Deo ega iifa a'o kegalogo keoma. ⁴⁵Kai Iudea papiau'i la'afou akaiki'a keisa aisama, alo'i pikupa epogu. Ke Paulo kapa'ina eifania au'i ee'iai keifa apala.

⁴⁶Ega aisama Paulo Banabas auni'i alo'i eaipa ke keifa keinaka, “Lai Deo ega iifa, oi Iudea papiaumi maamia faifa kakaua auga ekainia puo aifania. Kai oi i'ina oumakalaina, ke agu pagai maunina foafia auga ifomi oisami aekainimi ooma. Ega kainai amoisa, lai Iudea papiau laa'i au'i aaipeni'i. ⁴⁷Gome Lopia lai epaini kapulanimai iina eifa oma:

“ ‘Lau oi Iudea papiau'i laa'i au'i fau'iai eaea lapamiaimi.

Ega koa oi agofa'a fougua papiau'i ee'i folao kania'i foagamauga,’ ”

eoma.

Aisaea 49:6

⁴⁸Ke Iudea papiau'i laa'i au'i i'ina iifaga a'o kelogonia aisama alo'i egama alogaina. Ke Lopia ega iifa kapa akaiki'a kepamia. Ke Deo ega

logoai ekinani'i agu pagai maunina afuga epenii'i au'i ma'oai Iesu kepako'ania.

⁴⁹Ke Lopia Iesu fouga ega'ina ago fofouga epeaisa. ⁵⁰Kai Iudea papiaui kelao Antiok taonina ke'ima au'i, ke Iudea papiaui e'i kagakaga kainai kepea au'i akaiki'a'i au'i akafa'i fou ee'iai. Ke alo'i keaniia kepaafi'i Paulo Banabas auni'i keafi apalani'i, ke agoai kepapealai'i. ⁵¹Ega puo Paulo Banabas auni'i, isa iifa faunina Iesu fouga keumakalaina kainai kemuni apu'i, afakemai pugu gouga kekapaisa ife'i aeapuga keauopuaina. Egae kai Antiok taonina kepua'afuga Ikonium taonina kelao. ⁵²Kai Antiok taoninai Iesu kepako'ania papiaui, Deo ega Spiritu alo'i epogu, ke alo'i egama alogaina.

Paulo Banabas Auni'i Kelao Ikonium Taoninai

14 ¹Paulo, Banabas auni'i kelao Ikonium taoninai aisama, aufa kina kekapakapa koa i'opoga kekapaisa, kelao Iudea papiaui e'i la'afou afugai kekoko. Egae Deo ega isapuai Deo ega iifa papiaui maa'iai keifa kapulania. Ega puo Iudea papiaui ke Iudea papiaui laa'i au'i ma'o paisa Iesu kepako'ania. ²Kai Iudea papiaui isa'i Iesu akepako'ania au'i kelao Iudea papiaui laa'i au'i alo'i keaniia. Ega koa kekapaisa, Iudea papiaui laa'i au'i opo'i kepalifu alogaina. Ega puo Ikonium taoninai Iudea papiaui laa'i au'i Iesu kepako'ania papiaui, ke Paulo, Banabas auni'i fou keumakalaini'i. ³Ega puo Paulo Banabas auni'i kina ma'o ega'ina taoninai keagu. Ke egae keagu alogai aimani'i'i mo Lopia Iesu fouga papiaui maa'iai keifafoua. Ke Lopia isa epalagaini'i puo mirakulo ke isapu gou'i akaiki'a'i kekapai'i. Ega koa kekapaisa, Deo ega gafegafe pipenina isa epenii'i auga fouga ko'a mo emia. ⁴Kai Ikonium taoninai papiaui ifo'i ke'eai'i, isa'i Iudea papiaui afe'iai keaulao, ke isa'i au'i apostolo afe'iai keaulao. ⁵Ega aisama Iudea papiaui, Iudea papiaui laa'i au'i, ke isa ke'ima'i au'i fou epo'iai iifa kepaapa apostolo fekeafi apalani'i kepoi fekefoupugu'i keoma. ⁶Kai apostolo i'ina iifaga fouga kelogo puo, kepiaukoko Likaonia ago akaiki'a kelao. Ke kelao egae aisama, Listra ke Derbe taoni'iai kekoko, ke egae kai kelao ega'ina taoni'i afe'iai isafa alo'iai kekoko. ⁷Ke egae papiaui maa'iai iifa faunina Iesu fouga keinogonia.

Paulo Banabas Auni'i Listra ke Derbe Taoni'iai

⁸Paulo Banabas auni'i Listra taoninai keagu, iifa faunina Iesu fouga keinogonia alogai, au aga'o mauniai ife emelo aepeapea auga isafa egae eagu. ⁹Ega'ina auga Paulo enini'ani auga aina elogonia. Ke Paulo maaga elao melo auga eisa, ke au ega'ina epako'ania felo agemia auga eisa elogo. ¹⁰Ega aisama eifa akaiki'a einaka, “Mo'ue ifemuai moapa opai,” eoma. Ke fiakoa mo melo auga egopo'uege e'ina epea.

¹¹ Pau la'afou papiaui Paulo kapa'ina ekapaisa auga keisa aisama, Likaonia malagai aiso'i gomegai keagaga keinaka, “Deo i'a papiau aumauni koa i'opo'a emia eake emai ee'aisai,” keoma. ¹² Ke Banabas kepafaala, isa e'i deo akagai Seus keoma. Kai Paulo isa e'i deo akagai kepafaala, Hermes keoma. Gome isa nini'ani auga. ¹³ Egae kai sakedote Seus keau afagaina e'a taoni afegai eapa auga e'agai epinauga auga aga'o ke kela'afou papiaui fou a'o keaunii'i, e'i deo fekepa'a peni'i keoma puo, polomakau ke salusalu fou eafii'i emaiseini'i taoni pa'afina akegai.

¹⁴ Kai apostolo Banabas Paulo auni'i fou i'ina a'oa'o kelogonia aisama, afe'i tiapu'i ke'i'ioka'i, la'afou alogai kepiaukoko keagaga keinaka: ¹⁵ “Au, oi kapa puo i'ina kapa'i okapa'i? Lai isafa papiau aumauni oi koa i'opomi. Kai lai oi maamiai ainogo ega koa oi i'ina kapa'i kapa aga'o afakepagama au'i fomuni'i kai Deo eague aoniamo, ufa, aagoa, a'u, ke kapa ma'oai alo'iai epagama'i auga foaipenia aoma. ¹⁶ Ufainagai Deo agofa'a ma'oai epua'afuni'i ifo'i kapa'ina anina keani auga mo kekapai'i. ¹⁷ Ega mo ganinagai Isa ko'a eague auga papiau epakina'i aefuafua. Isa ega gafegafe i'a epakinai'a, ufai imu epa'aua, ke fo'ama i'oi'i i'oi'i aufa e'i kinai epeni'a. Deo ega koa ekapa fo'ama ma'o i'a epeni'a alo'a epagama,” eoma. ¹⁸ Isa ega'ina iifaga keifania mo ganinagai, la'afou kegapaapakipo'i a'o isa fakepa'a peni'i keoma auga e'inoka alogaina. Kai fuagai kepaapakipo'i.

¹⁹ Egae kai Iudea papiaui isa'i Antiok ke Ikonium taoni'iai kemai au'i, papiau la'afou alogai alo'i keaniia kela'a pagaini'i isa fou kemia. Ke ega'ina papiaui Paulo kepoi kefounia. Ke kefounia afegai keopolaga emae keoma puo kela'alaisa taoni afe kelaoaina. ²⁰ Kai Iesu kepako'ania au'i kelao Paulo keapa lofe aisama, e'uegekae taoni alogai ekoko pugu. Ke egani aisama, Banabas auni'i Listra taonina kepua'afuga Derbe taonina kelao.

Paulo Banabas Auni'i Kemue Siria Agagai Antiok Taonina Kelao

²¹ Ke isa Derbe taoninai kekoko iifa faunina Iesu fougaga keinogonia, ke ega'ina papiaui ma'o paisa kela'a pagaini'i Iesu kepako'ania afegai aisama, kemue Listra, Ikonium, ke Pisidia ago Antiok taonina kelao pugu. ²² Ke ega'ina taoni'iai kekoko aisama, pako'a papiaui magogo kapula kepenii'i, Deo fekepako'ania ega iifai fekeagu felo keoma. Ke kepaini'i keinaka, “Deo ega agofa'ai amakoko aoma koa aisama, kina ma'o Iesu faugai papiau akeafi apalani'a, agakiekie kakaua kai, Deo ega agofa'ai agakoko agekaina,” keoma. ²³ Egae kai Paulo Banabas auni'i ega'ina taoni'iai pako'a papiaui epo'iai iifi e'a au akaiki'a'i au'i kekinani'i, pako'a papiaui feke'ima'i keoma. Ke kekinani'i aisama, keani gopegope, ima'i kania'iai keoge'i ke Deo kepako'ania auga kemegamega penia isa fepalagaini'i ega'ina pinauga fekekapa felo keoma. ²⁴ Ke Pisidia ago kepeaisa efua afegai aisama, kepua'afuga Pamfilia ago kelao. ²⁵ Ke egae

Perka taoninai iifa faunina Iesu fougā keinogonia afegai aisama, kekailai Atalia taonina kelao.

²⁶Atalia taoninai lontiai kemue, Siria ago Antiok taonina kelao pugu. Antiok taonina ega'ina auga, ufainagai Deo anina eani Paulo, Banabas auni'i, Isa Ega pinauga fekekapa eoma. Ega puo pako'a papiaui, Paulo Banabas auni'i kekinani'i Deo ega pinauga kepenii'i, Deo ega gafegafe akaiki'agai fekekapa keoma. Pau ega'ina pinauga kepenii'i auga kepafua aisama, kemue kelao ega'ina afugai pugu. ²⁷Ke kemai ega'ina afugai kekoko aisama, pako'a papiaui keifa kaigugu'i. Ke maa'iai Deo isa auni'i faaga'iai kapa'ina ekapai'i, ke ala koa Deo pa'afi epaagalaisa Iudea papiau laa'i au'i Lopia kepako'ania auga fougā keifafoua. ²⁸Ke egae Iesu kepako'ania papiaui fou kina ma'o keagu.

Pako'a Papiaui Iudea Papiaui E'i Kagakaga Kainai Fekepea Auga Fougā

15 ¹Iudea au'i isa'i Ierusalemē taoninai kemai au'i kelao Siria ago Antiok taonina, pako'a papiaui ke pamaleleni'i keinaka, “Oi Moses ega kagakaga kainai au maguae'i faaga iifalaina gougā faagamiai afolokapa koa aisama, Deo kaniami afaeagamauga,” keoma. ²I'ina a'oa'o puogai Paulo Banabas auni'i ke'ue, ega'ina papiaui kepagaga'i ke keakekua alogaina. Ega puo Antiok taoninai pako'a papiaui, Paulo Banabas auni'i kekinani'i, ke pako'a papiaui isa'i fou fekeulai'i, Ierusalemē taonina fekelao keoma. Ke egae apostolo, ke pako'a papiaui epo'iai au akaiki'a'i au'i fekeisa'i, i'ina a'oa'o fougā maa'iai fekeifania keoma. ³Ke Antiok taoninai pako'a papiaui, Paulo Banabas auni'i, ke pako'a papiaui isa'i fou keulai'i kelao alogai, Fenisia ufapoga, ke Samaria agogai kepea pagai. Ke ega mo kelao alogai, pako'a papiaui maa'iai Iudea papiaui laa'i au'i alo'i eponi, Deo kepako'ania auga keifafoua. Ke pako'a papiaui ega'ina a'o kelogonia aisama, ma'oi alo'i egama alogaina. ⁴Ke kelao Ierusalemē taoninai aisama, pako'a papiaui apostolo ke pako'a papiaui epo'iai au akaiki'a'i au'i isa keifa koko'i. Ke Paulo Banabas auni'i, ke fou kemai au'i Deo isa faaga'iai kapa'ina ekapai'i auga Ierusalemē taonina pako'a papiaui ma'oi maa'iai keifafoua.

⁵Kai Faliseo ikupuga au'i isa'i Iesu kepako'ania au'i ke'ue keinaka, “Iudea papiaui laa'i au'i isafa, au maguae'i faaga iifalaina gougā fekeafia, ke fapaini kapulani'i, Moses ega iifa muninai fekepea,” keoma.

⁶Ega aisama apostolo, ke pako'a papiaui epo'iai au akaiki'a'i au'i fou kekaigugu, i'ina iifaga oko fekepakaisa keoma. ⁷Ke ifo'i mo epo'iai kenini'ani epo emae fafegai aisama, Peto e'ue epaini'i einaka, “Aau akiu pako'a papiaumi ma'oi, oi ologo oma'e pagu epomiai Deo lau ekinaniau, Iudea papiaui laa'i au'i maa'iai, iifa faunina Iesu fougā faifafoua eoma. Ega koa ega'ina papiaui isafa Iesu fougā fekelogo fekepako'ania eoma.

⁸Ke Deo, papiau ma'oi gua'i alo eisa auga, ega Spiritu, i'a epenii'a

koa i'opoga, Iudea papiaui laa'i au'i isafa epenii'i. Ega koa ekapaisa, Deo i'a ani'a eani koa i'opoga mo, isa isafa ani'i eani auga ko'a mo epakina'i. ⁹Ega koa ekapaisa i'a Iudea papiaui'a, ke Iudea papiaui laa'i au'i fou epo'aisai i'oina aga'o laa'i, ma'oai i'opo'a aga'omo. Gome isa Iesu kepako'ania faagagai Deo isa e'i laomai apala'i e'agegeaini'i. ¹⁰I'a ke ufu'a apa'a fou, Moses ega iifa ma'oai kai'iai alapea, fapea koa auga e'inoka alogaina auga alogo felo. Ega puo kapa puo Iudea papiaui laa'i au'i, ega'ina meau'i amopeni'i ooma? Ega koa okapa auga Deo ega logoai kapa'ina ekapa auga okaisapua. Oi Deo ago'opo agekaina ma ooma? ¹¹Kai i'a apako'ania i'a a'a Lopia Iesu Kristo ega gafegafeai Deo i'a kania'a eagamauga aoma. Ega koa i'opoga mo isa isafa faaga'iai emia,” eoma.

¹²La'afou alogai papiaui ma'oai i'ina iifaga a'o kelogonia aisama, komo mo keoma. Egae kai aina'i kepaaua, Iudea papiaui laa'i au'i epo'iai, Deo Banabas, Paulo auni'i epalagani'i puo, mirakulo ke isapu akaiki'a'i gou'i kekapai'i auga fou'i keifafou'i a'o'i kelogonia. ¹³Ke isa kenini'ani efua aisama, pako'a papiaui epo'iai au akaiki'a auga, apostolo James e'ue papiaui epaini'i einaka, “Au akiu Iesu opako'ania aumi ainu amologo. ¹⁴Iudea papiaui laa'i au'i Deo ega gafegafeai ekinani'i, isa ifo ega papiaui epamia'i. Ega koa Deo ega'ina papiaui ani'i eani auga epakinai'a. Ega'ina auga Peto i'a maa'aisai eifafoua efua. ¹⁵Ke i'ina iifa'i ufainagai profeta keifani'i koa i'opoga. Ega'ina fougua Deo ega iifa pukagai iina kepapua oma:

¹⁶ “ ‘Tina afegai lau alamue alalao Davide ega e'a e'ualai auga alapaapamue pugu.

Ke ega e'a kapa elifu auga alapaapa pugu, ke afugai alapalaoa.

¹⁷Ega koa agofa'ai papiaui ma'oai keague au'i, ke Iudea papiaui laa'i kai lau akau keafia au'i, Lopia fekekapuga laoma.

¹⁸Deo ega pinauga ma'oai ekapa'i au'i ufainagai elogo,' eoma.

Amos 9:11-12

¹⁹“Peto, Banabas auni'i keifania auga, Deo ega iifa pukagai kekae au'i fou i'opo'i mo puo, lau e'u nini'ani fuagai auga Iudea papiaui laa'i au'i alo'i eponi Deo keaipenia au'i e'i keaga falapa'inokania. ²⁰Kai i'a malele fapapua ee'iai faulaisa fapaini'i, i'ina lao'i mai'i fakekapa'i. Fo'ama deo pifoge'i kepa'a peni'i au'i fakeani'i. Ke amage koa lao'i mai'i apala'i fakekapa'i. Ke a'o aiso'i kepepe apua, ke ufeai aiso'i kela'a apua au'i fakeani'i ke ifa'i isafa fakeania. ²¹Gome taoni ma'oai alo'iai Iudea papiaui Deo keau afagaina kina'iai, Iudea papiaui e'i la'afou afu'iai, Moses ega iifa ufainagai keifafoua mo emai pau kina,” eoma.

Iudea Papiaui Laa'i Kai Iesu Kepako'ania Au'i Ee'iai Malele Keulaisa

²²Egae kai apostolo ke pako'a papiaui epo'iai au akaiki'a'i au'i, ke pako'a papiaui ma'oai fou epo'iai ifo'i e'i au isa'i fekekinani'i, Paulo

Banabas auni'i fou Antiok taonina fekelao keoma. Ke isa pako'a papiau'i fau'iai kaniagai kepinauga au'i auni'i, Judas, kepafaala Basabas keoma auga, ke Silas auni'i kekinani'i. ²³Ke malele kepapua kepenii'i kelao. Ega'ina malelega alogai iina kepapua oma:

Antiok taonina, ke Siria ke Silisia agogai oague, Iudea papiaumi laa'i kai Iesu opako'ania aumi, oi ma'oai oagu felo ma?

Lai apostolo, pako'a papiau'i epo'iai au akaiki'amai aumai, ke aami akimi Iesu apako'ania aumai, i'ina malelega apapua eemiai aulaisa.

²⁴Papiau isa'i lai kepua'afunimai kefai e'i nini'aniai oi alomi kepama'o, ke opofua kepenimi auga a'o alogonia. Kai lai ega'ina nini'ani'i isa alapeni'i, isa ifo'i opo'iai oi kepainimi. ²⁵Ke lai ainamai aga'omo emia, au isa'i akinani'i, Banabas Paulo auni'i ani'i aani alogaina au'i fou aulai'i kefai. ²⁶Isa ifo'i imaau'i Deo kepalao penia, mae mauni epogai Lopia Iesu Kristo aka faugai kepinauga. ²⁷Ega puo lai Judas, Silas auni'i akinani'i aulai'i, ke isa auni'i kapa'ina apapua auga isafa i'opoga mo akeifafoua. ²⁸Gome Deo ega Spiritu felo eoma auga, ke lai aopolaga felo aoma auga, oi meu akaiki'a ipauma falapenimi kai, kapa'ina oi agokapa'i agekaina auga fokapa'i aoma. ²⁹Ega'ina auga oi fo'ama, deo pifoge'i kepa'a peni'i au'i foloani'i, ke amagelofe aloafia aumi papiau aga'o fou folofeu aage mo, ke a'o aiso'i opepe apu'i au'i, ke ufeai aiso'i ola'a apu'i au'i foloani'i, ke ifa'i isafa foloinu. Oi lai kapa'ina aifani'i au'i agokapa'i aisama, felo ipauma agokapa. Mo'o, iifa inae efua. Ke foagu felo aoma.

³⁰Ke ega'ina malelega keafiia au'i kelao Antiok taoninai kekoko. Ke egae pako'a papiau'i keifa kaigugu'i kai malele kepenii'i. ³¹Ke pako'a papiau'i ega'ina malelega kekuapinia, ke magogo kapula a'o kelogonia aisama alo'i egama alogaina. ³²Ke Judas, Silas auni'i isafa profeta au'i puo, aa'i aki'i Iesu kepako'ania au'i magogo kapula kepenii'i, alo'i ko'agai Iesu fekepako'ania fekeagu felo keoma. ³³⁻³⁴Judas Silas auni'i egae keagu kina pika koa elao afegai kai, pako'a papiau'i isa auni'i gagao iifa'iai fekeulai'i fekemue Ierusalem taonina pako'a papiau'i keulai'i kemai au'i ee'i fekelao keoma.^b ³⁵Kai Paulo Banabas auni'i isafa Antiok taoninai mo keagu. Egae isa ke pako'a papiau'i ma'o isa'i fou kepamalele, ke Lopia Iesu fougai keinogaina.

Paulo Banabas Auni'i Keakekua Keagukua

³⁶Egae kai kina isa'i kelao afegai, Paulo Banabas epainia einaka, “Amamue amalao, Lopia Iesu fougai ainogonia taoni'i ma'oai alo'iai amakoko, aa'a aki'a Iesu kepako'ania au'i ala keagu oma auga amaisa'i,” eoma. ³⁷Ega aisama

^b **15:33-34** Papiau isa'i 33-34 fuagai i'ina iifaga kepapua: “Kai Silas auga egae gaagu eoma puo eagu.”

Banabas anina eani Ioane kepafaala Mako keoma auga gaafia fou kegalao eoma. ³⁸Kai Paulo isa fekeafia fou fekelao auga eopolaga felo laa'i eoma. Gome Ioane Mako keoma auga Pamfilia agogai isa epua'afuni'i, ke isa fou akelao akepinauga. ³⁹Ke isa Banabas auni'i epo'iai akekua akaiki'a emia auni'i kepua'afuni'i. Ega puo Banabas Mako eafiai lontiai keaguka Saiprus keleipuaga kelao. ⁴⁰Kai Paulo auga Silas ekinaga, ke Antiok taoninai Iesu kepako'ania au'i kemegamega, Paulo Silas auni'i Lopia imagai kepaau'i, Lopia ega gafegafe akaiki'agai fepalagaini'i keoma. Egae kai keulai'i kelao. ⁴¹Ke isa Antiok taonina kepua'afuga aisama, ife'iai kelao mo Siria, ke Silisia ago'iai kekoko pako'a papiau'i magogo kapula kepenii'i kepakapalani'i.

Timoti Paulo Silas Fou Kelao

16 ¹Paulo Silas auni'i kelao Derbe taoninai ke kelao mo Listra taoninai. Egae pako'a auga aga'o aka Timoti eagu. Isa ina auga Iudea pako'a papiega kai ama auga Grik auga. ²Listra ke Ikonium taoni'iai Iesu kepako'ania au'i Timoti fougā felo mo keifania. ³Paulo, Timoti anina eani fou fekelao eoma. Ke Iudea papiau'i egae keagu au'i kai'iai isa Timoti eafiai maguaega faaga iifalaina gouga faagagai ekapaisa. Gome Iudea papiau'i egae keagu au'i kelogo Timoti ama auga Grik auga. ⁴Ke isa Listra taonina kepua'afuga kelao afu ma'oai kepeai'i alogai, taoni aga'o aga'ogai Ierusalemē taonina apostolo'i, ke pako'a papiau'i epo'iai au akaiki'a'i au'i fou nini'ani kepako'ania malelei kepapua auga pako'a papiau'i maa'iai keifania, ega koa kainai fekepea keoma. ⁵Ega koa kekapaisa, pako'a papiau'i e'i pako'a Iesu eegai eakaiki'a kapula emia. Ke kina ma'oai papiau ma'o Iesu kepako'ania, e'i la'afou akaiki'a emia elaoaina.

Paulo Maaga Elaulau Masedonia Auga Eisa

⁶Pau Paulo, Silas ke Timoti fou Frikia ke Kalatia taoni'i fofouga kepeai'i. Kai Deo ega Spiritu isa aelogoaini'i, Deo ega iifa egae Asia ago'iai akeifafoua. ⁷Ke isa kelao Misia agogai kekoko aisama, kelao mo Misia ago paisoagai kepealai. Egae Bistinia agogai kegakoko keoma kai, Iesu ega Spiritu isa aelogoaini'i. ⁸Ega puo Misia agogai kepea pagai, kelao Troas taoninai kekoko. ⁹Egae keaguega kai, gapi aga'ogai Paulo maaga elaulau Masedonia agogai au aga'o eapa isa egoinia, einaka, “Mopagai mai Masedonia agogai mopalagainimai,” eoma. ¹⁰Ke Paulo laulau eisa afegai aisama, lai aopolaga Deo epalagonimai, Masedonia agogai keagu au'i maa'iai iifa faunina Iesu fougā faifafoua eoma aoma. Ega puo Deo eifanimai, Masedonia ago falao fafiakoa, ega'ina papiau'i maa'iai iifa faunina Iesu fougā faifafoua auga apako'ania.

Filipi Taoninai Papie Aka Lidia Alo Eponi

¹¹Troas taoninai lonti aafiai opainai apagai Samotrasia ago alao. Ke egani aisama Neapolis ufapogai aofau. ¹²Egae aake ifemaisai apea alao

Filipi taoninai. Masedonia ago alogai Filipi taonina auga Roma papiaui' kekapaissa. Ke taoni ega'ina auga taoni ma'oi kania'iai auga. Egae Roma papiaui' ma'o keagu Masedonia ago ke'imaissa. Ke lai egae aagu kina pika koa elao. ¹³Ke Iudea papiaui' Deo keau afagaina kinagai, lai taoni pa'afinai apealai alao agapuge laagai. Ke egae megamega afuga aga'o amaisa amamegamega aoma. Ke egae aagukipo ke a'ina papie kemai egae kela'afou au'i maa'iai anini'ani. ¹⁴Papie egae aina'i kepaaua au'i epo'iai aga'o Tiatira taonina papiega aka Lidia. Isa mulamula pitoga ke ageage fou keafi lapuinia tiapu kepaaga auga tiapui' e'afa'afalaini'i. Ke isa kina ma'oi Deo eau afagaina. Ke Lopia ega'ina papiega alo epaeaea puo Paulo kapa'ina eifania auga elogo felo ke minogai ekoko. ¹⁵Ke isa ke ega famili fou Paulo kapa'ina eifania auga kepako'ania ke baptismo keafiia afegai aisama egoinimai einaka, “Oi alomiai oopolaga lau Lopia lapako'ania ooma koa aisama, fomai e'u e'ai fou faagu,” eoma. Ke isa efaegai alogaina puo, fou ega e'a alao.

Paulo Silas Auni'i Kepatipulani'i

¹⁶Kina aga'ogai lai megamega afuga alao alogai, kala'afi ifiaoga aga'o fou apiaogai. Tiapolo ega'ina ifiaoga alogai eagu puo, profeta koa i'opoga muni kapa'ina agemia auga epalogo. Isa tiapolo kapa'ina epalogo auga papiau maa'iai eifania. Ke isa ke'ima au'i fau'iai, ega'ina pinauga ekapaissa, ke moni eafiia ke'ima au'i epenii'i. ¹⁷Ega'ina ifiaoga Paulo ke lai fou munimaisai epea eagaga einaka, “T'ina au'i auga Deo akaiki'a ufai au'oniai eague Auga ega pinauga au'i. Ke isa oi kaniami isagamauga keagaga maamiai keifafoua,” eoma. ¹⁸Ke ega koa ekapaissa elaolao Paulo alo epakiekie alogaina. Ega puo epuaipini ifiao eisa ke alogai tiapolo eagu auga epainia einaka, “Tesu Kristo aka isapugai lau laifa kapula penio, isa alogai mopealai!” eoma. Ega aisama fiakoa mo tiapolo ega'ina ifiaoga alogai epealai.

¹⁹Kala'afi ifiaoga ke'ima au'i, ifiao faagagai moni keafiafia auga afia'amaga pau laa'i emia auga keisa. Ega aisama Paulo Silas auni'i keafii'i afa'afa afuga kelaoaini'i, ke isapu keafia papiau ke'ima'i au'i ago'iai fekepaapa'i keoma. ²⁰Ke kelaoaini'i iifa ipakaina ago'iai kepaapa'i kai keifa keinaka, “T'ina au'i Iudea au'i kelele akaiki'a'i i'a a'a taoni alogai kekapai'i. ²¹Ke isa kagakaga i'oi'i lai Roma papiaumai aifa apui' au'i maamaisai keifafoua. Ke ega'ina kagakaga'i agaafi'i ke agakapa'i isafa afaekaina,” keoma.

²²Ega aisama egae papiau kela'afou au'i isafa, isa ee'iai keifa apala. Ke iifa ipakaina papiau isa'i kepaafi'i Paulo Silas auni'i afe'i tiapuga kegapai'iulai'i ke kegagapuki'i keoma. ²³Ke uipiai kegapu lala'o'i efua afegai, tipulai kepiu koko'i. Egae kai tipula afuga e'ima auga kepainia fe'ima'ima felo keoma. ²⁴Tipula e'ima auga i'ina iifaga eafiia aisama,

Paulo, Silas auni'i eafii'i tipula e'a alo ipaumagai epaagu'i, ife'i apie apie tieiniai lailai kafilina^c epaagapi'i.

²⁵Kai fafuai koa i'opoga Paulo, Silas auni'i kemegamega keifi, Deo keau afagaina ke tipula au'i isa aina'i kelogonia. ²⁶Ke fiakoa mo kafokau akaiki'a ipauma emai, tipula e'a afuga fofouga epapigugunia. Ke fiakoa mo tipula pa'afi'i ma'oai keagalai, ke tipula au'i ma'oai faaga'iai tieini loka'i keagalai. ²⁷Ega'ina alogai tipula e'ima auga feuai ekauai e'ue. Ke tipula pa'afi'i keagalai eisa'i aisama, eopolaga tipula au'i kepiu efua eoma puo, ega ifani a'ifaga efuaua ifo gafaupugua eoma. ²⁸Kai Paulo aiso gomegai eagaga einaka, "Ifomu faagamu folopakiekie! Gome lai ma'oai inamo'e!" eoma.

²⁹Ke afu e'umina puo tipula e'ima auga eaea gamai agagaga epa'aui. Ke eaea kemaiseina aisama, eafii tipula e'a alogai epiaukoko, ke maipiguguga mo Paulo, Silas auni'i ife'i fo'ina i eomukipo. ³⁰Egae kai Paulo Silas auni'i epapealai'i fou afe kemai kai, epa'ani peni'i einaka, "E'u lopia! Kapa'ina fakapa ega koa kaniau ageisagamu?" eoma.

³¹Ke isa keinaka, "Lopia Iesu mopako'ania ega koa oi emu famili fou kaniami ageagamauga," keoma. ³²Ke Paulo Silas auni'i tipula e'ima auga maagai Lopia ega iifa keifania, ke ega famili papiau'i ma'oai isafa maa'iai keifania. ³³Ke ega'ina gapina mo, tipula e'ima auga Paulo Silas auni'i elaoaini'i faaga'i kegapu kafa'i au'i ifa'i eikulai'i. Egae kai fiakoa mo ega famili papiau'i ma'oai fou Iesu kepako'ania ke baptismo keafii. ³⁴Ega'ina afegai ega e'ai ekokoaini'i fo'ama epeni'i keania. Ke isa ega famili fou ma'oai Deo kepako'ania puo alo'i egama alogaina.

³⁵Egani amagai aisama, iifa ipakaina au'i e'i papiau isa'i keulai'i kelao iifa ipakaina au'i isa maa'iai kapa'ina keifania auga, tipula e'ima auga maagai keifania keinaka, "I'ina au'i auni'i mopapealai'i," keoma. ³⁶Ke tipula e'ima auga ekoko elao ega'ina iifaga Paulo maagai eifania einaka, "Iifa ipakaina iifa keulaisa oi Silas aunimi fapapealaimi keoma. Ega puo pau agopealai agekaina, ke gagaoai amolao," eoma.

³⁷Kai Paulo iifa ipakaina au'i papiau keulai'i au'i epaini'i einaka, "Lai isafa Roma papiaumai. Kai faa iifa ipakainai iifa ipakaina au'i lai kelele kapa'i akapai'i au'i akekapulai'i kai la'afouai kegapukimai, tipula e'a alogai kepiu kokoimai. Ke pau lai ogefakai kepepealai aagenimai mo keoma. Iifa gome maamia laifania, ega koa afaemia! Ega puo isa ifo'i fekemai lai fekepealaimai," eoma.

³⁸Ke iifa ipakaina au'i papiau keulai'i au'i i'ina iifaga a'o kelogonia aisama, kemue kelao iifa ipakaina au'i maa'iai Paulo kapa'ina eifania auga keifania. Ke iifa ipakaina au'i Paulo Silas auni'i Roma papiau'i auga

^c 16:24 Lailai kafilina i'ina auga ufainagai tipula afugai kepapinauga, papiau kepaaga'i faaga'i kepakiekie.

kelogo aisama, kemani'i alogaina. ³⁹Ke ifo'i kemai Paulo Silas auni'i ee'iai kapa'ina kekapai'i auga, feke'agegeaini'i keoma. Ke kepaini lopiani'i mo, ega'ina taonina fekepua'afuga keoma. Egae kai tipula e'agai kepapea felo'i kelaoaini'i kepealai. ⁴⁰Ke Paulo Silas auni'i tipula e'agai kepealai ke kelao Lidia ega e'ai. Ke egae Iesu kepako'ania au'i keisa'i aisama, magogo kapula'i kepenii'i ke fekeagu felo keoma. Egae kai auni'i isa kepua'afuni'i kelao.

Paulo Elao Tesalonika Taoninai

17 ¹Pau Paulo Silas auni'i Amfipolis ke Apolonia taoni'iai kepea pagai kelao aisama, kelao mo Tesalonika taoninai kekoko. Ega'ina taoninai Iudea papiau'i e'i la'afou afuga aga'o eka. ²Ke Paulo afu i'oi'iai ekoko aisama, Iudea papiau'i e'i la'afou afugai ekokoko koa i'opoga, Tesalonika taoninai isafa ega'ina afugai ekoko. Egae Iudea papiau'i Deo keau afagaina kina'i oiso alogai, Deo ega iifa pukagai Deo ega iifa eafii'i maa'iai oko eifa felo. ³Ke ko'a Mesaia fekiekie ke maeai femaunimue pugu auga fougua eifafoua einaka, "Pau Iesu ega'ina fougua maamiai laifania auga Mesaia," eoma. ⁴Ke Iudea papiau' isa'i, Grik papiau'i ma'o Deo keau afagaina au'i, ke au akaiki'a'i ma'o akafa'i isafa, Paulo ega iifai alo'i eafi opogaina puo Iesu kepako'ania ke isa Paulo Silas fou kemia.

⁵Kai Iudea papiau'i kepikupa puo, afa'afa afugai laomai apala kekapa'i au'i isa'i kepakai guguai'i'i, la'afouai taoni alogai kekoko kepakafo'o, a'oa'o akaiki'a'i kekapai'i. Ke kepiau au aga'o aka Jason ega e'a kelao ke Paulo Silas auni'i kekapani'i, kegaafi'i la'afou papiau'i ee'i kegalaoaini'i keoma. ⁶Kai isa akeisa'i aisama, Jason ke aaga akina pako'a papiau'i isa'i fou kela'alai'i taoni ke'ima au'i ee'i kelaoaini'i, ke keagaga keinaka, "Paulo Silas auni'i agofa'a fofougua alogai kelele akaiki'a'i kekapa'i au'i pau kemai inae. ⁷Ke Jason isa eifa koko'i ega e'ai fou keagu. Isa ma'oi iina keifa oma, 'Kin aga'o aka Iesu eague keoma. Ega koa kekapa Roma agofa'a fofougua e'ima lopiaga, Sisa ega iifa keumakalaina, kainai akepea,' " keoma. ⁸La'afou papiau'i ke taoni ke'ima lopia'i, i'ina iifaga a'o kelogonia aisama, kelele akaiki'a kekapai'i ke a'oa'o akaiki'a ipauma emia. ⁹Egae kai Jason aaga akina pako'a papiau'i fou e'i kelele afa keogeisa kai kepealai'i.

Paulo Silas Auni'i Berea Taonina Kelao

¹⁰Ke egapi aisama, Iesu kepako'ania au'i fiakoa mo Paulo Silas auni'i keulai'i Berea taonina kelao. Ke kelao Berea taoninai aisama, Iudea papiau'i e'i la'afou afugai kekoko. ¹¹Berea taonina papiau'i auga alo'i gagafe. Ke isa Tesalonika taonina papiau'i e'i laomai koa i'opoga laa'i. Gome isa Paulo Silas auni'i Iesu fougua keifafoua aisama aina'i akepamafua. Kai alo'i ko'agai aina'i kepaaua, Paulo kapa'ina eifania auga

kina ma'oai Deo ega iifa puka alo keisa, Paulo iifa ko'a ma eifania, o laa'i ma auga kegalogo keoma. ¹²Ega puo egae Iudea papiaui ma'o, ke Grik papie'i akaiki'a'i au'i, ke Grik au'i ma'o isafa Iesu kepako'ania.

¹³Kai Iudea papiaui Tesalonika taoninai keagu au'i, Paulo Berea taoninai Deo ega iifa eifafoua auga fougā kelogo aisama, isa isafa ega kelao. Ke ega'ina papiaui alo'i keania, gua'i kepakupua ke ega'ina papiaui Paulo Silas auni'i keumakalaini'i. ¹⁴Ega aisama Iesu kepako'ania au'i fiakoa mo, Paulo keulaisa elao a'u niegai. Kai Silas, Timoti auni'i auga Masedonia agogai mo keagu. ¹⁵Ke au isa'i Paulo keisaoga fou kelao au'i fou kelao mo Atens taoninai. Egae isa kepua'afuga ke Paulo ega iifa keafia Silas, Timoti auni'i fekepaini'i fekefiakoa fekelao Paulo fou Atens taoninai fekepiaogai keoma.

Paulo Atens Taoninai Eagu

¹⁶Pau Paulo Atens taoninai Silas Timoti auni'i e'imai'i alogai, pifoge deo'i ega'ina taonina alo epogu auga eisa aisama, alo emafu ke gua ekupu alogaina. ¹⁷Ega puo kina ma'oai Iudea papiaui e'i la'afou afugai ekoko, egae Iudea papiaui, ke Grik papiaui Deo keau afagaina au'i fou keakekua, ke Deo ega iifa maa'iai fougā eifa felo alogaina. Ke aufa kina afa'afa afuga isafa, elao papiau kapa'i mo egae eisa'i au'i maa'iai Deo ega iifa eifa felo alogaina. ¹⁸Ega'ina ekapaisa alogai, kina aga'ogai au isa'i Epikurius pamalelega^d muninai kepea au'i, ke isa'i Stoik pamalelega^e muninai kepea au'i, Paulo fou ake'i kepakua. Ega'ina papiaui isa'i keifa keinaka, "I'ina nini'ani aage auga kapa'ina gaifania eoma," keoma. Ke isa'i au'i keinaka, "Isa i'a deo oko'i alalogo au'i fou'i eifania," keoma. ¹⁹Egae kai Paulo keafia la'afouai kekaigugu kenini'ani afuga aka Areopakus keoma auga afuga kelaoaina. Ke egae kepainia keinaka, "Lai anina aani pamalele mamaga i'ina fougā loifania auga kapa'ina auga, oko amalogo felo aoma. ²⁰Gome oi lai kapa mama'i a'o'i alalogologo au'i loifani'i a'o'i alogoni'i. Ega puo oko'i mopakai felo amalogo felo aoma," keoma. ²¹Gome Atens taonina papiaui ma'oai ke papiau i'oi'i Atens taoninai keagu au'i isafa, kina maaga akaiki'a keagu kapa i'oina aga'o akekapaisa kai, ifo'i mo epo'iai kapa mama'i fou'i keifani'i, ke laa'i koa aisama, aufalao aga'o kapa mama'i fou'i eifani'i au'i a'o'i kelogoni'i.

²²Ega aisama Paulo iifa ipakaina afuga aka Areopakus keoma afugai kela'afou papiaui epo'iai e'ue eapa kai eifa einaka, "Atens taonina aumi! Oi alomi ko'agai emi deo oau afagai alogaini'i auga pau lalogo. ²³Gome oi emi taoni lapeaisa alogai afu ma'oai pifoge deo'i, oauau afagaini'i au'i alou ko'agai laisa felo alogaini'i. Ke amu deo opa'a penia afuga aga'ogai

^d 17:18 I'ina papiaui auga e'i agu alogai alogama ma'oai ani'i akeani. ^e 17:18 I'ina papiaui anina keani e'i agu alogai alogama mo kepakupapuga au'i.

iifa iina kepapua oma laisa: ‘Deo oko alalogo auga amu apa'a penia,’ keoma. Ega puo oi Deo oko alologo felo kai oau afagaina auga fougā maamiaia alaifania.

²⁴ “Deo ega'ina auga agofa'a ke agofa'a alogai amu ma'oai epagama'i auga. Deo ega'ina auga Lopia, ufa ke aagoa kapa'i ma'oai inagome auga. Ke Isa papiau aumauni ima'iai Isa faugai e'a kekapa'i au'i alo'iai aeagu. ²⁵ Ke Isa ifo i'a a'a agu maunina, lalau'a epenii'a, ke kapa ma'oai ani'i aani au'i isafa epenii'a. Isa kapa ma'oai inagome, ke kapa ma'oai Isa apuga. Ega puo papiau aumauni ima'aisai, kapa ma'oai fakapa'i Deo fapa'a penia fapalagaina auga anina aeani. ²⁶ Ke ufainagai Isa ifo au aga'o epagama. Ke ega'ina auga aga'omo faagagai agofa'a papiau'i ma'oai kemai, ega koa isa agofa'a fofouga alogai fekeagu eoma. Ke ega logoai ega'ina papiau'i kina kapa'iai fekemauni, fekemae, ke afu kapa'iai fekeagu auga isafa ekapaisa. ²⁷ Deo ega'ina ekapai'i, ega koa papiau Isa fekekapuga eoma. Ke Isa i'a aga'o aga'o ee'aisai aakai laa'i mo ganinagai, i'a agakailai Isa agakapuga aisama, Isa gamuga afaopo, ke afaisa isafa. ²⁸ Gome oi epomiaia au isa'i iifiai iina kepapua oma, ‘I'a ma'oai deo gauga,’ keoma. Ega koa i'opoga, Isa i'a e'imai'a, ke i'a Isa imagai aague alao amai.

²⁹ “Ega puo i'a Deo gauga kainai, i'a papiau aumauni opola'iai Deo keopolaga, e'i ikifa ke logoai gold, silifa ke kepoi Deo koa iisa kegauni'i au'i aisa'i Deo falapamia'i. ³⁰ Ufainagai i'a Deo alalogo felo puo, Deo i'a a'a laomai apala'i eisa'aoni'i. Kai pau auga Deo afu ma'oai papiau'i eifa kapula peni'i, e'i laomai apala'i fekeumakalaini'i eoma. ³¹ Gome Deo ifo ega logoai au aga'o ekinaga, ke kina aga'o eogeisa au ega'ina faagagai alo opai laoga mainai afa agepipeni, ke papiau e'i laomai felo, o apala auga afa agepeni'i. Ke Deo au ega'ina maeai epamaunimue faagagai, isa i'a a'a laomai felo, o apala afa agepeni'a auga iifaga ko'a mo emia.”

³² Paulo papiau maa'iai maeai maunimue fougā eifania aina kelogonia aisama, papiau isa'i isa kepa'aua kea'alaina. Kai isa'i au'i keinaka, “Lai ega'ina nini'anina moifania a'o amalogo pugu aoma,” keoma. ³³ Ega puo Paulo la'afou afuga epua'afuga elao. ³⁴ Kai papiau isa'i Paulo muninai kepea, ke Iesu kepako'ania. Ega'ina papiau'i epo'iai Areopakusai kela'afou auga aga'o aka Dionisius, ke papie isafa aga'o aka Damaris, ke papiau isa'i isafa pako'a papiau'i kemia.

Paulo Korinto Taoninai

18 ¹ Ega'ina afegai Paulo Atens taonina epua'afuga elao Korinto taonina. ² Ke egae Iudea auga aga'o aka Akuila, Pontus ago auga, akafa Prisila auni'i pau mo koa i'opoga Itali ago kepua'afuga, Korinto taonina kelao au'i ekaifaini'i. Gome Sisa Klaudius, Roma agofa'a fofouga e'ima auga iifa eulaisa, Iudea papiau'i ma'oai Roma fekepua'afuga eoma.

³Ke Paulo elao isa eisa'i. Ke Paulo, Akuila koa i'opoga feufeu e'a'i palai'i ikapa auga kainai, egae isa fou keagu kepinauga. ⁴Ke Paulo Korinto taoninai eagu alogai, Iudea papiau'i Deo keau afagaina kina'iai, la'afou afugai, Iudea ke Grik papiau'i alo'i ko'agai Iesu fekepako'ania eoma puo, Iesu fougau maa'iai eifa felo alogaina aefuafua.

⁵Ke Silas Timoti auni'i Masedonia ago kepua'afuga, Korinto taonina kemai aisama, Paulo e'a palai'i ikapa pinaugaga eapakipo. Kai opo alo fofougai Iudea papiau'i maa'iai, Deo ega iifa mo einogo, Iesu Mesaia auga fougau ko'a mo eifafou kapulania. ⁶Kai Iudea papiau'i Paulo fou keaipagai ake'i kepakua, ke eegai keifa apala aisama, Paulo Iudea papiau'i ee'iai gua ekupu alogaina auga gougau ekapaisa, afe tiapuga e'afoisia ke epaini'i einaka, "Oi emi laomai apala afa agoafia auga oi ifomi emi puo, lau puo laa'i. Lau oi eemiai kapa'ina fakapa auga lakapaisa efua. Ke pau kina auga lau Iudea papiau'i laa'i au'i ee'i alalao, egae Deo ega iifa alaifafoua," eoma.

⁷Egae kai Paulo Iudea papiau'i e'i la'afou afuga epua'afuga, au aga'o aka Taitus Justus Deo eua afagaina auga ega e'a elao. Isa ega e'a auga la'afou e'a eegai mo. ⁸Ke Iudea papiau'i e'i la'afou afuga e'ima lopiaga aka Krispus, ke ega famili ma'oai fou Lopia Iesu kepako'ania. Ke Korinto taonina papiau'i ma'o Paulo aina kelogo au'i Iesu kepako'ania, ke baptismo keafiia.

⁹Gapi aga'ogai Lopia laulauai Paulo epainia einaka, "Folomani'i, komo folooma, e'u iifa foifafoua paisa. ¹⁰Gome lau oi fou aague, ke kai aga'o oi afaepalifuiso. Gome lau e'u papiau ma'o i'ina taoninai keague," eoma. ¹¹Ega puo Paulo inipo aga'o ke gafa imagea egae eagu Deo ega iifa papiau epamaleleni'i.

¹²Ke Akaia agogai au aga'o aka Kalio Roma kansologa emia aisama, Iudea papiau'i alo'i aga'omo emia Paulo keafiia kegopeisa, iifa ipakaina afuga kelaoaina. ¹³Ke kelaoaina aisama, kansolo Kalio agogai kepaapa kai keifa keinaka, "I'ina auga papiau alo'i eaniia, kagakaga oko i'oinai Deo kegaau afagaina eoma. I'ina kagakaga auga Moses ega iifa kainai aepakaisa," keoma.

¹⁴Ke Paulo ganini'ani eomaoma kai, Kalio Iudea papiau'i epaini'i einaka, "Iudea papiaumi! Ainami opaaua. Iifa gome isa laomai apala, o kelele akaiki'a aga'o ekapaisa koa aisama, oi kapa'ina oifania auga ainami alalogo agekaina. ¹⁵Kai oi ifomi akami, ke emi nini'ani epalifua, ke Moses ega iifa kainai aepea kainai koa aisama, ega'ina kapa'i e'ele'i ipauma'i puo, oi ifomi oko opakaisa opa'opaina. Lau ega'ina kapa'i iifa'i afalapakaisa," eoma. ¹⁶Ke ega au au'i epaini'i Iudea papiau'i keulai'i kepapealai'i. ¹⁷Ega aisama isa fofougai kelao, au aga'o aka Sostenes, Iudea e'i la'afou afuga e'ima auga keafiia kemaiseina iifa ipakaina e'a akegai keauniia. Kai isa kapa'ina kekapaisa auga Kalio aepaopopo.

Paulo Emue Siria Ago Antiok Taonina Elao

¹⁸Paulo kina ma'o egae Korinto taoninai eagu. Egae kai Korintoai pako'a papiaui epua'afuni'i. Ke ega'ina alogai Prisila, ke Akuila isa fou lontiai Siria ago kelao. Kai lontiai akekailai koa kai Kenkrea ufapogai Paulo fufuga kepaepe. Gome isa Deo maagai pako'a iifaga ekapaisa auga kina ekainia. ¹⁹Isa lontiai kelao Efesus taoninai. Ke egae Paulo, Prisila Akuila auni'i epua'afuni'i. Ke isa ifo auga elao Iudea papiaui e'i la'afou afugai ekoko, egae Deo ega iifa Iudea papiaui maa'iai eifa felo alogaina. ²⁰Ke egae Iudea papiaui Paulo kepainia fou fekeagu epo afa'agamo femaefa keoma aisama eumaka. ²¹Kai epua'afuni'i alogai, iifa ko'a mo maa'iai eifania einaka, "Deo anina ageani koa aisama, alamue alamai pugu," eoma. Egae kai lontiai eaguka Efesus taonina epua'afuga. ²²Ke lontiai elao Sisarea taonina aisama, egae e'agaukae elao Ierusalem taoninai pako'a papiaui epamegoni'i. Egae kai ifegai eake elao Antiok taonina. ²³Ke isa Antiok taoninai eagu kina pika koa elao afegai kai, epua'afuga. Ke elao Kalatia, ke Firikia ago'iai ekoko, ega'ina afu'i aga'o aga'o epei'i Iesu ega papiau egae keagu au'i ma'oai maa'iai enini'ani, ke alo'i ko'agai Iesu fekepako'ania fekeagu felo eoma.

²⁴Kai ega'ina kina'iai Iudea auga aga'o aka Apolos, Aleksandria taoninai emauni auga emai Efesus taonina. Isa malele akaiki'a auga, ke Deo ega iifa elogo felo ke nini'ani ikifaga auga. ²⁵Isa auga papiau isa'i e'i nini'aniai, Lopia ega keaga fougā emaleleaina. Isa alo ko'agai ke pamalele ko'agai Iesu fougā papiau maa'iai eifafoua. Kai isa Ioane Baptista feisai baptismo epipeni auga mo inogoga fougā elogo. Kai Deo ega Spirituai baptismo epipeni auga fougā aelogo. ²⁶Isa Iudea papiaui e'i la'afou afugai ekoko, e'ina enini'ani kapula alogaina. Ega'ina alogai Prisila Akuila auni'i egae keagu isa aina kelogonia aisama, kepainia fou e'i e'a kelao. Ke egae isa Apolos maagai Deo ega iifa oko ipauma auga oko kepakai felo alogaina.

²⁷Ega'ina afegai Apolos Akaia ago galao eoma aisama, Efesus taonina pako'a papiaui au'i, Akaia agogai pako'a papiaui keagu au'i Apolos fekeifa koko auga malelega kepapua. Egae kai Apolos Akaia ago elao. Ega koa kekapaisa Apolos kekapapulania. Kai Apolos Akaia ago aelao koa kai, egae papiau ma'o, Deo ega gafegafe epeni'i alo'i eponi, Iesu kepakonia aefua. Ke isa elao Akaia agogai ekoko aisama, pako'a papiaui epalagai felo'i. ²⁸Gome isa Iudea papiaui fou, la'afouai nini'aniai keakekua. Kai Apolos Deo ega iifai Iesu Mesaia auga fougā Iudea papiaui maa'iai eifa kapulania ke epaapokeni'i.

Paulo Efesus Taoninai

19 ¹Apolos Korinto taoninai eaguega kai, Paulo ago alo keagaga eafiia elao Efesus taoninai epealai. Ke egae pako'a papiaui isa'i

ekapulai'i. ²Ke epa'ani peni'i einaka, “Oi Iesu opako'ania aisama, Deo ega Spiritu isafa oafiia ma?” eoma.

Ke isa keinaka, “Laa'i, lai Deo ega Spiritu aga'o fougā alalogo, ke oko isafa alalogo,” keoma.

³Ega puo Paulo epa'ani pugu einaka, “Ega koa aisama, oi baptismo kapa oafiia?” eoma.

Ke isa keinaka, “Ioane ega baptismo auga mo aafiia,” keoma.

⁴Ega aisama Paulo einaka, “Ioane papiau baptismo epenii'i auga, papiau e'i laomai apala'i fekeumakalaini'i auga baptismoga. Ke isa papiau epaini'i eifa muninai au aga'o agemai aka Iesu auga fekepako'ania eoma,”

⁵Isa i'ina iifaga a'o kelogonia aisama, Lopia Iesu akagai baptismo keafiia.

⁶Ke Paulo isa kania'iai ima eogeaia aisama, Deo ega Spiritu eake peni'i. Ke mala i'oi'i i'oi'iai kenini'ani, ke profeta koa i'opo'i kemia Deo ega iifa keifafoua. ⁷Ega'ina au'i auga au'i ma'oai mo 12 koa i'opoga.

⁸Ke Paulo egae gafa oiso eagu, ke Iudea papiau'i e'i la'afou afugai ekoko, Deo ega agofa'a fougā fekepako'ania eoma puo, aimani'ina mo enini'ani kapula alogaina. ⁹Kai papiau isa'i alo'i e'inoka alogaina kainai Paulo ega iifa keumakalaina, ke akepako'ania. Ke la'afou alogai papiau ago'iai, pako'a papiau'i e'i laomai keifa apala penia. Ega puo Paulo ega'ina papiau'i epua'afuni'i, pako'a papiau'i eafii'i fou kelao pamalele e'a aka Tairanus keoma auga alogai kekoko. Isa kina ma'oai ega'ina afugai papiau maa'iai Deo ega iifa eifani'i. ¹⁰Ega mo ekapa oma elao inipo gua eafiia. Ega koa Iudea papiau'i ke Grik papiau'i Asia agogai keagu au'i ma'oai, Lopia ega iifa a'o kelogonia.

¹¹Ke Deo Paulo faagagai mirakulo akaiki'a'i ipauma'i ekapai'i. ¹²Ega puo Paulo muko ke tiapu aina'i isa faaga keafi opogaina au'i keafii'i kelao isafa papiau'i faaga'iai keoge'i'i aisama, isafa papiau'i kefelo, ke alo'iai tiapolo apala'i keagu au'i kepealai.

¹³Iudea au'i isa'i kepea aisoge, papiau alo'iai tiapolo keagu au'i, ifo'i e'i isapuai kepapealai'i. Isa ega'ina kekapaia alogai, kega'opo Lopia Iesu aka kegapapinaugania, papiau alo'iai tiapolo apala'i keagu au'i kegapealai'i keoma. Ke isa iina keifa oma keinaka, “Iesu, Paulo fougā einogonia auga akagai, laifa kapula penio, mopealai,” keoma. ¹⁴Iudea sakedote lopiaga aka Skefa gauga imagea kuagai gua au'i ega'ina laoga maina kekapaia. ¹⁵Kai tiapolo au aga'o alogai eagu auga isa epaini'i einaka, “Lau Iesu lalogonia, ke Paulo isafa lalogonia kai, oi auga kaisau?” eoma. ¹⁶Egae kai tiapolo alogai eagu auga isa laa'iai egopoau, ke isa ma'oai ekapula'egaini'i. Ke eau kapulani'i, ke tiapu'i e'i'inia puo faaga'i maini, ke faaga'i mai'ifaifaga mo e'ai kepiaulai.

¹⁷Ke ega'ina fougā efoufa'a Iudea ke Grik papiau'i Efesus taoninai keagu au'i kelogo. Ke isa ma'oai kemani'i alogaina ke Lopia Iesu aka keafiakae akaiki'a ipauma kepamia. ¹⁸Ke Iesu kepako'ania papiau'i ma'o

kemai laomai apala'i kekapai'i au'i la'afouai keifafou'i. ¹⁹Ke ugauga kekapa au'i ma'o isafa e'i mega puka'i kemaiseini'i, la'afouai keoge guguai'i kai, loai keumai'i. Mega puka'i ega'ina afa'i kepaau aga'oni'i mo auga 50,000 drakoma.^f ²⁰Pako'a papiaui iina kekapa oma puo, Deo ega iifa efoufa'a, Deo ega isapuai papiaui ma'o alo'i eponi, e'i laomai apala'i keumakalaini'i.

²¹Ega'ina ma'oai kemia afegai, Paulo alogai epako'ania, Masedonia ke Akaia ago'iai fepagai Ierusalem taonina felao eoma. Ke eifa einaka, "Lau ega'ina afu'i alalao. Ega'ina afegai Roma isafa falao laoma," eoma. ²²Ke isa ega pipalagai au'i auni'i, Timoti ke Erastus auni'i eulai'i Masedonia ago kelao kai, isa ifo auga Asia agogai eagu afa'agamo epo emaefa.

Kelele Akaiki'a Efesus Taoninai Emia

²³Pau ega'ina alogai, papiaui Iesu kepako'ania ke ega keagai kepea auga puogai a'oa'o akaiki'a Efesus taoninai emia. ²⁴Gome au aga'o aka Demetrius, silifai amu ekapa auga, pifoge deoga papiega aka Artemis ega e'a e'ele ekapai'i papiaui ima'iai e'afa'afalaini'i. Iina koa ekapaisa, ega pinauga au'i fau'iai moni ma'o eafii'i. ²⁵Kai Paulo emai Efesus taoninai eagu aisama, Iesu fougai eifania papiaui Iesu kepako'ania, isa e'i amu ake'afai'i auga eisa. Ega puo ega pinauga papiaui, ke isa ega pinauga koa kekapa papiaui fou eifa kaiguguaini'i kai eifa einaka, "Aau akiu, oi ologo felo, i'ina amu'i faaga'iai moni ma'o akapa. ²⁶Oi i'ina auga Paulo oisa ke fougai ologo. Isa Efesus taonina, ke Asia ago ma'o epeaisa. Ega'ina alogai einogo eifa papiaui ima'iai deo kekapa'i au'i, deo laa'i eoma. Ega koa ekapaisa papiaui ma'o alo'i eaniia ela'a pagaini'i ega'ina iifaga kepako'ania. ²⁷Ega koa ekapa papiaui pau kapa'ina akapa auga apala'i akeoma. Ke Artemis ega e'a e'ele silifai akapa'i au'i afa'afai'i, ke i'a a'a pinauga age'ualai. Ke Artemis, deo papiega akaiki'a auga afa'ekapako'ania, ega e'a, papiaui ee'iai ama'ama akeoma. Ega puo Asia agogai ke agofa'a fofougai Artemis aka akaiki'a keau afagaina kai, aka ega'ina age'ualai," eoma.

²⁸Ega'ina papiaui i'ina iifaga a'o kelogonia aisama, gual'i ekupu alogaina, ke ke'ina keagaga keinaka, "Artemis, lai Efesus papiaumai emai deo akaiki'a ipauma!" keoma. ²⁹Ke fiakoa mo taoni fofougai alogai kelele akaiki'a kekapaisa. Ke kelao Masedonia au'i auni'i, Kaius ke Aristakus, Paulo fou kepea au'i keafii'i, ke la'afouai kelaoaini'i papiaui kekaigugu kenini'ani afuga akaiki'a alogai kepiau'akoko. ³⁰Ke Paulo ega'ina la'afougai alogai gakoko eoma kai, pako'a papiaui isa kekaisapua faekoko keoma. ³¹Ke Asia ago ke'ima lopia'i isa'i, Paulo ekefa'a au'i isafa, iifa keulaisa kego'ina, fae'opo ega'ina la'afougai faekoko keoma.

^f 19:19 'Drakoma' aga'o auga papiaui aga'o kina aga'omo epinauga auga afa.

³² Ega'ina la'afouga alogai, papiau kegagapai alogaina. Ega kainai a'oa'o akaiki'a mo kekapaaisa, keagaga aage mo, isa'i agaga aga'ogai keagaga, ke isa'i agaga i'o'inagai keagaga. Ke papiau ma'o kapa puo egae kela'afou auga oko akelogo. ³³ Ega'ina alogai Iudea papiau'i, au aka Aleksanda, papiau maa'iai fenini'ani keoma puo kekoninia kelao kepaapalaisa. Ke papiau isa'i, isa ala fenini'ani oma auga maagai keagaga keifania. Egae kai eapalai ima eafiakae komo kegaoma, ega koa isa ke Iudea papiau'i fou ii'i gaoge, isa a'oa'o akepa'uegenia auga maa'iai gaifania eoma. ³⁴ Kai la'afou papiau'i isa Iudea auga auga fouga kelogo aisama, fofougai keagaga keinaka, "Artemis, lai Efesus papiaumai emai deo akaiki'a ipauma!" keoma. Ke isa kina maaga gua[§] ega keagaga oma.

³⁵ Ke taoniai, au akaiki'a aga'o, iifa ipakaina afugai epinauga auga emai, komo mo fekeoma eoma. Ke a'oa'o eapakipo aisama, eifa einaka, "Efesus papiaumi! Efesus taonina papiau'i auga, Artemis deo akaiki'a ega e'a ke'ima. Ke Artemis kepo ufai e'ualai iisa i'opoga mo kepoai kepaapa afuga fou ke'ima. Ega'ina auga agofa'a fofouga papiau'i ma'oai kelogo felo. ³⁶ Papiau ma'oai i'ina iifa'i ko'a'i keoma puo, oi komo mo fooma, fopakaisa mo laafuai kapa aga'o folokapa. ³⁷ I'ina au'i Artemis ega e'ai kapa aga'o akepainaoga, ke akeifa apala peni aagenia mo kai, oi isa oafii'i iina omaiseini'i. ³⁸ Kai Demetrius ke ega pinauga au'i fou iifa gome aufalao aga'o fou iifa kegapakaisa keoma koa aisama, isa iifa ipakaina afu'i keagalai kekae, ke Roma kansolo'i kaniagai au'i isafa keague puo, iifa ipakaina agemia agekaina. ³⁹ Kai kapa akaiki'a'i isa'i alo'i aekainia koa aisama, taoni kansolo'i akaiki'a'i iifa fekepakaisa, ega'ina kansolo'i fekeoge opaina. ⁴⁰ Kai oi iina koa okaigugu oogaga aage mo kelele akaiki'a okapaaisa. Ega'ina kekelega Roma papiau akaiki'a'i isa'i iifa ipakainai afekepaapa ukaimai auga opopo lapa'aua. Isa ega akekapa oma koa aisama, lai pau kelele i'ina oko alalogo felo puo, fouga agaifania afaekaina, ke afa afaafia isafa," eoma. ⁴¹ Isa ega'ina eifania afegai, la'afou epananina.

Paulo Masedonia Ke Grik Ago'i Epeai'i

20 ¹ Ega'ina a'oa'o akaiki'a efua aisama, Paulo pako'a papiau'i eifa kaigugui'i. Ke magogo'i eau kapulania, ke epamegoni'i, ke epua'afuni'i Masedonia ago elao. ² Elao egae afu epei'i pako'a papiau'i egae keagu au'i eisa'i, ke magogo kapula epenii'i afegai aisama, elao Grik agogai ekoko. ³ Ke egae gafa oiso eagu. Ega'ina afegai isa lontiai Siria ago galao eoma alogai, Iudea papiau'i iifa kepaapa isa fekeauga keoma auga fouga elogo aisama, eopo pagai emue Masedonia ago mo felao eoma puo ega mo elao. ⁴ Ke elao alogai, i'ina papiau'i ke lau isafa

§ 19:34 Pilitani malagai 'two hours'

isa aisaoga fou alao: Sopater, Pirus gauga Berea taonina auga, Aristakus ke Sekundus Tesalonika taonina au'i, Kaius^h Derbe taonina auga, ke Timoti isafa, ke Tikikus ke Tropimus Asia ago au'i auni'i. ⁵Alao alogai, lau Paulo fou Filipi taoninai aagu kai, ega'ina papiiau'i auga, lontiai keufai kelao Troas taoninai keagu lai ke'imaimai. ⁶Ke palafa iuma mulamula laa'i kai, palafa maini mo keania miamia efua afegai, lai lontiai Filipi taonina apua'afuga. Ke kina ima afegai, Troas taoninai a'agaukae, egae ke'imaimai au'i fou apiaogai. Ke egae iifi aga'o aagu.

Paulo Troas Taoninai

⁷Iifi kinagai Iesu ega mae aopolaga fo'amaga faania aoma puo amai akaigugu. Ke Paulo papiiau maa'iai einogo, ke isa ganiai fekailai eoma puo, enini'ani mo elao fafu eu'o. ⁸Ke lai ala'afou afuga auga, e'a maefa mo kai, ninina oiso. Lai e'a ninina oiso auga alogai ala'afou, ke egae lanepa ma'o kepaafiau'i keka. ⁹Ke Paulo enini'ani elao alogai, au agu'a aga'o aka Eutikus e'a ninina oiso uindogai eagu efu. Ke isa efu'afai aisama, uindouai e'ualai eake aagoai. Ke papiiau isa'i keake kelao, isa keafiakae kai, emae efua keisa. ¹⁰Ke Paulo eake elao e'ualai au ega'ina laagai ekaauau, uufagai ekoko eafiakae, epamaunimue kai, epaini'i einaka, “Folooopo! Isa maaga maunina,” eoma. ¹¹Egae kai isa e'agaukae pugu, Iesu ega mae eopolaga fo'amaga eaniia. Ke enini'ani pugu elao mo egani aisama, ega'ina afuga epua'afuga ekailai elao. ¹²Papiiau au ega'ina uindouai e'ualai auga maaga maunina keafiia fou ega e'a kelao ke alo'i ekai'ia'ia, keameame.

Paulo Troas Epua'afuga Miletus Taoninai Ekoko

¹³Lai aufai alao lontiai ke Asos taonina alao egae Paulo lontiai fauka aoma, gome isa ifegai ega agelao auga iifaga epaapa efua. ¹⁴Isa emai Asos taoninai lai fou apiaogai aisama, lontiai aukaisa fou alao Mitilene keleipuagai. ¹⁵Ke egani aisama, Mitilene keleipuaga apua'afuga, lontiai alao Kios keleipuagai. Ega'ina kina afegai aisama, Kios keleipuaga apua'afuga lontiai apagai alao Samos keleipuagai. Ke egani aisama, Samos keleipuaga apua'afuga, lontiai alao Miletus taoninai. ¹⁶Ke Paulo afekaina koa aisama, Ierusalem taoninai Pentikost miamiaga feisa eoma. Ke isa opo epaapa aga'onia mo, Asia agogai kina ma'o falapafua eoma puo, Efesus taoninai falakoko, fapaafiati lontiai faaulai mo falao eoma.

¹⁷Lai Miletus taoninai aofau aisama, Paulo iifa eulaisa, Efesus taonina pako'a papiiau'i epo'iai au akaiki'a'i au'i isa eega fekemai eoma. ¹⁸Ke isa kemai aisama, epaini'i einaka, “Lau Asia ago lamai mo kinagai, oi fou aagu ke kina ma'oai, ala laagu oma auga oisa ologo. ¹⁹Iudea papiiau'i

^h 20:4 Kaius Masedonia agogai emai auga au i'oia. 19:29 foisa.

i'opo akaiki'a'i ipauma'i lau eeuai kekapai'i, iifa kepaapa lau fekeafi apalaniau keoma mo ganinagai, lau ifou e'eleu ipaumau lapamiaisau, ke maaui mai'iu'iuga mo Lopia ega pinauga lakapaisa. ²⁰Oi ologo kapa ma'oai oi fekepalagainimi au'i alapapuuu lainogonia, ke la'afouai lapamalelenimi, ke e'a aga'o aga'ogai isafa lakoko lapamalelenimi. ²¹Ke lau Iudea ke Grik papiau'i maa'iai laifa, isa e'i laomai apala'i fekeumakalaini'i, ke Lopia Iesu fekepako'ania laoma.

²²“Ke pau Deo ega Spiritu epaafiau kainai, lau Ierusalem taonina lalao. Egae lau faagauai kapa'ina agemia auga alalogo. ²³Kai pau lau lalogo auga, taoni ma'oai alo'iai lakoko alogai, Deo ega Spiritu lau ainu epalogo eifa, tipula ke kiekie akaiki'a'i lau ke'imaissau eoma. ²⁴Kai lau ifou e'u agu maunina auga lau eeuai kapa aga'o laa'i koa lapamia. Ega koa lau alogamai e'u pinauga fapafua laoma. Ke Lopia Iesu pinauga epeniau auga, iifa faunina Deo ega gafegafe fougua papiau maa'iai faifafou ko'ania eoma auga fapafua laoma.

²⁵“Ke lau pau lalogo oi epomia lalao lamai, Deo ega agofa'a fougua maamia lainogonia aumi kai aga'o afoleisau pugu. ²⁶Ega puo pau lau oi maamia laifania, epomia kaisau Deo aina aeafia kai, muni agemae koa aisama, lau e'u puo laa'i, isa ifo ega puoai afa ageafia. ²⁷Gome lau Deo ega logo ma'oai fougua alapapuuu maamia laifafou afe'aini'i. ²⁸Ifomi fo'ima feloimi, ke Deo ega Spiritu oi ima'ima aumi epamiaimi, papiau ma'oai oi imamia epaui au'i fo'ima'i. Ke sipi i'ima au'i koa fomia Deo Gauga eulaisa papiau fau'iai emae, ifagai e'afai'i ega papiau epamia'i au'i isafa fo'ima'i. ²⁹Lau lalogo alapua'afunimi aisama, papiau isa'i ago alo amu'e'i a'i'i koa i'opo'i akemia akemai epomia ke pako'a papiau'i sipi koa i'opo'i au'i ake'i'ini'i. ³⁰Ke oi epomia ganinagai, papiau isa'i ake'ue pako'a papiau'i fekela'a pagaini'i, isa muni'iai fekepea akeoma puo, Deo ega iifa pifogaei akepaefo pagainia akefani'i. ³¹Ega puo oi ifomi fo'ima feloimi! Ke inipo oiso alogai, gapi gani aga'o aga'o, ke kina isa'i maaui mai'iu'iuga mo ainami lapalogo alaapakipo auga folo'agege.

³²“Ke pau lau oi Deo imagai lapaaumi, ke ega gafegafe iifagai lapua'afunimi. Ke Deo ega iifa ega'ina oi agepaukimi Deo agopako'ania, ke agepakapulanimi agelao, Deo papiau alo'i elolofa au'i epo'iai kapa'ina oi apumi eoma auga agoafia. ³³Lau kai aga'o ega silifa, gold ke tiapu alamaaga. ³⁴Oi ifomi ologo, kapa'ina lau ke fou apinauga au'i ani'i aani au'i ifou imauai lakapai'i. ³⁵Lau Lopia Iesu ifo ega iifa laopolaga, ‘Epipeni auga Deo eegai kapa felo'i ma'o ageafi'i, ke eafiia auga Deo eegai kapa felo'i oisomo mo ageafi'i,’ eoma. Ega puo kapa ma'oai lakapai'i alogai, pinauga kapula ega'inagai kaisau keapoke au'i fapalagaini'i auga oi lapakinaiimi,” eoma.

³⁶Paulo ega'ina iifa'i eifani'i efua aisama, ma'oai fou keanife'u kemegamega. ³⁷Ega'ina afegai keapepe, uufagai kekoko kepamegonia.

³⁸Paulo ega nini'ani ma'oai alo'i epakiekie kai, afakeisaisa pugu nini'anina eifania aisama, alo'i ekiekie alogaina. Egae kai keisaoga kelaoaina mo lontiai kepa'agaua.

Paulo Ierusalememe Taonina Elao

21 ¹Ega'ina afegai Paulo, ke lai ma'oai, isa apamegoni'i apua'afuni'i, lontiai a'agaukae. Egae kai lontiai opainai mo alao Kos keleipuaga. Egae afeu egani kai, Rodes keleipuaga alao, ke egae alao mo Patara ufapogai. ²Egae lonti aga'o a'uai agepagai Fenisia ago agelao auga akapulaisa aafia ega alao. ³Alao alogai, maamai elao Saiprus keleipuaga aisa aisama, kua apie South kaina mo apiau oma, Siria ago alao. Ke egae Taire ufapogai, Taire amu'amu'i fekeafiopu'i keoma puo Taire ufapogai aofau. ⁴Lontiai aake aisama, pako'a papiau'i egae keagu au'i akapuni'i. Ke aisa'i aisama, egae iifi aga'o fou aagu. Ega'ina alogai Deo ega Spiritu, egae pako'a papiau'i Ierusalememe taoninai Paulo faagagai kapa'ina agemia auga epalogoni'i. Ega puo pako'a papiau'i Paulo kepaini kapulania, Ierusalememe taonina faelao keoma. ⁵Kai Ierusalememe taonina agalao kina emai aisama, pako'a papiau'i ma'oai akafa'i, ke gau'i fou keisaonimai alao taoni afegai foeai fou aanife'u amegamega. ⁶Egae kai aga'o aga'o ima'i aafia apamegoni'i kai apua'afuni'i lontiai a'agaukae akailai. Ke isa auga kemue e'i e'a kelao.

⁷Lai Taire ufapoga apua'afuga alao, Tolemais ufapogai aofau. Egae aake aisama, pako'a papiau'i egae keagu au'i aisa'i, ke keagu felo ma pa'anina apa'ani. Ke isa fou kina aga'omo egae aagu. ⁸Ke egani aisama, apua'afuni'i lontiai alao Sisarea taoninai. Egae Sisarea taoninai, au aka Filip ega e'ai akoko fou aagu. Filip auga kina ma'oai iifa faunina Iesu fougua papiau maa'iai eifafoua auga. Ke ufainagai Ierusalememe apostolo, pako'a papiau'i fekepalagaini'i keoma puo, epo'iai kekinani'i pipalagai au'i imagea kuagai gua kepamia'i au'i aga'o. ⁹Isa gauga ifiao'i pani keagu profeta koa i'opo'i Deo ega iifa keifafoua.

¹⁰Egae Sisarea taoninai aagu kina pika koa elao afegai, profeta auga aka Akabus, Iudea agogai emai auga emai lai aagu taoninai. ¹¹Isa emai Paulo ega tiapu peletaga eafia, ifo ife ima fou egopei'i kai eifa einaka, "Deo ega Spiritu eifa, 'Pau lau lagopeisau koa i'opoga, Ierusalememe taoninai Iudea papiau'i, peleta inagome auga akeafia, ega akegope oma. Egae kai akeafia Iudea papiau'i laa'i au'i ima'iai akepaaua,' " eoma.

¹²Lai ke pako'a papiau'i fou egae aagu aumai i'ina iifaga a'o alogonia aisama, Paulo agoinia Ierusalememe taonina faelao aoma. ¹³Kai Paulo eifa einaka, "Lau ifou lalogoainiau, Ierusalememe taoninai isa lau fakegopeisau mo kai, Lopia Iesu faugai egae famae laoma. Ega puo foloapepe alou

¹ 21:8 6:1 elao 6:6 foisa.

folopakiekie ke folopaapokenia,” eoma. ¹⁴Lai isa alo aaniia kai aekaina puo, aapakipo kai apainia ainaka, “Deo ega logoai anina eani kainai mokapa,” aoma.

¹⁵Ega'ina afegai amu aukai'i Ierusalem taonina alao. ¹⁶Ega aisama pako'a papiau'i isa'i Sisareai keagu au'i, Neison ega e'ai faagu keoma puo, keisaonimai kelaoainimai mo egae. Isa Saiprus keleipuaga auga, ke mamagai mo Iesu kepako'a kakaua papiau'i aga'o.

Paulo Ierusalem Taoninai

¹⁷Egae kai lai Ierusalem taoninai akoko aisama, pako'a papiau'i alo'i gamagai mo keifa kokoimai. ¹⁸Egae afeu egani aisama, Paulo lai ma'oi fou James amaisa aoma puo eega alao. James auga Ierusalem taoninai pako'a papiau'i e'ima'i lopiaga. Isa afugai akoko aisama, pako'a papiau'i ke au akaiki'a'i au'i isafa ma'oi egae keagu. ¹⁹Paulo isa epamegoni'i. Egae kai Iudea papiau'i laa'i au'i epo'iai, Paulo Deo ega pinauga ekapaisa alogai, Deo isa epalagaina kapa'ina ekapai'i auga, aga'o aga'o fougaa maa'iai eifania. ²⁰Paulo i'ina eifania a'o kelogonia aisama, Deo keau afagaina, ke Paulo kepainia keinaka, “Akimai, oi lologo Iudea papiau'i isafa ealogai alogaina pau Iesu kepako'ania. Ega'ina au'i Iesu akepako'ania koa kai, alo'i ko'agai Moses ega iifa muninai kepea au'i. ²¹Kai isa a'oa'o kelogonia, oi Iudea papiau'i, Iudea papiau'i laa'i au'i fou keagu au'i ma'oi lopamaleleni'i, isa gau'i maguae'i faaga iifalaina gouga fakekapa, ke Iudea papiau'i ega'ina, i'a a'a kagakaga muninai fakepea looma. Iina koa kekapa isa Moses ega iifa muninai fakepea, fekemuni apua auga maa'iai lopamalelenia. ²²Ke oi lomai inae auga iifa gome isa fougaa akelogo. Ega aisama a'oa'o akaiki'a agemia. Lai auga ega'ina iifaga ko'a laa'i auga fapalogoni'i aoma. Ega puo pau kapa aga'o oi faagamuai fakapa aoma. ²³Ega kainai pau kapa'ina agaifania auga ainamai kainai fopea fokapa. Papiau pani lai eemaisai keague. Isa ufainagai ifo'i Deo maagai pako'a nini'anina kekapaisa, Deo kepako'ania. ²⁴Au i'ina au'i pani moafi'i fou lai emai kagakagai alomu felo femia, laomai apala fopua'afuga miamiaga fokapa. Ke isa a'o Deo fekepa'a penia au'i afai'i fooge. Egae kai Deo kepako'ania efua auga gouga fekekapa kania'i fekekagolaisa. Ega aisama Iudea papiau'i ma'oi akeisa, oi foumu kelogo kakaua auga ko'a laa'i akeoma. Ke oi isafa Moses ega iifa kainai lopea auga akepako'ania. ²⁵Kai Iudea papiau'i laa'i au'i, Iesu kepako'ania au'i ee'iai, alomaisai opola kapa apaapa auga maleleai apapua aulaisa efua. Ega'ina malelega alogai fo'ama pifoge deo'i kepa'a peni'i au'i fakeani'i, ke amagelofe akeafia au'i papiau fou amage koa laoga maina fakekapa, ke a'o aiso'i kepepe apua, ufeai aiso'i kela'a apua au'i fakeani'i, ke ifa'i isafa fakeinu aoma,” keoma. ²⁶Isa keifa kainai egani aisama, Paulo au ega'ina au'i pani eafi'i fou kagakaga kainai alo'i felo femia, laomai apala fekepua'afuga auga

miamia kekapaissa. Egae kai Paulo gaika isa ifo'i alo'i ofuga agefua afegai ke gaika aga'o aga'o fau'iai a'o Deo agepa'a penia auga kina, sakedote maagai gaifania eoma puo Deo ega e'ai ekoko, sakedote eega elao.

Paulo Deo Ega E'ai Keafiia

²⁷Paulo ke au au'i pani alo'i ofuga agefua kinagai, iifi aga'o fepagai koa i'opoga alogai, Iudea papiau'i isa'i Asia agogai kemai au'i, Paulo Deo ega e'ai keisa. Ega aisama la'afouai papiau ma'oi alo'i keaniia puo Paulo eegai gua'i ekupu. ²⁸Ke Paulo keafiia keagaga keinaka, “Israel papiaumi! Amopalagainimai. I'ina auga afu ma'oi papiau'i epamaleleni'i Deo ega e'a, Moses ega iifa, ke Israel papiau'i keifa apala peni'i. Ega'ina mo laa'i kai, Grik papiau'i i'a a'a kagakaga kainai akepea au'i emaiseini'i Deo ega e'a elolofa auga alogai epakoko'i. Ega'ina auga i'a a'a kagakaga kainai Deo maagai apala ipauma puo e'a alo epaofua,” keoma. ²⁹Efesus taonina auga aga'o aka Tropimus, Paulo fou Ierusaleme taonina alogai kelao kemai kakaua auga keisa puo, keopolaga Paulo isa emaiseina Deo ega e'a Iudea papiau laa'i au'i fakekoko keoma auga afuga alogai epakoko keoma. Ega puo isa ega keifa oma.

³⁰Ierusaleme taonina papiau'i ma'oi i'ina iifaga a'o kelogonia aisama, gua'i ekupu alogaina puo fofougai kepiu kelao Paulo keafiia ega'ina afugai kela'a pupuge Deo ega e'a afe kelaoaina. Ke fiakoa mo Deo ega e'a pa'afina kekupunia. ³¹Ke Paulo kegaaupugua keomaoma kai, Roma ifani au'i 1000 e'ima'i lopiaga, Ierusaleme taonina alogai a'oa'o akaiki'a emia auga fougua elogo. ³²Ega puo isa fiakoa mo ifani au'i 100 ke'ima'i lopia'i isa'i, ke ifani au'i fou kepiu keake la'afou kelao. La'afouai papiau Paulo keauauga kai ifani au'i ke ifani lopia'i kemai auga keisa'i aisama, Paulo keauga au'i keapakipo.

³³Ke ifani au'i 1000 e'ima'i lopiaga elao Paulo eafiia ega ifani au'i epaini'i, tieini gua keafii'i kegopeisa. Egae kai Paulo kaisau auga ke kapa'ina ekapaissa auga la'afou epa'ani peni'i. ³⁴Ega aisama la'afou alogai papiau isa'i keagaga aage mo aua aua e'i opola keifania. Isa a'oa'o i'oina i'oina kekapaissa puo, ega'ina lopiaga kapa'ina ko'a auga aekapulaissa. Ega puo ega ifani au'i epaini'i Paulo kegaafia isa keaguagu afuga kegalaoaina eoma. ³⁵Ega kainai Paulo kelaoaina ifani au'i keaguagu e'a fakagaga kelaisapia aisama, la'afou papiau'i au'i ma'o ke'e'efa alogaina, isa muni'iai kepea puo, ifani au'i Paulo keafiakae kepuaisa kelaoaina. ³⁶Ega'ina la'afougua papiau'i isa muni'iai kepea keagaga iina keoma kelaoaina, “Amoaupugua! Amoaupugua!” keoma.

Paulo La'afou Papiau'i Maa'iai Enini'ani

³⁷Ifani au'i Paulo keafiia e'i aguagu afuga alogai kegakokoaina keomaoma kai, Paulo ifani au'i 1000 e'ima'i lopiaga epa'ani penia einaka, “Lau oi maamuai manini'ani laoma kai agekaina ma?” eoma.

³⁸Ke ega'ina lopiaga einaka, “Ei! Alalogo, oi Grik mala lologo! Ke ega kinagai Isipto auga aga'o, lai emai Roma kamanina eegai kelele akaiki'a ekapaisa, kelele papiiau'i 4000 e'ima'i, ago maininai epakoko'i. Ega'ina auga oi ma,” eoma.

³⁹Kai Paulo einaka, “Laa'i! Lau Iudea au, Silisia agogai Tarsus taoni akaiki'a ipauma auga au. Mogafegafe papiiau maa'iai manini'ani laoma,” eoma.

⁴⁰Ega aisama ifani lopiaga Paulo egafegafe penia. Ke Paulo fakagai eapa, imagai papiiau komo fekeoma auga gouga ekapaisa. Ke la'afou fofouga komo keoma aisama, Aramik' malagai

22 enini'ani. ¹Ke Paulo ega nini'aniai iina eifa oma einaka, “Amau ke aaui akiu, pau ifou fou alaifania ainau fologo,” eoma.

²Papiiau isa Hibru malagai enini'ani aina kelogonia aisama, komo mo keoma.

³Ke Paulo isa epaini'i pugu einaka, “Lau Iudea au, Tarsus taonina, Silisia agogai lamauni kai, lamai inae Ierusalem taonina lafa'a. Egae kai lau pamalele auga au akaiki'a aka Kamaliel epamaleleniau. Isa lau i'a ufu'a apa'a Moses ega iifa ma'oai fofougai epamaleleniau. Ega puo pau inae ma'oai oapae koa i'opoga mo, lau isafa alou ko'a ipaumagai Deo ega iifa kainai lapea. ⁴Ufainagai lau Iesu ega iifa munina kepea au'i, au ke papie fou laafi'i lagope'i ke lapatipulani'i. Ega koa i'opoga lakapaisa laafi apalani'i, ke isa'i isafa lapamae'i. ⁵Sakedote lopia fa'a'i ke kansolo ma'oai lau kapa'ina lakapai'i auga kelogo felo puo, pau kapa'ina laifania auga ko'a mo maamia akeifania agekaina. Isa Damaskus taonina papiiau'i, Iesu kepako'ania au'i faafi'i fagope'i malelega kepapua kepenia. Ega puo lau pako'a papiiau'i faafi'i, fagope'i Ierusalem taonina famaiseini'i, fapatipulani'i laoma kainai, Damaskus taonina lalao.

⁶“Kina maaga atiafa koa i'opoga lalao Damaskus taonina eegai aisama, fiakoa mo eaea akaiki'a ufai eake eailofeisau. ⁷Ega aisama maau epa'uminania la'ualai a'isaai. Ke ufai aufalao aga'o enini'ani epainiau einaka, “Saulo! Saulo! Kapa puo loafi apalaniau?” eoma.

⁸“Ke lau lainaka, ‘Lopia! Oi kaisau?’ laoma.

“Isa einaka, ‘Lau Iesu Nasareta au, loafi apalaniau au,’ eoma. ⁹Kai lau fou alao au'i eaea akaiki'a keisa kai a'oa'o ega'ina auga a'o akelogonia, ke kaisau fou anini'ani auga akelogo.

¹⁰“Ke lau lapa'ani pugu lainaka, ‘Lopia! Kapa'ina fakapa looma?’ laoma.

“Lopia einaka, ‘Mo'ue Damaskus taonina alogai mokoko. Egae Deo ega logoai au aga'o ekinaga kapa'ina fokapa'i eoma au'i ma'oai maamuai ageifani'i,’ eoma. ¹¹Kai eaea akaiki'a maau epakimi'inia puo, fou apea au'i imauai keafi kepapeaisau Damaskus taonina alogai akoko.

† 21:40 Hibru mala isafa agekaina

12 “Damaskus taoninai au aga'o aka Ananias eagu. Isa alo ko'agai Moses ega iifa muninai epea. Ega puo Iudea papiau'i Damaskus taoninai keagu au'i ma'oi ega'ina auga kelogo felo ke aina kainai kepea. Isa lau gaisau eoma puo eeu emai. 13 Emai eeuai eapa aisama epainiau einaka, ‘Akiu Saulo! Maamu felo gamia pugu!’ eoma. Ega aisama pau pau maau ekiakae isa laisa.

14 “Ke isa epainiau einaka, ‘Ufu'a apa'a e'i Deo ega pinauga kapa'ina auga fologo fokapa eoma puo ega logoai ekinanio. Ega kainai Iesu alo opaina auga keagai eapakina penio loisa ke akegai nini'ani a'o lologonia. 15 Oi kapa'ina loisa ke a'o lologonia auga fougā ma'oi papiau maa'iai foifafoua. 16 Ega puo pau kina maaga folopafua! Mo'ue Iesu mopako'ania, akagai baptismo moafia, ke emu laomai apala'i mounakalaini'i. Egae kai Deo emu laomai apala'i age'agegaini'i,’ eoma.

17 “Ega'ina afegai lamue Ierusalemē taonina lamai. Inae Deo ega e'a alogai lakoko lamegamega laolao kai maau elaulau Lopia Iesu laisa. 18 Isa lau epainiau einaka, ‘Paafiafi Ierusalemē taonina mopua'afuga, gome oi lau fou aloifafoua auga afakepako'ania,’ eoma.

19 “Ke lau isa lapainia lainaka, ‘Kai Lopia, lau Iudea e'i la'afou afu'i aga'o aga'o lalao, papiau oi kepako'anio au'i laafii'i, laaunii'i, ke lapatipulani'i. 20 Ke papiau ifo'i afe'i tiapu'i kei'iulai'i emu pinauga auga Stefano keaupugua ifa efaka aisama, lau egae laapa isa afe'i tiapu'i la'imai'i, ke ega mae auga lapamia felo mo laoma. I'ina lakapai'i au'i Ierusalemē taonina papiau'i ma'oi kelogo felo,’ laoma.

21 “Kai Lopia eifa pugu einaka, ‘Molao lau alaulaiso agofa'a fua Iudea papiau'i laa'i au'i ee'i alolao,’ ” eoma.

22 Papiau Paulo aina kelogonia elaolao, Iudea papiau'i laa'i au'i fou'i eifania aisama, aiso'i gomegai keagaga keinaka, “Isa ama'ama auga. I'ina agofa'agai ageagu afaekaina. Ega puo amoaupugua!” keoma.

23 Ke isa gua'i ekupu alogaina puo, keagaga afe'i tiapu'i kei'iulai'i kepuake'i, apapu keafiia ke'afoka. 24 Ega aisama ifani lopiaga ega au au'i eifa kapula peni'i, Paulo aguagu afugai fekekokoaina eoma. Ke kekokoaina aisama, Iudea papiau'i kapa puo, iina koa isa puogai keagaga aage mo auga fekekapulaisa eoma. Ega puo isa ega au au'i epaini'i, uipiai kegagapuka ke kegapa'ani penia eoma. 25 Paulo ima keafiakae kania laagai kegopeisa ke kegagapuka keomaoma kai, ifani 100 e'ima'i lopiaga egae eapa auga epainia einaka, “Lau Roma au. Roma auga ega kelele kapa auga alokapulaisa kai agogapuka auga felo ma opamia?” eoma.

26 Ke ega'ina lopiaga i'ina iifaga a'o elogonia aisama, elao ifani au'i 1000 e'ima'i lopiaga auga maagai fougā eifania einaka, “I'ina auga Roma auga. Isa kapa apala aga'o ekapaisa auga alakapulaisa. Ega puo faagagai kapa aga'o fakapa koa auga afaekaina,” eoma.

27 Ifani lopiaga i'ina iifaga a'o elogonia aisama, Paulo eega elao epa'ani penia einaka, “Moifa, iifa gome oi Roma aumu ma?” eoma.

Paulo einaka, “E, lau Roma au,” eoma.

²⁸Ke ifani lopiaga eifa einaka, “Lau Roma au mamia laoma aisama, moni akaiki'a laogeisa kai Roma au lamia,” eoma.

Kai Paulo eifa einaka, “Lau amau Roma auga puo, lau Roma au,” eoma.

²⁹Ega puo kegapa'ani penia keoma au'i Paulo fougua kelogo aisama, fiakoa mo keapamue. Ke ifani lopiaga ega'ina ifo Paulo Roma auga ke ega kelele aga'o akekapulaisa kai tieiniai kegopeisa auga Roma kamanina eifa apua. Ega puo emani'i alogaina.

Paulo Iifa Epakaisa

³⁰Kai ifani lopiaga kapa puo Iudea papiau'i Paulo iifa fepakaisa auga oko galogo eoma. Ega puo egani aisama Paulo epapealaisa. Ke iifa eulaisa sakedote lopia fa'a'i ke kansolo ma'oi fekekaigugu fekenini'ani eoma. Ke kekaigugu aisama, Paulo elaoaina ma'oi

23 ago'iai epaapa. ¹Paulo kansolo au'i maa'i alo ipauma eisa ke eifa einaka, “Aau akiu, lau alou opou fofougai Deo ega pinauga lakapa, ke Deo maagai laomai felo'i mo lakapai'i emai iina kina. Lau alouai lapako'ania kapa aga'o alapalifua,” eoma. ²Ega aisama sakedote lopia fa'a aka Ananias Paulo eegai keapa au'i eifa kapula peni'i ake kegapoa eoma. ³Kai Paulo Ananias epainia einaka, “Oi egae loague lau Moses ega iifa laaupea looma kainai lopa'ani peniau. Kai papiau lopaini'i akeu kegapoa looma puo, oi ifomu Moses ega iifa ega'ina auga loauepa.^k Oi afemu felo kai alomu auga eofu afe'ai. Ega puo Deo oi agepoaiso!” eoma.

⁴Ega aisama Paulo eegai keapa au'i Paulo kepainia keinaka, “Oi Deo ega sakedote lopia fa'a eegai foloifa apala!” keoma.

⁵Kai Paulo einaka, “Aau akiu, lau alalogo felo. Moses ega iifai iina eifa oma, ‘Papiau ke'ima'i au'i ee'iai foloifa apala,’ eoma. Ega puo isa sakedote lopia fa'a auga malogo koa aisama, falaifa apala penia,”^l eoma.

⁶Ega'ina alogai Paulo iifa ipakaina e'a alogai papiau isa'i Saduseo ikupuga au'i, ke isa'i Faliseo ikupuga au'i eisa'i. Ega aisama Paulo eagaga einaka, “Aau akiu, lau Faliseo au. Lau inau amau isafa Faliseo papiau'i. Lau inae iifa lapakaisa, gome Deo papiau maeai agepamaunimue'i auga lapako'ania la'ima,” eoma. ⁷Paulo ega'ina eifania aisama, Saduseo au'i ke Faliseo au'i epo'iai akekua e'uegekae, la'afouai kekani aua aua e'i ikupuai keagu. ⁸Faliseo au'i keifa Deo papiau maeai agepamaunimue'i keoma. Ke agelo ke isage isafa ko'a'i keague auga kepako'ania. Kai Saduseo au'i auga i'ina iifa'i ko'a'i laa'i keoma.

⁹Ke fou keakekua keagaga a'oa'o akaiki'a emia. Faliseo epo'iai, Moses ega iifa kepamalelenia au'i isa'i ke'uegekae Saduseo au'i kelo'u peni'i

^k 23:3 Leviticus 19:15 ^l 23:5 Exodus 22:28

keinaka, “Lai i'ina auga faagagai kapa aga'o apala alakapulaisa. Iifa gome isage o agelo i'ina auga fou kenini'ani koa aisama, apala aga'o aekapaisa puo faagagai kapa aga'o fakapa koa afaekaina,” keoma. ¹⁰Ke akekua akaiki'a ipauma emia aisama, ifani au'i 1000 e'ima'i lopiaga, Paulo kela'a aisoge eisa'i afemae eoma puo emani'i alogaina. Ega kainai ifani au'i eifa kapula peni'i, kegaake papiau epo'iai Paulo kegala'alaisa, isa keaguagu afuga kegalaoaina eoma.

¹¹Ega'ina gapinai, Lopia emai Paulo eegai epa kai, epainia einaka, “Folomani'i, alomu mopakapulanian! Ierusaleme taoninai lau fou loifafou kapulanian koa i'opoga mo, Romai isafa ega koa fokapa,” eoma.

Paulo Ogefakeai Fekeaupugua Auga Ninina Ke'aninia

¹²Egani aisama Iudea papiau'i kekaigugu, Paulo ala fekeaupugu oma auga ninina ke'aninia. Ke ifo'i alo'i ko'agai kepako'ania afakeaniani, kapa aga'o afakeinu, Paulo akeaupugua afegai kai keoma. ¹³Au ma'oi au'i 40 apiegai iifa ega'ina kepaapa. ¹⁴Egae kai ega'ina au'i sakedote lopia fa'a'i, ke au akaiki'a'i fou ee'i kelao kepaini'i keinaka, “Lai ifomai alomai ko'agai apako'ania, afalaaniani ke kapa aga'o afalainu agelao Paulo agaaupugua afegai kai. ¹⁵Ega puo oi ke kansolo au'i fou ifani au'i 1000 e'ima'i lopiaga eega folao, Paulo felo o apala ekapai'i auga fokapulai'i fologo felo ke pifogei fogoina fepapealaisa fomaiseina. Ke ifani lopiaga isa agepapealaisa iina agemaiseina keagai aisama, lai afua aague isa agaaupugua,” keoma.

¹⁶Kai Paulo afakua gauga o'oe i'ina fougua elogo aisama, elao ifani au'i e'i aguagu afugai Paulo maagai eifania.

¹⁷Ega aisama Paulo ifani au'i 100 e'ima'i lopiaga eifaga emai ke epainia einaka, “I'ina auga agu'a ifani au'i 1000 e'ima'i lopiaga maagai nini'ani aga'o gaifania eoma puo, molaoaina,” eoma.

¹⁸Ega puo ifani au'i 100 e'ima'i auga isa elaoaina, ifani lopiaga eegai ke epainia einaka, “Paulo, tipula auga eifaniau. Ke lau lalao aisama, isa epainiau eifa, i'ina auga oi maamuai kapa aga'o gaifania eoma puo isa oi eemu lamaiseina,” eoma.

¹⁹Ke ifani lopiaga ega'ina auga imagai eafi epapea elao me'egai kai epa'ani penia einaka, “Kapa'ina maauai moifania looma?” eoma.

²⁰Ke au ega'ina einaka, “Iudea papiau'i alo'i aga'omo emia, fafoko eemu fekemai, Paulo felo o apala ekapai'i au'i fekekapulai'i fekelogo felo, ke pifogei akepainio, isa fopapealaisa, felaelaoaina kansolo ago'iai fekepaapa keoma. ²¹Papiau 40 apiegai ifo'i alo'i ko'agai kepako'ania, afakeaniani ke kapa aga'o afakeinu agelao Paulo akeaupugua afegai kai keoma. I'ina papiau'i pau kefua kei'ofake oi mo emu iifa kaina kekai. Ega puo isa akemai akepainio aisama, aina'i foloafia Paulo folopapealaisa,” eoma.

²² Ifani au'i 1000 e'ima'i lopiaga, au agu'a ega'ina epainia elao kai, eifa kapula penia einaka, “Kapa'ina maauai loifania auga kai aga'o maagai foloifania,” eoma.

Paulo Keulaisa Kafana Feliks Eega Elao

²³ Egae kai isa ifani au'i 100 ke'ima'i au'i auni'i eifani'i. Isa kemai aisama eifa kapula peni'i einaka, “Ifani au'i 200 ke ifani au'i otiai keaguka au'i, au'i ma'oai 70, ke auli iso keafi'i au'i, au'i ma'oai 200 amoafi kaigugui'i amofua amoagu, gapiai kina maaga 9 o'clock koa i'opoga Sisarea taonina folao. ²⁴ Ke Paulo isafa ega oti aga'o fopagome, feaguka fo'ima felo kafana Feliks afugai fopakoko kai fomai,” eoma.

²⁵ Ke malele isafa epapua epenii'i. Malele ega'ina iina epapua oma:

²⁶ Kafana Feliks, au akaiki'a ipaumamu aumu. Oi loagu felo ma? Lau Klaudius Lisias, eemuai i'ina malelega lapapua laulaisa.

²⁷ Iudea papiau'i i'ina auga keafiai kegaaupugua keoma. Kai isa Roma auga, auga a'o lalagonia aisama, lau e'u ifani au'i fou alao isa aafiai kania agagaoga. ²⁸ Ke kapa puo Iudea papiau'i, isa iifa ipakainai kepaapauka auga malogo laoma puo, isa e'i kansolo ee'i lalaoaina. ²⁹ Ke iifa kepakaisa a'o lalagonia aisama, lalogo isa Moses ega iifa kainai puo iifa kepakaisa. Kai isa fetipula femae koa kapa'i aga'o aekapai'i puo laopolaga aekainia. ³⁰ Ke au aga'o emai Iudea papiau'i isa akeaupugua iifaga kepaapa auga fougua maauai eifania aisama, fiakoa mo laulaisa eemu efai. Ke iifa kepakaisa au'i isafa laifa kapula peni'i oi eemu fekefai maamuai isa kapa'ina apala ekapaisa auga fekeifania laoma. Mo efua.

³¹ Ega puo ifani au'i e'i lopia ega iifa kainai kepea, gapiai Paulo keafiai kelaoainia mo Antipatria taoninai. ³² Egani aisama, ifani au'i otiai keaguka au'i mo Paulo keisaoga kelaoaina kai, ifani au'i fofougua kemue e'i aguagu afuga kelao. ³³ Paulo fou kelao au'i, Sisarea taoninai kepealai aisama, malele kafana kepeniia. Ke Paulo isafa kafana imagai kepaaua. ³⁴ Kafana malele ega'ina ekuapinia efua aisama, Paulo epa'ani penia einaka, “Oi ago kapagai lomai?” eoma. ³⁵ Ke Paulo Silisia agogai emai auga eifania a'o elogonia aisama, epainia einaka, “Ekainia, iifa ipakaina kekapaisa au'i iina akemai aisama, oi emu iifa ipakaina a'o alalogo,” eoma. Egae kai ega au au'i eifa kapula peni'i, isa fekelaoina kin Herod ega e'a, kafana eagu afugai feagu kai feke'ima eoma.

Paulo Kafana Feliks Agogai Iifa Epakaisa

24 ¹ Kina ima afegai, sakedote lopia fa'a Ananias, au akaiki'a'i isa'i, ke au aga'o iifa ipakainai epipalagai enini'ani auga aka Tertulus fou iifa ipakaina fekekapa keoma puo, kelao Sisarea taonina. Egae kafana Feliks agogai Paulo ega iifa ipakaina fougua maagai keifania. ² Ke Paulo

keifaga ekoko emai aisama, Tertulus e'ina Kafana maagai iifa epakaisa einaka, “Oi lo'ima feloimai puo gagaoai mo aagu epo emae fa emai mo pau kina. ³Feliks au akaiki'a aumu, oi emu pinauga ikifagai emai ago ma'oi felo mo lopamia'i. Ega puo lai auga kina ma'oi afu ma'oi, kapa'ina eemaisai lokapai'i au'i kai'iai, tenkiu akaiki'a apenio. ⁴Lau auga i'ina iifa ipakainai falapaafi puguiso laoma. Kai nini'ani e'elega mo maamuai alaifania auga emu gafegafeai ainau fologo.

⁵“I'ina auga Iudea papiau'i agofa'a ma'oi alo'iai keagu au'i ee'i elao a'oa'o akaiki'a mo epa'uegenia auga aisa alogo. Ke isa Nasareta auga ega ikupu papiau'i e'i lopia fa'a aga'o. ⁶⁻⁷Isa isafa Deo ega e'a gapaofua eoma ekapakapa kai aisa puo, aafia iina amaiseina.” ⁸Pau oi ifomu alopa'ani penia aisama, kapa puo lai isa iifa ipakainai apaapauka, eemu amaiseina auga ma'oi ko'a mo auga, alologo felo,” eoma.

⁹Ke Iudea papiau'i isafa, Tertulus ega nini'ani laagai keapau ko'a mo keoma.

¹⁰Ega aisama kafana Feliks ima eafiakae Paulo epa'anina ganini'ani eoma. Ke Paulo eifa einaka, “Oi auga inipo ma'o i'ina ago lo'ima isa auga lalogo. Ega puo inae laapae ifou iiu laoge auga alou egama alogaina. ¹¹Lau kina ¹²mo kelao alogai, Ierusalem taonina lalao, Deo maau afagaina laoma. Ke lau ko'a mo laifania auga oi alopa'ani aisama alologo felo. ¹²Iifa ipakaina i'ina kekapa au'i, Deo ega e'ai kai aga'o fou aakekua akeisau. Ke Iudea papiau'i e'i la'afou afugai, o Ierusalem taonina la'afou papiau'i alo'i laania, o aufalao aga'o alo laania, a'oa'o akaiki'a lakapaisa auga akeisau isafa. ¹³Ke isa lau iifa ipakainai kepaapa ukaisau kai, kapa'ina lakapaisa auga maamuai ko'a ipauma afaifeifania. ¹⁴Kai lau ko'a mo maamuai laifania. Isa keifa lau Nasareta auga ega ikupu papiau'i e'i laomai munina lapea keoma. Iifa gome lau ega koa lakapa. Kai keaga i'o'inagai alapea, lau isafa lai ufumai apamai e'i Deo laau afagaina. Lau auga Moses ega iifa, ke profeta kapa'ina kepapua auga ma'oi, lapako'ani'i kai'iai lapea isafa. ¹⁵Ke i'ina papiau'i muniai au felo'i, ke au apala'i isafa maeai Deo agepamaunimue'i auga kepa'ania ke'ima. Lau isafa isa koa i'opo'i, ega'ina lapako'ania la'ima. ¹⁶Ega puo lau alou ko'agai afa kina, Deo maagai ke papiau aumauni maa'iai, ifou la'ima feloisau puo, kapa apala aga'o alakapaisa.

¹⁷“Lau Ierusalem taonina lapua'afuga, inipo pika koa kelao. Ke pau lamue lalao Ierusalem taonina. Ega aisama aau akiu, Iudea papiau'i ulalu au'i, pipeni monina mapeni'i laoma, ke Deo isafa amu mapa'a penia laoma puo lalaoaini'i. ¹⁸Ega kainai Deo ega e'a alogai lakoko,

^m **24:6-7** Papiau isa'i 6-7 fuagai i'ina iifaga kepapua: “Lai Moses ega iifa kainai afa amapenia aoma. Kai ifani lopiaga aka Lisias emai ega isapuai isa imamaisai eafia. Ke eifa kapula peni'i, iifa ipakaina kekapaisa papiau'i oi eemu fekemai eoma.”

ega'ina lakapakapa kai, Iudea papiaui ega laapa keisau. Ega'ina alogai lai emai kagakaga kainai, alou felo femia laomai apala fapua'afuga miamiaga lakapaisa efua. Kai la'afouai alaagu, ke a'oa'o akaiki'a isafa alapa'uegenia. ¹⁹Kai Iudea papiaui isa'i, Asia agogai kemai au'i ega fou aapa. Lau isa e'i kapa aga'o lapalifua puo pau iifa lapakaisa koa aisama, isa isafa oi agomuai fou faagu inae iifa fapakaisa. ²⁰Kai isa akemai koa aisama, inae keague au'i kansolo afugai laapae alogai, kelele kapa lakapaisa kekapulaisa auga maamuai kegaifania. ²¹Kai lau laopolaga, isa iifa aga'omo laifania auga oi maamuai akeifania agekaina. Ega'ina auga isa epo'iai laapa aisama, laagaga iina mo laifa oma: 'Papiaui maeai akemaunimue auga lapako'ania.' Ega'ina laifania puogai, pau oi agomuai laapae iifa lapakaisa," eoma.

²²Feliks auga Iesu kepako'ania papiaui e'i laomai elogo felo puo, iifa ipakaina epaapakipo kina eogelaisa ke epaini'i einaka, "Lisias, ifani au'i 1000 e'ima'i lopiaga agemai aisama, oi emu iifa ipakaina agemia pugu," eoma. ²³Ke ifani au'i 100 e'ima auga eifa kapula penia Paulo fe'ima eoma. Kai Paulo Roma auga ke ega kelele aga'o aekapulaisa puo, isa epainia, Paulo felogoaina afa'agamo fepea aisoge, ke ekefa'a isafa fekemai fekeisa fekepalagaina eoma.

²⁴Kina pika koa elao afegai, Feliks akafa Iudea papiega aka Drusila fou kemai. Ega aisama Feliks iifa eulaisa Paulo femai eoma. Paulo emai ke pako'a papiaui Iesu Kristo ala kepako'a oma auga fougua maa'iai eifania a'o kelogonia. ²⁵Ke Paulo papiaui ala koa Deo maagai alo'i opaina femia, ala koa ifo'i alo'i feke'ima felo, ke agofa'a fuagai Deo ala koa papiaui e'i laomai felo, o apala afa agepeni'i auga epamaleleni'i. Feliks i'ina iifa'i a'o'i elogonia aisama, emani'i puo epainia einaka, "Mo'o, ekainia. Pau oi molao. Ke kina aga'o felogai iifa alaulaisa aisama kai fomai pugu," eoma. ²⁶Ega koa ekapaisa alogai Paulo isa moni fepenia kai fepapealaisa auga anina eani. Ega puo kina ma'o mo iifa eulaisa, fou kenini'ani. Kai Paulo isa moni aepenia.

²⁷Kai Feliks Iudea papiaui alo'i gapagama eoma puo, Paulo tipulai epua'afuga eagu. Inipo auni'i elao afegai, au aka Posius Festus, Feliks afuga eafiia.

Paulo Kafana Festus Agogai Iifa Epakaisa

25 ¹Festus Feliks afuga eafiia emai Sisarea taoninai ekoko kina oiso elao. Ega kai Sisarea taonina epua'afuga Ierusalem taonina elao. ²Ega aisama sakedote lopia'i ke Iudea papiaui ke'ima'i au'i fou Festus eega kelao maagai Paulo kapa'ina apala ekapaisa auga fougua keifania. ³Ke kegoinia ega gafegafe isa fepakina'i Paulo feulaisa Ierusalem taonina felao keoma. Gome isa iifa kepaapa keagai fekei'ofake Paulo fekeapugua keoma. ⁴Kai Festus einaka, "Paulo Sisarea taoninai

ifani au'i ke'ima eague. Lau ifou afa'agamo Sisarea ago alalao. ⁵Ega puo oi ke'imaimi au'i isa'i fou falao, isa kapa aga'o apala ekapaisa koa aisama, iifa ipakainai fougā fekeifania," eoma.

⁶Festus kina 8, o 10 koa Ierusalemē taoninai fou keagu. Egāe kai Ierusalemē taonina epua'afuga elao Sisarea taoninai ekoko. Egani aisama, iifa ipakaina epaagalaisa, afugai eagu ke ega au au'i eifa kapula peni'i Paulo fekeafia fekemaiseina eoma. ⁷Isa Paulo kemaiseina aisama, Iudea papiau'i Ierusalemē taoninai kemai au'i, Paulo keapa lofe ke kelele akaiki'a'i ma'o ekapai'i au'i fou'i iifa ipakainai keifani'i. Kai ifo'i ko'a kegapamia auga aekainia.

⁸Kai Paulo ifo iina eogeisa einaka, "Lau Moses ega iifa o Deo ega e'a, ke Roma lopia fa'a kaniagai Sisa ega iifa kainai kapa apala aga'o alakapaisa," eoma.

⁹Kai Festus ega gafegafe Iudea papiau'i gapakina'i eoma puo Paulo epa'ani penia einaka, "Oi anina loani Ierusalemē taonina molao egāe lau agouai i'ina iifa'i fopakai'i looma ma?" eoma.

¹⁰Kai Paulo einaka, "Oi lologo felo, lau Iudea papiau'i faaga'iai kapa aga'o alapalifua. Ke pau inae Sisa ega isapuai iifa ipakaina fe'opai afugai lapae puo, inae mo iifa fapakaisa laoma. ¹¹Iifa gome lau kapa apala'i ipauma'i lakapai'i puo mamae keoma koa aisama, alamae auga alapamafua. Kai lau kapa'ina apala'i lakapai'i kainai Iudea papiau'i iifa ipakainai kepaapa ukaisau au'i ko'a'i laa'i koa aisama, kai aga'o lau isa ima'iai agepauisau afaekaina. Ega puo pau lagoinio Roma iifa ipakaina afuga falao Sisa agogai iifa fapakaisa laoma," eoma.

¹²Ega'ina afegai Festus, kansolo isa kepalagaina au'i fou kenini'ani. Egāe kai Paulo epainia einaka, "Oi Sisa ega iifa ipakaina afuga molao auga fougā loifa kapulania puo, Sisa eega alaulaiso alolao," eoma.

Festus Kin Akripa Maagai Paulo Fougā Eifania

¹³Kina oiso koa elao afegai, Kin Akripa ke afakua aka Benise fou Festus, kafana emia auga kegaifa felo penia keoma puo eega Sisarea taonina kelao. ¹⁴Isa kina ma'o egāe keagu puo Festus Paulo ega iifa ipakaina fougā kin Akripa maagai eifania einaka, "Inae au aga'o Feliks epatipulania epua'afuga eague. ¹⁵Kai Ierusalemē taonina lalao aisama, sakedote lopia'i, ke Iudea au'i akaiki'a'i fou i'ina auga kapa apala'i ipauma'i ekapai'i auga fougā maauai keifania kepainiau iifa ipakainai afa fapenia keoma.

¹⁶"Kai lau iifa lapamue laifa Roma e'i kagakaga kainai kaisau au aga'o iifa ipakainai kepaapauka koa aisama, ega'ina papiau'i ago'iai au ega'ina ifo iina ageoge kakaua. Egāe kai iifa ipakainai kapa apala aga'o ekapaisa koa aisama, isa ima'iai alapaaua laoma. ¹⁷Ega puo isa lau fou amai inae aisama, iifa ipakaina alaafiapia. Egani aisama, lau e'u au laifa kapula

peni'i au ega'ina kegamaiseina agouai fou iifa kegapakaisa laoma. ¹⁸Ke isa kemaيسةina aisama, fou iifa kepakaisa au'i ke'uegekae kenini'ani. Isa au ega'ina kapa apala aga'o ekapaisa auga fougā kegaifania a'o malogo laoma kai kapa aga'o akeifania. ¹⁹Kai isa e'i akekua auga, isa ifo'i e'i kagakaga faagagai. Ke au aga'o aka Iesu emae kai, au ega'ina aka Paulo epako'ania eifa, maeai emaunimue eoma puo, faagagai iifa kepakaisa. ²⁰Lau i'ina iifaga ipakaina kekapaisa auga, oko alalogo felo puo, ala fakapulai oma auga alalogo. Ega puo Paulo lapa'ani penia, Ierusaleme taonina galao eoma koa aisama, egae i'ina iifa'i faaga'iai iifa fepakai'i laoma. ²¹Kai Paulo eifa kapula fa'ima faulaisa Sisa agogai ega iifa fepakaisa eoma. Ega puo alaulaisa Sisa eega aelao koa kai, e'u au au'i laifa kapula peni'i, isa tipulai feke'ima felo laoma,” eoma.

²²Kin Akripa i'ina a'o elogonia aisama, Festus epainia einaka, “Lau i'ina auga ganini'ani ifou aina malogo laoma,” eoma.

Ke Festus einaka, “Fafoko kai isa agenini'ani aina alologo,” eoma.

Paulo Kin Akripa Agogai Eapa Enini'ani

²³Egani aisama, kin Akripa ke afakua Benise auni'i lopia e'i miamia tiapu'i kei'iuka'i, ke maifi'i'i kemai. Ke ifani au'i 1000 ke'ima'i lopia'i, ke taoni lopia'i fou kin ega miamia afugai kekoko. Egae kai Festus ega au eifa kapula peni'i, Paulo fekemaiseina eoma puo kemaiseina. ²⁴Ega aisama Festus eifa einaka, “Kin Akripa ke papiāu inae fou oague aumi ma'oai i'ina auga amoisā. Iudea au'i inae Sisarea agogai ke Ierusaleme taoninai keagu au'i fofougai i'ina auga puogai kegoi peni kapulaniau keagaga keifa, isa femae fefiakoa keoma. ²⁵Kai lau isa femae koa kelelega aga'o ekapaisa auga alakapulaisa. Ke isa egoi peni kapulaniau, Sisa eega felao agogai iifa fepakaisa eoma puo, alouai lapako'ania faulaisa Roma felao laoma. ²⁶Kai lau isa lamaiseina ma'oai mo agomia, ke oi ipaumamu kin Akripa agomuai. Ega koa iifa ipakaina afegai, kapa'ina ko'a agokapulaisa auga fapapua laoma. ²⁷Gome lau tipula auga i'ina, papiāu fou iifa kepakaisa kai ega kelele ko'a aga'o alakapulaisa puo, fapapua Roma lopia fa'aga Sisa eegai faulaisa auga aekainia. Ke tipula auga ega kelele aga'o laa'i puo alaulai aagenia mo auga isafa laopolaga aekaina,” eoma.

26 ¹Ega aisama kin Akripa, Paulo epainia einaka, “Oi lalogoainio ifomu foumu moifania,” eoma.

Ega puo Paulo ifo fougā gaifania eoma, ima eafiakae ifo iina eogeisa eifa einaka: ²“Kin Akripa, Iudea papiāu'i iifa ipakainai kepaapa ukaisau kainai, laopolaga Deo lau kapa felo'i epeniāu puo, pau oi agomuai laapae ega'ina iifa'i kai'iai ifou iiu laoge. ³Lau e'u kina felo laoma auga oi Iudea papiāu'i e'i kagakaga ma'oai lologo felo. Ke e'i kagakagai a'oa'o ke'uegekae au'i fou'i isafa lologo felo. Ega puo lagoi penio, folopaafiai aināu mologo.

4“Lau e'u mauni afugai e'eleuai laagu, ke lalao Ierusaleme taoninai ala laagu oma auga fougā ma'oai Iudea papiaui ma'oai kelogo. 5Lai emai ikupu ma'o, Deo aau afagaina epo'iai, Faliseo ikupuga papiaui auga alo'i ko'agai Deo keau afagaina, ke e'i laomai ma'oai kai'iai kepea auga e'inoka alogaina. Lau Faliseo ikupuga ega'ina au aga'o, ke Faliseo au'i keagu koa i'opoga mo laagu. Iudea papiaui ma'oai kapa ma'oai lakapai'i fougā alo'i ko'agai kegaifania keoma koa aisama, ufainagai kelogo feloisau puo fekeifafoua.

6-7“Kin Akripa, ufainagai Deo lai ufumai apamai maa'iai pako'a nini'anina ekapaisa. Pako'a nini'anina ega'ina auga, Deo papiaui maeai agepamaunimue'i eoma. Lai emai ikupu 12 papiaui ega'ina nini'anina kepako'ania puo, kina ma'oai kinai ke gapiai, Deo keau afagaina, ke pipeni kepa'a penia, ke ko'a agemia auga ke'imaisa. Lau isafa pako'a nini'anina ega'ina lapako'ania la'ima. Lau ega'ina nini'anina lapako'ania la'ima puogai, Iudea papiaui iifa ipakainai kepaapa ukaisau, pau inae laapae iifa lapakaisa. 8Lau Deo papiaui maeai agepamaunimue'i auga alou ko'agai lapako'ania kai, inae oague papiaumi ma'oai alomia i oopolaga ega'ina iifaga amopako'ania auga aekaina ooma. Ke Deo papiaui maeai isafa afaepamaunimue'i ooma.

9“Lau ifou isafa ufainagai laopolaga, papiaui Iesu Nasareta auga kepako'ania au'i alou fofougai fakaisapu'i Iesu aka fakeifania pugu laoma. 10Ega puo laopolaga koa i'opoga mo, Ierusaleme taoninai lakapai'i. Ega'ina au'i, sakedote lopia fa'a e'i iifa isapugai lapea Deo ega papiaui ma'o lapatipulani'i. Ke iifa ipakaina afegai, papiaui isa keaupugu'i aisama, lau isafa papiaui afe'iai laaulao Deo ega papiaui keaupugu'i. 11Ke kina ma'o Iudea papiaui e'i la'afou afu'i, aga'o aga'o alo'iai lakoko, pako'a papiaui Iesu kepako'ania auga, Deo maagai apala ipauma lapamia, laafi apalani'i. Ke lapamani'ini'i Iesu eegai kegaifa apala laoma. Ke ega'ina papiaui ani'i aga'o alaani mo laa'i aefuafua puo, agoma taoni'i i'oi'i i'oi'i isafa lalao laafi apalani'i.

12“Kin Akripa, lau i'ina lakapai'i alogai, sakedote lopia'i e'i isapuai, iifa kepeniaul keulausau puo, Ierusaleme taonina lapua'afuga Damaskus taonina lalao. 13Lalao Damaskus taonina keagagai atiafa koa i'opoga alogai, ufai eaea akaiki'a ipauma, kina eaea eka'egaina auga eake laisa. Eake aisama lau ke fou alao au'i eailofeimai. 14Ega aisama lai ma'oai a'u'alai a'isaai. Ke aufalao aga'o Hibru malagai enini'ani aina lalagonia. Isa lau epainiau einaka, 'Saulo, Saulo, kapa puo loafi apalaniau! Au polomakau e'ima kai polomakau isa anina aeani puo gagafa eoma kai ifo egafa. Ega koa i'opoga mo, oi lau loafi apalaniau auga oi ifomu logafaiso,' eoma.

15“Ke lau lapa'ani lainaka, 'Lopia, oi kaisau?' laoma.

“Ke Lopia einaka, 'Lau Iesu, loafi apalaniau au. 16Pau mo'ue ifemuai moapa. Lau oi e'u pinauga aumu fomia laoma puo lakinanio ke laapakina

penio. Pau kapa'ina lapakinaiso auga ke muni alapakinaiso pugu auga fofouga papiaua maa'iai foifafoua. ¹⁷Oi emu papiaua Iudea papiaua'i ke Iudea papiaua'i laa'i au'i fou kegaupuguiso akeoma kai lau oi kaniamu alaagamauga. ¹⁸Ke alaulaiso Iudea papiaua'i ke Iudea papiaua'i laa'i au'i ee'i alolao lau fou aloifafoua. Ke maa'i alopakiakaea, uminagai akepealai eaeagai akepea, ke Satani ega isapu akemunia Deo akeaipenia. Ke isa e'i laomai apala'i akeumakalaini'i Deo e'i apala age'agegeaini'i. Papiaua lau kepako'aniau puo Deo maagai alo lolofa au'i kemia efua au'i, Deo ega agofa'a apu'i eoma auga agepeni'i. Ke muni lau akepako'ania au'i isafa, Deo ega agofa'a agepeni'i,' eoma.

¹⁹“Ega puo kin Akripa, ufai Lopia Iesu eake eapakina peniau, epainiau auga aina alapamafua. ²⁰Kai aina laafiia Damaskus taonina lalao kaukau, Iudea papiaua'i egae keagu au'i maa'iai isa fouga laifafoua. Egae kai Ierusalem taonina, Iudea ago fofouga, ke agofa'ai Iudea papiaua'i laa'i au'i isafa ee'i lalao, isa fouga laifafoua. Laifafoua aisama, isa e'i laomai apala'i fekeumakalaini'i ke Deo fekeaipenia laoma. Egae kai laomai felo mo fekekapa, iifa gome e'i laomai apala'i keumakalaini'i auga ko'a mo papiaua fekepakina'i laoma.

²¹“Papiau ega koa fekekapa auga lainogoina puo, Iudea papiaua'i, lau Deo ega e'ai keafiia kegaupuguisau keoma. ²²Kai Deo epalagainiau kaniau eagamauga puo, laagu emai pau au akaiki'ami ke papiaua aagemi fou agomiaia laapae maamiaia Iesu fouga laifafoua. Ufainagai Moses ke profeta kapa'ina muniaia agemia keifania auga mo fouga laifania. ²³Isa keifa Mesaia agekiekie agemae, ke maeai ageufai agemaunimue keoma. Ke keifa Iudea papiaua'i isa ifo ega papiaua, ke Iudea papiaua'i laa'i au'i fou Deo kania'i isagamauga eaeaga isafa agepakina'i keoma. Lau ega'ina iifaga laagai i'oina aga'o alaifania kai i'opoga mo laifania,” eoma.

²⁴Paulo ifo iina eogeoge kai Festus eagaga Paulo ega nini'ani epuniaia einaka, “Paulo! Oi kafo'o ipaumamu. Oi emu malele akaiki'a ikifaga epakafo'onio,” eoma.

²⁵Kai Paulo einaka, “Festus, lopia akaiki'a aumu. Lau kapa'ina laifania auga ko'a'i, ke opolau felogai emai auga mo laifania. ²⁶Iesu faagagai kapa'ina emia auga ogefakeai aemia puo kapa aga'o agaogefake afaekaina. Kin Akripa isafa i'ina lao'i mai'i elogo felo puo, alamanii iifa ko'a mo maagai alaifania,” eoma.

²⁷Kai Paulo Festus emunia, kin Akripa eaipenia kai epainia einaka, “Kin Akripa, oi profeta kapa'ina keifania au'i lopako'ani'i ma? Lalogo oi lopako'ani'i,” eoma.

²⁸Kai Akripa Paulo epainia einaka, “Oi pau mo nini'ani e'elegai, alou loania, Kristiano fopamiaisau auga loopolaga ekainia ma?” eoma.

²⁹Ke Paulo einaka, “Nini'ani epo maefa o ofola'o ma ganinagai, lau Deo lamegamega penia ega koa oi mo laa'i kai, pau inae ainau kelogo au'i

ma'oi isafa, lau koa i'opou Kristiano fekemia laoma. Kai lamegamega lau tieiniai kegopeisau tipula au lamia koa i'opoga, isa fakemia laoma,” eoma.

³⁰Egae kai kin Akripa, kafana Festus, Benise ke egae fou keagu au'i ke'uegekae iifa ipakaina afuga kepua'afuga. ³¹Ega'ina alogai kenini'ani keifa keinaka, “Iifa gome i'ina auga femae, ke fetipula koa kekelega aga'o aekapaisa,” keoma.

³²Kin Akripa Festus epainia einaka, “I'ina auga Sisa agogai iifa faepakaisa gaoma koa aisama, pau kapa aga'o laa'i puo fapapealaisa,” eoma.

Paulo Ke Fou Kepea Au'i Lontiai Roma Kelao

27 ¹Egae kai Sisarea taoninai Roma au akaiki'a'i iifa kepaapa, lai lontiai fekeulaimai, Itali ago falao keoma. Ega aisama Paulo, lai, ke tipula au'i isa'i fou Sisa ifo ega ifani auga aga'o ifani au'i 100 e'ima'i auga aka Julius imagai kepaaumai. ²Ke alao lonti aga'o Adramitium ufapogai emai auga Asia ago foe nie ufapo'i mo agepiau oma auga aisa. Ega'ina lontina alogai a'agaukae aaguka alao. Alao aisama Masedonia auga aga'o Tesalonika taoninai emai auga aka Aristakus isafa fou alao.

³Egani aisama, Sidoni ufapogai aofau. Julius Paulo egafegafe penia, elogaina ekefa'a ee'i elao kapa'ina anina eani auga fekepenia eoma. ⁴Ke lai i'ina afuga lontiai apua'afuga. Alao aisama, ameku eao apuimai puo, Saiprus keleipuaga afe foega mo apiau oma. ⁵Egae kai Silisia ke Pamfilia ago'i foe'i apua'afuni'i opainai mo a'u inaegai apiau pagai. Ke Lisia agogai Maira ufapogai aofau. ⁶Egae Julius ifani au'i 100 e'ima'i lopiaga, Isipto agogai Aleksandria taonina lontina Itali ago elao auga ekapulaisa. Ega puo i'ina lontanai epa'agaumai aaguka. ⁷Kai alao aisama, ameku akaiki'a emai eao apuimai pugu puo, amapiu alao auga e'inoka alogaina. Ega puo kina ma'o paakai paakai mo alao Snaidus ufapoga eegai mo. Kai ameku lai aaguka lontina, eao apua, alao auga aekainia. Ega puo apapopo alao Salmone kua oma apiegai Krete keleipuaga eega mo apiau oma. ⁸Krete keleipuaga foega mo apiau oma aoma auga, e'inoka alogaina. Kai fuagai Krete keleipuagai ufapo aga'o, Lasea taonina niegai kepafaala 'Ufapo Felo Ipauma' keoma afugai aofau.

⁹Alao aisama kina ma'o apafua. Ega puo Iudea papiau'i kegope kina'iai amalao koa aisama, fapea felo kai ega'ina kina'i kepagai, inipo aupuⁿ emai efua. Inipo aupu kina'iai lanina akaiki'a e'uegekae. Ega puo falao koa aisama kina apala ipauma feafimai. Paulo iina koa agemia auga eisa puo, lontiai keaguka au'i ma'oi aina'i epalogo einaka, ¹⁰“Oi aumi ainami amopaaua. Lau laisa auga pau agalao koa aisama, mae mauni

ⁿ 27:9 Pilitani malagai 'winter'

epogai agalao, ke lonti agapalifua, amu'amu agapakogo'i ke i'a ifo'a isafa afamae,” eoma. ¹¹Kai lonti epapea lopiaga ke lonti inagome auga fou, Julius alo keaniia fekelao paisa keoma puo, isa Paulo aina aeafia. ¹²Ke ‘Ufapo Felo Ipaumagai’ faagu, inipo aupu felao fefua auga aekainia. Ega puo papiau ma'o iifa kepaapa keafia'ama, lontiai falao, Feniks ufapogai, egae faagu inipo aupu fepagai keoma. Feniks ufapoga auga Krete keleipuagai eka, apie South-west elao, ke apie auga North-west elao.

A'uai Lanina Akaiki'a Epua

¹³Ameku South kaina epua paakaisa mo emai aisama, papiau lontiai kepinauga au'i keopolaga, kapa'ina anina keani auga egamo'e emai keoma. Ega puo anka kela'au'i, ‘Ufapo Felo Ipauma’ apua'afuga, Krete keleipuaga nie mo apiaunia. ¹⁴Kai apiau afa'agamo aisama, lanina akaiki'a, aka ‘North-Easter’ epua, Krete keleipuagai emai, goiso akaiki'a'i ekapai'i. ¹⁵Ega puo ameku lonti epaapakipo, lai afu alao aoma auga alalao. Kai lanina akaiki'a lonti ekoninia ala alao eoma auga kainai mo apakaisa. ¹⁶Ke alao alogai, keleipua e'ele aka Kauda foega mo apiau oma ogogai akaisogo. Ega aisama ameku afa'agamo epakaisa mo puo, gaaga e'ele^o lonti muninai epea auga, amafia amagopeapi fai'inia aoma kai e'inoka. ¹⁷Kai fuagai papiau lontiai kepinauga au'i, gaaga lontiai kela'aia aisama, apa'uai gaaga lonti fou kegoepeapi'i. Ke Libia agogai Siritis foega nie mo alao, figu egoa o'oinia laagai afaaguau auga mani'ina kepa'aia puo, lonti palai'i kepaake'i kai ameku mo epuaimai alao. ¹⁸Kai lanina akaiki'a epua goiso akaiki'a'i ekapai'i kemai lonti keauniia puo, lonti elao emai alogaina. Ega kainai egani aisama, lontiai papiau ke'ina e'i amu a'uai kepiulai'i. ¹⁹Ke kina oiso aisama, isa ifo'i lonti palai'i ke lonti amu'amu'i kepapinaugani'i au'i kepakai guguinai'i kepiulai'i. ²⁰Ke kina ma'o elao efua kai, lanina ekapula alogai aeapakipo puo, kina ke mi'imi'i isafa aga'o alaisa'i. Fuagai aisama, lai emai mauni keagaga aga'o afia'amaga alapa'aia.

²¹Ega koa emia, kina ma'o mo elao puo, papiau lontiai akeaniani. Ega aisama Paulo epo'iai e'ue epaini'i einaka, “Oi lau ainu amoafia Krete keleipuaga falapua'afuga koa aisama, inae mae mauni epogai falalao falamai, ke emi amu folopagea'i, ke emi lonti isafa folopalifua. ²²Kai i'a epo'aisai kai aga'o afaemae kai, lonti mo agelifu afe'ai. Ega puo pau lagoinimi folomani'i, alomi amopakapulania. ²³Gome gapiai lau e'u Deo, ega pinauga lakapa auga, ega agelo eapakina peniau, mapeu kaina eapa. ²⁴Ke epainiau einaka, ‘Paulo folomani'i. Sisa agogai iifa fopakaisa. Deo ega gafegafe akaiki'a epenio, oi ke fou olao au'i ma'oai kaniami ageagamauga,’ eoma. ²⁵Deo ega agelo iina epaini omaisau auga

° 27:16 Pilitani malagai ‘lifeboat’

lapako'ania ko'a agemia paisa. Ega puo pau lagoinimi folomani'i, alomi amopakapulania. ²⁶Kai iina koa falao, keleipua aga'ogai lonti feagu," eoma.

Lonti Efafa Elifu

²⁷Lontiai ufapo aka 'Felo Ipauma' apua'afuga afegai, kina 14 elao efua gapinai, a'u aka Adria^p a'u fa'agai mo, amekuai alao amai. Gapi atiafagai koa i'opoga, lonti ipapea au'i, ago aga'o eega alao auga gamuga keoponia. ²⁸Ega puo ufe kuagai kapa aga'o meauga kegopeisa kai a'uai kepaake. Ke keisa aisama, 37 mita emoai keisa. Ke afa'agamo alao kai ke'opoisa pugu aisama, 27 mita keisa. ²⁹Iina koa keisa aisama, lonti afefiakoa afelao fopa a'u papagai kekae au'i faaga'iai afegapuhea keoma kemani'i. Ega puo lonti kegapaapakipo keoma ugugai anka pani kepaake'i. Ke keagu gani ala gaoma gamai gafiakoa keoma. ³⁰Ega'ina alogai lonti kepapea au'i isa'i kegapiu keoma puo, anka isa'i ipaake'i pifogegai, maagai lonti gaagaga apa'uai kepaake a'uai. ³¹Kai Paulo ifani au'i ke ifani au'i 100 e'ima'i lopiaga fou epaini'i einaka, "I'ina papiau'i lonti akepua'afuga koa aisama, Deo oi kaniami afaeagamauga," eoma. ³²Ega puo ifani au'i apa'u kefou'i gaaga e'ualai ekipo.

³³Gani eegai, Paulo isa ma'oai egoi peni'i kegaaniani eoma puo epaini'i einaka, "Kina 14 elao kai ega'ina kina'iai pinauga ma'o okapai'i, ke oopopo alogaina puo fo'ama aga'omo ganinagai kai aloania. ³⁴Pau lau lagoi penimi fo'ama amoania, fepakapulanimi foagu kainai. Oi epomia'i kai aga'o faagamiai kelele aga'o afaemia," eoma. ³⁵Paulo i'ina eifania afegai palafa eafiia ma'oai ago'iai Deo tenkiu epeniia. Egae kai palafa ei'ipea eaniia. ³⁶Ega koa ekapaisa, ma'oai e'i opopo kepua'afuga, alo'i kepapakulania, ke ifo'i fo'ama keafiia keaniia. ³⁷Lontiai aagu aumai, aumai ma'oai mo 276. ³⁸Isa fo'ama keaniia keanipugu aisama lonti kegapa'ilikaea keoma puo, e'i fo'ama lontiai keka au'i a'uai kepiulai'i.

³⁹Egani aisama, lonti kepapea au'i, ago kapagai aagu auga akelogo. Kai figu foega ufapo koa i'opoga lonti kepapa'agau'i afuga aga'o keisa. Ke keopolaga afekaina koa aisama, egae lonti fekepa'agaua keoma. ⁴⁰Ega puo isa'i anka ufe'i kefou'i a'uai kepua'afuni'i, isa'i tali ufe'i kepagumaini'i, isa'i lonti palai'i kepa'agau'i. Ke lonti epiau foe nie alao. ⁴¹Ke alao aisama, a'u alogai figu egoa o'oinia auga, laagai lonti elao eaguau. Ega aisama lonti maaga eaguau aelao aemai, uguga auga a'u emoge emai eauoka.

⁴²Ega aisama ifani au'i tipula au'i afekegau afekepiu auga opopo kepa'aua puo kegaaupugu'i keoma. ⁴³Kai ifani au'i 100 e'ima'i lopiaga, Paulo kania gaagamauga eoma puo, ifani au'i kapa'ina kekapa keoma

^p 27:27 Pilitani malagai 'Mediterranean Sea'

auga epaapakipo'i akekapaisa. Egae kai eifa kapula peni'i, kaisau gau kelogo au'i, fekegopolai fekeufai fekegau, foe fekelao eoma. ⁴⁴Ke gau akelogo au'i, lonti amu'i ke lilai fekeafi'i fekeomuau fekegau foe fekelao eoma. Iina koa akapaisa, kai aga'o aemae kai ma'oai agau alao foeai a'agaukae.

Malta Keleipuagai

28 ¹Papiau ma'oai foeai a'agaukae afegai, egae keagu au'i apa'ani peni'i aisama, ega'ina keleipuaga aka Malta keoma. ²Ke keleipua papiau'i eemaisai kegafegafe alogaina. Imu e'au, afu ekeke'a puo, lo kepaaga ma'oai keifa kokoimai. ³Egae kai Paulo aufo i'ofa emaiseina lo epaaga. Ega aisama kaapa aga'o, papiau eaga'i kema'e auga, lo isapugai epiaulai, Paulo imagai ekafi'u'uinia. ⁴Keleipua ega'ina papiau'i Paulo imagai kaapa ekafi'ui e'afauka keisa aisama, ifo'i epo'iai kenini'ani keinaka, “Iifa gome ega'ina auga auau auga ma'e. Isa a'uai femae kai aemae pau emai inae ega laomai afa Deo pau epeniia,” keoma. ⁵Kai Paulo kaapa imagai e'afolaisa loi ekauau. ⁶Ke papiau keopolaga, Paulo faaga fofouga akepiufuaina, o age'ualai agemae agefiakoa keoma. Kai kaina kekai epo emae'a alogai afegai, faagagai kapa apala aga'o aemia puo, keopopagai keifa isa deo aga'o keoma.

⁷Lai aagu eegai ega'ina keleipuaga papiau'i e'ima'i lopia fa'a aka Publius, ega afu akaiki'a aga'o eka. Egae isa ega e'a ma'o puo, eifa kokoimai, kina oiso fou aagu, ke egafegafe e'ima feloimai alomai epagama. ⁸Ega'ina kina'iai Publius ama, auga eama ke emeimei puo, faaga ekiekie. Ke e'a alogai petiai mo eka. Paulo, Publius ama eisafa auga fouga elogo aisama, ekoko elao eisa faugai emegamega ke ima kaniagai eogeaua, epafelo. ⁹Papiau iina koa emia fouga kelogo aisama, keleipuai papiau ma'oai keisafa au'i kemaiseini'i fau'iai emegamega ke felo'i kemia. ¹⁰Ega puo papiau lai au akaiki'amai kepamiaimai, e'i laomai i'oi'i i'oi'iai gafegafe akaiki'a kepakinaimai. Egae kai Malta amapua'afuga aoma alogai, amu'amu aukauka'i kai, isa lai kapa'ina ani'i aani au'i isafa kemaiseini'i lontiai keukai'i.

Lontiai Alao Roma

¹¹Malta keleipuaga alapua'afuga koa kai, gafa oiso egae aagu. Ega'ina afegai lonti aga'o inipo aupu Malta keleipuagai ekoko eagu auga alogai aaguka. Ega'ina lontina Aleksandria taonina lontina, ke isa e'i deo pifoge'i maguae'i auni'i kafela, ‘Kasta ke Polkus’ keoma auga aka'i lonti maagai kepapua. ¹²Malta apua'afuga alao, Sisili keleipuagai, Sirakus ufapogai aofau. Egae kina oiso aagu. ¹³Ega'ina afegai Sirakus apua'afuga, lontiai alao Itali agogai Rekiu ufapogai aofau. Egani aisama, Rekiu apua'afuga alogai ameku South kaina elao epuaimai puo kina aga'omo

afegai Puteoli ufapogai aofau egae a'agaukae. ¹⁴Egae pako'a papiaui'i isa'i akaifaini'i. Isa keifa kokoimai kegoinimai, iifi aga'o fou faagu keoma puo egae fou aagu. Faagamaisai iina koa emia alao Roma agogai akoko. ¹⁵Ke Roma taonina alao alogai, Roma taoninai pako'a papiaui'i isa'i foumai kelogo. Ega puo papiaui'i isa'i kemai Apius taonina afa'afa afugai ke'imaimai, ke isa'i kemai taoni aga'o aka 'Feufeu Afu'i Oiso' keoma afugai ke'imaimai. Ke Paulo ega'ina papiaui'i eisa'i aisama, alogai kapula emai, Deo tenkiu epeniia. ¹⁶Egae kai Roma taonina alogai akoko aisama, Paulo e'ima lopiaga, isa elogaina ifogamo e'a aga'ogai eagu kai, ifani auga aga'o epainia isa fe'ima eoma.

Paulo Roma Taoninai Einogo

¹⁷Paulo Roma taoninai eagu kina oiso elao afegai, Iudea papiaui'i ke'ima'i lopia'i ee'iai iifa eulaisa isa eagu e'agai fekekaigugu eoma. Ke kekaigugu aisama epaini'i einaka, "Aau akiu, lau Iudea papiaui'i faaga'iai, ke ufu'a apa'a e'i kagakaga kainai kapa apala aga'o alakapaisa. Kai Ierusaleme taoninai Iudea papiaui'i keafiau Roma papiaui'i ima'iai kepaausau kepatipulaniau. ¹⁸Isa lau famae koa kapa apala aga'o akekapulaisa puo, kegapapealaisau keoma. ¹⁹Kai Iudea papiaui'i lau fapealai auga anina akeani keumaka. Ega puo keaga laa'i, lau Sisa agogai iifa fapakaisa laoma. Lau Sisa agogai, i'a a'a papiau fou iifa fapakaisa auga anina alaani kai, keaga laa'i puo lakapaisa. ²⁰Ega'ina puogai fou faisa'a fanini'ani laoma, laifa kaiguguimi. Lau Mesaia Israel papiaui'i kania'i ageagamauga ke'ima auga lapako'ania puogai, tieiniai kegopeisau iina koa tipula au kepamiaisau.

²¹Isa Paulo kepainia keinaka, "Iudea agogai Iudea papiaui'i, oi foumu malelega aga'o eemaisai akeulaisa. Ke aa'a aki'a, Iudea agogai kemai au'i, kai aga'o foumu apala maamaisai akeifania. ²²Kai lai afu ma'oi papiaui'i, oi Iesu opako'ania papiaumi keifa apala penimi auga alogo. Ega puo iifa gome oi emu opola Iesu kepako'ania papiaui'i ee'iai auga ala koa auga moifania amalogo aoma," keoma.

²³Ke kenini'ani afegai, kina keogeisa Paulo fou fekenini'ani pugu keoma. Ega'ina kinagai Iudea papiaui'i ma'o mo kemai isa eagu afugai. Ega aisama Paulo Deo ega agofa'a fougaa maa'iai eifafou kapulania. Ke Moses ega iifai ke profeta kapa'ina kepapua auga faaga'iai Iesu Mesaia fougaa ko'a ipauma auga fekepako'ania eoma puo, eifa felo alogaina.

²⁴Papiaui isa'i, Paulo kapa'ina eifania auga kepako'ania kai, isa'i auga akepako'ania. ²⁵Ke papiau ifo'i mo epo'iai Paulo kapa'ina eifania auga ee'iai nini'ani i'oi'i i'oi'i keifani'i. Ega aisama Paulo ega nini'ani fuagai iina eifa oma: "Deo ega Spiritu i'a ufu'a apa'a maa'iai profeta Aisaea akegai eifania auga pau ko'a mo emia. Aisaea oi foumi ufainagai Iudea papiaui'i maa'iai iina eifa oma:

26 “Deo eifa,

‘I’ina papiaui eei folao fopaini’i foinaka:

“Oi ainami agopaaua ke agopaaua a’o amologo agooma kai afaekaina.

Ke maamiai agoisa ke agoisa kai, kapa’ina emia auga afolologo.

27 Gome oi aumi guami e’inoka alogaina, oi ainami ofau apua, maami okaisapua.

Ega koa afolokapa koa aisama maamiai afoisa,

ainamiai aina afologo ke opomiai afologo, Deo afoaipenia,

ke Lau felomi afapamiaimi,’

eoma.

Aisaea 6:9-10

Paulo iina eifa oma aisama, papiaui isa’i isa ega nini’ani anina akeani au’i aga’o aga’o kekani kepua’afuga.

28-29 Ega aisama Paulo eifa pugu einaka, “Ega koa i’opoga, oi Deo ega iifa oumakalaina puo, lapalagonimi Deo kania’a isagamauga auga fougā, Iudea papiaui laa’i au’i ee’i eulaisa elao. Isa i’ina fougā a’o akelogo,” eoma.^q

30 Paulo Roma taoninai e’a aga’o afa eogeisa, inipo auni’i fofougā egāe eagu. Ke isa kegaisa keoma au’i ma’oai eifa koko’i. 31 Paulo papiaui maa’iai Deo ega agofa’a fougā einogaina, ke Lopia Iesu Kristo fougā epamaleleni’i. Ega koa ekapaia alogai, papiaui aemani’iaini’i, ke kai aga’o isa aekaisapua epinauga aage mo.

^q 28:28-29 Papiaui isa’i 28-29 fuagai i’ina iifaga kepapua: “Paulo iina eifa oma afegai, Iudea papiaui isa kepua’afuga aisama ifo’i epo’iai keakekua alogaina.”